

ھاياتىڭىزدا بۆسۈش ھاسىل قىلىدىغان

17 لېكسىيە

تاھىرجان ئوبۇلقاسىم

سۆز بېشى

بۇ لېكسىيەلەر ھاياتىڭىزدا قىسقا ۋاقىت ئىچىدە زور بۆسۈش ھاسىل قىلىشىڭىزغا ياردەم قىلىش، ھەمدە سىزنىڭ بىر ئۆمۈر بۆسۈش ھاسىل قىلىپ يېتىلىش يارىتىۋالغان، ئۇتۇق قازىنىدىغان ئىددىيە، ھەرىكەت، ئادەت يېتىلدۈرۈشىڭىزگە ياردەم قىلىش مەقسىدىدە تۈزۈلگەن بولۇپ، چوڭلار قىسمىدىكى 10 لېكسىيە، ئوقۇغۇچىلار قىسمىدىكى يەتتە لېكسىيە ئارقىلىق سىز ئۆزىڭىزنىڭ بۇرۇنقى ئىددىيە ھالىتىدىن قۇتۇلۇپ، يېڭىچە بىر ئىددىيىگە، ھەرىكەت ئۇسۇلغا ئىگە بولىسىز، شۇنداقلا يوشۇرۇن ئىقتىدارىڭىزنى ئەڭ ياخشى دەرىجىدە جارى قىلدۇرۇپ، قىسقا ۋاقىت ئىچىدە ھاياتىڭىزدا زور ئۆزگىرىش ھاسىل قىلالايسىز. بۇ بىر يۈرۈش لېكسىيەلەر سىزنىڭ لېكسىيەلەردە ئوتتۇرىغا قويۇلغان مەزمۇنلار بويىچە سىزدە قىسقا ۋاقىت ئىچىدە ئىجابى ئۆزگىرىش ھاسىل قىلدۇرۇپ، ھاياتىڭىزنى تېخىمۇ زور ئەھمىيەتكە، خۇشاللىققا، نەتىجىگە تولدۇرىدۇ. ئەلۋەتتە بۇنى بىر قېتىم كۆرۈپلا قويسىڭىز ئۈنۈمى يېتەرلىك بولمايدۇ. ھەر بىر قېتىم ھاياتى كۈچىڭىز تۆۋەنلىگەندە، ئۆزىڭىزگە يېتەرلىك روھى ئېنېرگىيە تولۇقلىماقچى بولغىنىڭىزدا بۇ لېكسىيەلەر سىزگە ھەرقاچان ھەمراھ بولىدۇ. بۇ لېكسىيەلەرنى بىر ئۆمۈر يېنىڭىزدا ساقلاپ، ئۈنىڭىدىكى مەزمۇنلارنى تۇرمۇشىڭىزدا بىر ئۆمۈر قوللانسىڭىز ئىشنىمەنكى مۇۋاپىقىيەتچىلەرگە خاس ھايات سىزگە بىر ئۆمۈر يار بولىدۇ. ئەلۋەتتە بۇ ھەرگىزمۇ سىز ھوزۇرلىنىدىغان ئەدەبى ئەسەر ياكى بىلىپلا قويدىغان ئاخبارات ئەمەس، بۇ سىزنىڭ ھەرىكەتلىڭىزنى، نەتىجىڭىزنى ئۆزگەرتىشنى مەقسەت قىلىپ تۈزۈلگەندۇر، شۇڭلاشقا كىتابتىكى ھەر بىر كۆرسىتىلگەن قەدەم-باسقۇچ، تاپشۇرۇقلارنى ئەستايىدىل ئورۇنلىشىڭىز كېرەك. شۇنداق قىلغىنىڭىزدىلا ئاندىن ھەقىقىي ئۈنۈمى بولىدۇ.

مۇبادا سىز ھاياتىڭىزدا كۆپ جەھەتلەردە يۈكسىلىش، بۆسۈش ھاسىل قىلىشنى ئۈمىد قىلىسىڭىز، شۇنداقلا بۇخىل ھالەتنى دائىملىق ساقلىماقچى بولىسىڭىز، ئۆزىڭىزنى كەمتەرلىك بىلەن تاكامۇللاشتۇرۇشنى، تېخىمۇ يېڭىچە كۆز-قاراش، ھەرىكەت ئۇسۇللىرى بىلەن تۇنۇشۇپ بېقىشنى ئويلىسىڭىز بۇ لېكسىيەلەرنى تىڭشاپ، كۆرۈپ بېقىڭ. مەن لېكسىيەلەردە ئوتتۇرىغا قويۇلغان مەزمۇنلارنى تۇرمۇشىمدا قوللانغانىدىم، دەرۋەقە ئۈنۈمى ھەقىقەتەن ياخشى بولغانىدى. دوستلىرىمۇ، كۇرسانتلامۇ قوللىنىپ ئۈنۈمى ئىنتايىن ياخشى بولدى. مېنىڭچە بۇ ئىددىيە-قاراشلار، ئۇسۇللار سىزگىمۇ ماس كېلىدۇ ھەم ئۈنۈمى بولىدىغۇ دەپ قارايمەن.

بۇ لېكسىيەلەر سىزنىڭ ھەرگىزمۇ جىق ئىقتىساد، ۋاقىتقا تەۋەككۈل قىلىشىڭىزنى تەلەپ قىلمايدۇ. سىز پەقەت ھەركۈنى چارچاپ دەم ئالغان ۋاقىتىڭىزدىلا ئېلىپ كۆرۈپ قويسىڭىز ياكى تىڭشىسىڭىز، ھاردۇقىڭىزنى چىقىرىپ، ھاياتى كۈچىڭىزنى تېخىمۇ بەك ئاشۇرىدۇ. بىز ئىككىلىنىش سەۋەبىدىن جىق پۇرسەتلەرنى كەتكۈزۈۋېتىمىز. ئەڭ ئېچىنشىلىقى ئەھۋالنىڭ قانچىلىك ئېغىرلىقى ياكى ئادەتتىكىچىلىكى ئەمەس، بەلكى سىزنىڭ يەنىلا كاتەككە كۆنگەن توخۇدەك بۇرۇنقى ئىددىيە، بۇرۇنقى ھەرىكەت ئۇسۇلىڭىزنى يېڭىلاشنى، ئۆگىنىشنى، يۈكسىلىشنى خالىمىغانلىقىڭىزدا. تەكلىپىم شۇكى، سىز بۇ ياخشى ئۆگىنىش، يۈكسىلىش پۇرسىتىنى قولىدىن بىرىپ قويماڭ. قانچە بۇرۇن ھەرىكەتلەنسەڭىز، شۇنچە بۇرۇن نۇرغۇن مەسىلىلەرنى ھەل قىلىپ، نۇرغۇن نەتىجىلەرنى قولغا كەلتۈرۈلەيسىز، ھاياتىڭىزنى شۇنچە بۇرۇن ئەھمىيەتكە، خۇشاللىققا تولدۇرالايسىز.

ھەرىكەتلىنىڭ! ئىشنىمەنكى خۇشال-خورام، ئەھمىيەتلىك ھايات سىزگە پات-ئارىدا نىسىپ بولغۇسى ھەم بىر ئۆمۈر سىزگە يار بولغۇسى!

مۇندەرىجە

2 سۆز بېشى

4 مۇقەددىمە قىسمى

4 ئۆتۈقلۈك ھايات بۇ يەردىن باشلانغۇسى

6 تەشۋىقات لېكسىيىسى تىزىسى

11 چوڭلار قىسمى

11 بىرىنچى لېكسىيە: مۇۋاپىقىيەت ھەققىدە

17 ئىككىنچى لېكسىيە: ھايات ۋە ئۇنىڭ مەنىسى، ياشاشنىڭ ئەھمىيىتى

23 ئۈچىنچى لېكسىيە: نىشان بېكىتىش ۋە ئەمەلگە ئاشۇرۇش

29 تۆتىنچى لېكسىيە: پىلان تۈزۈش ۋە ئىجرا قىلىش

34 بەشىنچى لېكسىيە: ۋاقىتنى يۇقىرى ئۈنۈمدە باشقۇرۇش

38 ئالتىنچى لېكسىيە: ھەرىكەت كۈچىنى پارتىلتىش

43 يەتتىنچى لېكسىيە: كەيپىياتنى ئۈنۈملۈك باشقۇرۇش

48 سەككىزىنچى لېكسىيە: يۇقىرى تەن قۇۋۋىتىنى ساقلاش

..... توققۇزىنچى لېكسىيە: يۇقىرى سۈپەتلىك كىشىلىك مۇناسىۋەت، ئائىلە مۇناسىۋىتى ۋە مۇھەببەت، نىكاھ

52 مۇناسىۋىتىنى بىر تەرەپ قىلىش

60 ئونىنچى لېكسىيە: ھەرقانداق توقۇنۇش، بېسىم، قىيىنچىلىقنى ئۈنۈملۈك ھەل قىلىش

63 ئوقۇغۇچىلار قىسمى

..... ئون بىرىنچى لېكسىيە: ھەرقانداق بىلىمنى تېز ئۆگىنىش ھەم ئۆگىنىش نەتىجىسىنى تېزلىكتە يۇقىرى كۆتۈرۈش

63

69 ئون ئۈچىنچى لېكسىيە: ھەرقانداق تىلنى تېز ئېگەللەش

..... ئون ئۈچىنچى لېكسىيە: مەكتەپتىكى ساۋاقداشلار، ياتاقداشلار، مۇئەللىملەر ئارا مۇناسىۋەت ۋە مۇھەببەت

74 مەسلىسىنى ئوڭۇشلۇق بىر تەرەپ قىلىش

79 ئون تۆتىنچى لېكسىيە: كەسىپ ۋە مەكتەپنى ئوڭۇشلۇق تاللاش

83 ئون بەشىنچى لېكسىيە: ئوتتۇرا، ئالى مەكتەپ ھاياتىنى قانداق ئۆتكۈزۈش

88 ئون ئالتىنچى لېكسىيە: ئىمتىھانغا ئۈنۈملۈك تاقابىل تۇرۇش

..... ئون يەتتىنچى لېكسىيە: ھەرخىل ئۆگىنىش قوراللىرى، زامانىۋى ئۆگىنىش ۋاسىتىلىرى، كومپيۇتېر ۋە توردىن

91 ئۈنۈملۈك پايدىلىنىش

93 خاتىمە

قوشۇمچە :

مۇقەددىمە قىسمى

ئۇتۇقلۇق ھايات بۇ يەردىن باشلانغۇسى

ئەسسالام قېرىنداشلار:

ھەممىمىز تۇغۇلغان تارتىپ، تاكى تىنىقىمىز توختىغىچە نۇرغۇنلىغان يوللارنى باسمىز، جىق ئىشلارغا يولۇقىمىز. ھالبۇكى بەزى ئىشلار بىزنى گاڭگىرتىپ كالىمىزغا نۇرغۇن سۇئاللارنى پەيدا قىلسا تۇرمۇشنىڭ ھەرتۈرلۈك بېسىم ھەم ئاچچىقلىرى بىزنى ئازاپلايدۇ ھەم پەرىشان قىلىدۇ.

سىز نىمىگە ئەڭ ئېھتىياجلىق؟

سىزگە پۇللا لازىمۇ؟ سىزگە خىزمەتلا كېرەكمۇ؟ سىزگە دىپلوملا لازىمۇ؟ سىزگە كىتابتىكى بىلىملا لازىمۇ؟ سىزگە ئۆزىڭىزنىڭ ئارزۇيىڭىزدىكى بۇيۇملار لازىمۇ؟ ئارزۇيىڭىزدىكى مەھبۇبىڭىزلا كېرەكمۇ؟ ...

مېنىڭچە جاۋابىڭىز چوقۇم، ياق!

توغرا، بىز ئەڭ ئېھتىياجلىق ھەرگىزمۇ سىرتتىكى ماددى بۇيۇملار ئەمەس بەلكى بىزگە ئەڭ ئېھتىياجلىق بىر ئۆمۈر كۆڭۈلىڭىز ئەركىن-ئازادە، خاتىرجەملىكى، ئىللىقلىق، مېھىر-مۇھەببەتكە تولغان ئائىلە ھەم تۇرمۇش! ھۆرمەتكە، قىزغىنلىققا، خۇشاللىققا تولغان ھايات!

ئەلۋەتتە، يۇقارىقى خىزمەت، سالامەتلىك، يۇقىرى ئوقۇش تارىخى، بىلىم، پۇل قاتارلىقلارغا بولغان ئېھتىياجىمۇ دەل شۇ ئۆزىمىزنىڭ ئەڭ مۇھىم ئېھتىياجىمىز ئۈچۈن ئەمەسمۇ. لېكىن ھەردائىم ئۆزىمىزنىڭ مەجىز-خاراكتېر، ئادەت، ئۇسۇل، ھاياتقا بولغان تۇنۇشىمىزنىڭ ھەرخىللىقى تۈپەيلىدىن، بەزى كىشىلەرنىڭ ھەركۈنى شۇنداق خۇشال-خوراملىققا، نەتىجىگە تولدۇ. ئەمما بەزىلەرنىڭ كۈنى ئىچى سىقىلىش، ئۇھسىنىش، غەم-ئەندىشە، تاپا-تەنە، ئارازلىق، ئاچچىقلىنىش، جەڭگى-جېدەل، ئازايلىنىش، پۇشايىمان قىلىش بىلەن ۋە ياكى كۈننىڭ قاچانلىقى بىلەن ھېسابلاشماي باشقىلارغا تايىنىپلا خۇددى سۇنىڭ كۆپىكىدەك ئۆتىدۇ. مۇبادا بۇخىل ھالەت ئۆزىڭىزگە رەمەي ئۇزۇن مۇددەت داۋاملاشقاندا كېيىنچە بارا-بارا تۈرلۈك كەيپ-ساپا، ھاراق-تاماكى، زەھەر چېكىشكە، ھەتتاكى ئۆز ھاياتىنى ئاخىرلاشتۇرۇشقا تەرەققى قىلىدۇ. لېكىن ئۇلارنىڭ ئىچ سىرىنى تىڭشاساق ئۇلارنىڭمۇ ھەرگىز ئۇنداق قىلغۇسى يوق! پەقەت بىرەر مەزگىللىك ئوڭۇشسىزلىق، گاڭگىراش ئۇلارنى تەمىرتىتىپ قويغان، ئۇلار ئۆز تۇرمۇشىنى، ھاياتىنى ياخشىلايدىغان ھەقىقىي بىر يارىدەمگە ئېرىشەلمىگەن. ئۇلار ھاياتتىكى نۇرغۇن ئىشلارنى ھىس قىلغىچە جىق كېچىككەن! ھەم مۇھىتنىڭ، ئادەتنىڭ سىرتىدىن قۇتۇلالمايدىغان!

خوش، مۇبادا ئۆزىڭىز ھەم يېقىن قېرىنداشلىرىڭىز بىرىنچى خىلدىكىدەك بولغان بولسا، مۇبارە بولسۇن! لېكىن سورايدىغىنىم، سىز مۇشۇنداق خاتىرجەملىككە قاچانغىچە كاپالەتلىك قىلالايسىز؟ بىر كۈنمۇ؟ بىر ھەپتىمۇ؟ بىر ئايىمۇ؟ بىر يىلىمۇ؟ مېنىڭچە ھازىرقى بىرەر مەزگىل ئىشىڭىز ئوڭۇشلۇق بولغاندا ياخشى تۇرغاندەك قىلغان بىلەن، كېيىنچە بىرەر ئىش يۈز بەرگەندە سىزمۇ بىلىپ-بىلمەي ئىككىنچى قاتارغا ئۆتۈپ قالسىزغۇ دەيمەن. مۇبادا سىز ياكى قېرىنداشلىرىڭىز ئىككىنچى تۈردىكىدەك بولسا، قانداق قىلىش كېرەك؟ ئەجەب سىزمۇ ئۇلارنىڭ ئازابغا ئازاب قاتماقچى، داغلانغان يۈرىكىنى قايتىدىن تاتلىماقچى بولامسىز؟ ئۇلارغا بېرىدىغان ئەمەلىي يارىدەمدىن كۆرە، تېخىمۇ بەك بېسىم بېرەمسىز؟ ياكى ئۇلارنىڭ ئۆز تۇرمۇشىنى، ھاياتىنى تېخىمۇ بەك خاتىرجەم قىلىشىغا يارىدەم قىلامسىز؟

بىز يۇقارىقىدەك، نۇرغۇنلىغان ئىجتىمائىي سەۋەبلەرگە كۆرە، تېخىمۇ كۆپ كىشىلەرنىڭ ھاياتىنىڭ تۇرمۇشنىڭ تېخىمۇ ئۇتۇقلۇق بولۇشىنى، تۇرمۇشىدىكى ھەرتۈرلۈك، بېسىم، كۆڭۈلسىزلىكلەرنى تېخىمۇ تېز، ھەقىقىي، ئۈنۈملۈك ھەل قىلىشى، ئۆگىنىشى، سالامەتلىكى، خىزمىتىدە زور بۆسۈشنى قولغا كەلتۈرۈشىگە يارىدىمى بولسۇن ئۈچۈن «ئۇتۇقلۇق ھايات» دەرسىنى تەسسى قىلدۇق.

دەرستە ھەرقانداق ئادەم بىلەن ياخشى ئۆتۈشنىڭ ئىپى، جۇشقۇن كەيپىياتنى دائىم ساقلاشنىڭ ئىپى، ئازابىتىن، كۆڭۈلسىزلىكتىن تېز قۇتۇلۇشنىڭ ئىپى، مۇھىتتىن پايدىلىنىشنىڭ ئىپى، ھەرقانداق بىلىم ۋە ھەرقانداق تىلنى تېز ئۆگىنىشنىڭ ئىپى، بېسىمغا ئۈنۈملۈك تاقابىل تۇرۇشنىڭ ئىپى، نىشاننى مۇتلەق ئىشقا ئاشۇرۇشنىڭ ئىپى، ئادەتنى ئۆزگەرتىشنىڭ ئىپى... .. قاتارلىق كۇرسانتلار تۇرمۇشتا دائىم يولۇقىدىغان ئەمەلى مەسىللەرنى ھەل قىلىشنىڭ ئۇسۇللىرى ئۆتىلىدۇ ھەم ھەربىر كۇرسانتنىڭ ئەمەلىي ئېھتىياجىغا ئاساسەن ئايرىم مەسىلەت بېرىلىدۇ.

بۇ دەرسلىك رايونىمىز تەۋەسىدە تۇنجى قېتىم ئېچىلغان دەرسلىك بولۇپ، دەرسنىڭ سۈپىتى ھەم ئۈنۈمىگە مۇتلەق كاپالەتلىك قىلىندۇ. مۇبادا ئەمەلىي ئۈنۈمى كۆرۈلمىگۈچىلەرنىڭ بارلىق ئوقۇش ھەققى قايىتۇرۇپ بېرىلىدۇ.

دەرس ئۆتكۈچى: ناھىرىجان ئوبۇلقاسىم

ئاتا-ئانا بولسىڭىز بالىرىڭىزنىڭ قەلبىدىكى ئەڭ ھۆرمەتلىك، ئەڭ سۆيۈملۈك ئادەم بولۇشنى ئۈمىد قىلامسىز؟

خىزمىتىڭىزدە زور بۆسۈش ھاسىل قىلىشنى، ئىقتىسادى ئەھۋالىڭىزنى پات-ئارىدا ياخشىلاشنى ئويلايسىز؟

ئائىلە مۇناسىۋىتىڭىزنى تېخىمۇ بەك ياخشىلاشنى، تېخىمۇ ئىناق-ئىجىل ئۆتۈشنى خالامسىز؟
كەيپىياتىڭىزنىڭ دائىم خۇشال-خورام بولۇشنى، كۈنلىكى 15 سائەتلەپ ئۆگىنىش ياكى خىزمەت قىلىپمۇ چارچىماسلىقىنى، سالامەتلىكىڭىزنىڭ دائىم ياخشى تۇرۇشىنى، ھەرقانداق كېسەللىكتىن تېز ساقىيىشنى خالامسىز؟

ئۆگىنىشتىكى نەتىجىڭىزنى قىسقا ۋاقىت ئىچىدە تېز ئاشۇرۇشنى، تىل ئۆتكىلىدىن تېز ئۆتۈۋېلىشنى خالامسىز؟

ئۆزگەرتەي دېسىڭىزمۇ ئۆزگەرتەلمىگەن نۇرغۇن ناچار ئادەت-قىلىقلارنى ئۆزگەرتىشنى خالامسىز؟
ھاياتىڭىزنىڭ ئۇتۇقلىق، ئەھمىيەتلىك ئۆتۈشنى، نۇرغۇنلىغان ياخشىلىق، ساۋاب ئىشلارنى قىلىۋېلىشنى خالامسىز؟

مۇبادا، يۇقارىقىلارنىڭ جاۋابى «ھەئە» بولسا، ئۇنداق كۇرسىمىزغا مەرھەمەت قىلىڭ!
ئىسىڭىزدە بولسۇن: ئادەمنىڭ ئەقلى تەپەككۈرى ئادەم ھەرىكىتى، ئادىتىنى ئانچە ئۆزگەرتەلمەيدۇ! سىز ئۆزىڭىزگە قانچە جىق قائىدە، ئەخلاق پىرىنسىپلىرىنى سۆزلەڭ، ئادىتىڭىزنى، ھاياتىڭىزنى ئۆزگەرتىشكە جىق ياردىمى بولمايدۇ! پەقەت ئادەم خاراكتېرىگە ماس كېلىدىغان، توغرا بولغان يېتەكچىلىك، يارىدەم ئاستىدىلا ئاندىن تۈپتىن ئۆزگىرىش بولىدۇ.

تەشۋىقات لېكسىيىسى تىزىمى

ئەسسالام قېرىنداشلار:

بۈگۈنكى قۇتلۇق قەدىمىڭلارغا مەرھابا! مۇۋاپىقىيەتنىڭ تۇنجى قەدىمىنى ئۇتۇقلۇق باسقۇننىڭلارنى قىزغىن تەبىرىكلەيمەن! ھەم ئۆز ھاياتىڭلارنى ئۇتۇقلۇق ئۆتكۈزۈش ئۈچۈن بۇ لېكسىيىنى تاللىغىنىڭلارغا چىن كۆڭلىمدىن رەھمەت ئېيتىمەن! شۇنىڭغا ئىشەنچ قىلالايمەنكى، ھازىرقى لېكسىيە ھەم شۇنداقلا بۇندىن كېيىنكى 21 كۈنلۈك لېكسىيە سىلەرنىڭ ئۆمۈرلۈك تەقدىرىڭلارنى ئۆزگەرتىشىڭلارنىڭ تۇنجى باشلامچىسى ھەم زور ھەرىكەتلەندۈرگۈچ كۈچى بولۇپ قالغۇسى! بۇ قېتىملىق لېكسىيە ھەربىرىڭلارنىڭ ئۆمۈرلۈك ھاياتىڭلارغا ئۇنتۇلغۇسىز تەسىر كۆرسىتىدىغان، بۇندىن كېيىنكى بەختلىك ئائىلە قۇرۇشىڭلارغا، ئىقتىسادى قىيىنچىلىقلارنى ئۇتۇقلۇق ھەل قىلىشىڭلارغا، نۇرغۇن خەير-ساخاۋەت ئىشلىرىڭلارنى ۋۇجۇدقا چىقىرىشىڭلارغا كۈچلۈك تۈرتكە بولغۇسى! ئىشىنىمەنكى 21 كۈنلۈك لېكسىيىدىن كېيىن سىز ئۆزىڭىزنى يېڭىچە بىر ئادەم قىياپىتىدە ھىس قىلىسىز!

بەلكىم سىز ھازىر ئىچىڭىزدە: «ئەجەبا ھەقىقەتەن قىسقا ۋاقىت ئىچىدە ئادەمنىڭ ئۆمۈرلۈك تەقدىرىگە تەسىر كۆرسەتكىلى بولامدۇ؟ شۇنچىلىك ۋاقىت ئىچىدە ئۈنۈمى بولارمۇ؟ شۇنچىلىك قىسقا ۋاقىت ئىچىدە نەچچە يىلدا يېتىلدۈرگەن ھەرخىل قاراش، ئىددىيە، ئادەت، مەجەز-خاراكتېرنى ئۆزگەرتكىلى بولامدۇ؟ قىسقىغىنە نەچچە ئاي ئىچىدىلا مەيلى ئۆگىنىش، خىزمەت، سالامەتلىك، ئائىلە، كىشىلىك مۇناسىۋەت، ئىقتىساد ئىشلىرىدا زور بۆسۈشنى قولغا كەلتۈرگىلى بولامدۇ؟ باشقا مىللەت كىشىلىرى كىتابلاردا، ژۇرناللاردا ئېيتىپ ئۆتكەن يوشۇرۇن ئىقتىدارىنى ئەتراپلىق قېزىپ، ئۇنۋېرسال مۇۋاپىقىيەتكە ھەقىقىي ئېرىشكىلى بولامدۇ؟» دېگەندەك مەسىللەرنى ئويلىغانسىز.

يۇقارىقىلار بەلكىم ھەممىڭلارنىڭ كاللاڭلاردا ئاللىقاچان شەكىللىنگەن سۇئاللاردۇر. توغرا، مەنمۇ بۇرۇن شۇنداق ئويلايتتىم. ئۆزۈمنىڭ ئەنئەنىۋى تىرىشچانلىق، ئىددىيە، قاراشلىرىم بويىچە بولغاندا، بۇ ئىش تازا مۇمكىن بولمايدىغاندەك. بىر ئادەمنىڭ ھەممە جەھەتتىن ئورتاق يىتىلىشى، مۇۋاپىقىيەت قازىنىشى دېگەندەك مۇمكىن بولمايدىغاندەك، چوقۇم بىر ئىشتا نەتىجە قازىنىش ئۈچۈن، يەنە بىر ئىشتىن ۋاز كەچمىسە بولمايدىغاندەك، كەسىپتە، ئۆگىنىشتە، ئىقتىسادتا كۈچىيىش، روناق تېپىش ئۈچۈن مەلۇم دەرىجىدە كىشىلىك مۇناسىۋەت، ئارام ئېلىش، سالامەتلىكنى قۇربان قىلمىسا بولمايدىغاندەك ھىس قىلىتتىم. شۇنداقلا كەسىپتە نەتىجە قازانسام، ئاندىن خۇشال-خورام، بەختلىك ئۆتەلەيمەن دەپ ئويلايتتىم. شۇڭلاشقا تىرىشچان ئادەم چوقۇم سالامەتلىكى ناچار بولۇشى كېرەكتەك، ئىقتىسادتا كۈچىيىش ئۈچۈن كېچە-كېچىلەپ تىرىشىمىسا بولمايدىغاندەك ئويلايتتىم. مەن ئۈچۈن، تىرىشىش نۇرغۇن ئازابلىق جاپانى تارتىش دېگەندەك مەنانى بېرەتتى. ھەمدە جاپانىڭ تېگى ئالتۇن، دېگەن ئەنئەنىۋى قارىشىم بويىچە ئۆزۈمنى ھەرقاچان ئۆزۈم ئانچە خالىمايدىغان جاپاغا ئۇراتتىم. ھالبۇكى بۇخىل ئەنئەنىۋى تىرىشچانلارچە ئۆگىنىش، خىزمەت قىلىش ئۈچۈن نۇرغۇن دوستلىرىمدىن، ئارام ئېلىش ۋاقتىمدىن، سالامەتلىكىمدىن ئايرىلغان ۋاقىتلىرىمۇ بولدى. لېكىن ئەڭ ئاخىرىدا ئېرىشكەن نەتىجەم شۇ بولدىكى، بۇرۇنقى ئىزىمدىن جىق قوزغىلامدىم. ئۆگىنىش نەتىجىلىرىم باشقىلارنىڭكىدىن تۈزۈك ئىلگىرلىمىدى. ئەكسىچە نۇرغۇن كۆڭۈلسىزلىك، پەرىشانلىق، ئىچ-سىقىلىشقا مۇپتىلا بولدۇم. ھالبۇكى، شۇنداق بولغانسىرى روھىم چۈشتى، يەنە تىرىشتىم، تىرىشقانسىرى تېخىمۇ شۈكلىشىپ كەتتىم. شۇ ۋاقىتلاردا ھەردائىم لىۋىنى چىشلەي، دەيمەن. لېكىن ئىنساننىڭ بەرداشلىق بېرىش كۈچى ھامان چەكلىك بولىدىكەن. مەيلى بۇرۇن بىز ئۆز-ئۆزىمىزگە قانداق ئەنئەنىۋى ماقال-تەمسىللىك قاراشلارنى دەپ ئۆزىمىزنى خىزمەتكە، ئۆگىنىشكە ئۇرغۇتۇپ، بەربىر ئەڭ ئاخىرىدا ئېرىشىدىغىنىمىز يەنىلا ئويلىغىنىمىزدىكىدىن جىق تۆۋەن بولىدىكەن. بىز ئەنئەنىۋى قارىشىمىزدا ئۆگىنىش، خىزمەت قىلىش، تىرىشىشنى ھەقىقەتەن مەزىنسىز، ئازابلىق ئىش، دەپ ھىس قىلغاچقا، پەقەت تۇرمۇشىمىز مەلۇم كاپالەتكە ئىگە بولغۇچىلا مۇنتىزىم ئۆگىنىپ، تۇرمۇشىمىز كاپالەتكە ئىگە بولغاندىن كېيىن كىتابلارنى ئاللىقاچانلارغا چۆرۈپ تاشلاپ، خۇددى زور يۈكنى يەلگىسىدىن ئېلىپ تاشلىغاندەك بولۇپ، ئازادلىققا چىققاندا ھىس قىلىدىكەنمىز. شۇنداق بولغاچقا، كۆزگە كۆرۈنگەن ئالىم، مۇتەخەسس، كەشپىياتچى، سەنئەتكار، كارخانىچى، يازغۇچى، دۆلەت رەھبىرى، خەير-ساخاۋەتچىلەردىن بولۇش، خۇددى يات خەلققە،

باشقىلارغا مەنسۇپ ئىشتەك ھىس قىلىدىكەنمىز. بىزچە بولغاندا جېنىمىزنى ئاچلىقتىن، توغۇلۇقتىن ساقلىغۇدەكلا كاپالەتكە ئىگە قىلغان تۇرمۇش ئەڭ مۇھىم نىشانىمىز ئىكەن. ھالبۇكى نىشاننىڭ قانداقلىقى، شۇ ئادەمنىڭ قانداقلىقىنى بەلگىلەيدۇ. ھەمدە نىشان بىلەن ئەمەلىيەت ئارىسىدا ھەرقاچان ئارىلىق ساقلانغان بولىدۇ. دېمەك بىزنىڭ نىشانىمىز قانچە تۆۋەنلىگەنسىرى بىز شۇ نىشانغىمۇ يېتەلمەي، شۇنى نىشاندا كۆزلىگەن تۇرمۇشنى كەچۈرەلمەي ئۆتىدىكەنمىز. دېمەك ئەنئەنىۋى قاراشنى ئەمدى ئىسلاھ قىلماساق ھەقىقىي ئىنساننىڭ ھەرىكەت پائالىيەت ماھىيىتىگە ماس بولغان قاراشنى تىكلەمسەك بولمايدىكەن. نۇرغۇن ئەنئەنىۋى قاراشلارنى ئىجابىي ئىسلاھ قىلغاندىلا، ئۇنى تۇرمۇشىمىزغا ئىجابىي تەدبىقلىغاندىلا، باشقىلارنىڭ تەجرىبىلىرىنى تەنقىدى قوبۇل قىلغاندىلا ئاندىن مۇۋاپىقلىق تىلىك ھاياتقا ئېرىشكىلى بولىدىكەن.

ئەسلىمىز، كىچىكىمىدىن تارتىپ تا ھازىرغىچە دولقۇنسىمان ھايات كەچۈرۈپ كەپتىمەن، جىق ئىشلارنى سىنىدىم، نۇرغۇن تىرىشچانلىقلارنى كۆرسەتتىم. ھەم جىق ئىشلاردا سەۋەنلىك، خاتالىق سادىر قىلدىم، مەغلۇب بولدۇم، تەنقىدلىنىدىم، ئورۇنسىز تىل-ھاۋارەتكە جىق ئۇچرىدىم. ھايات توغرىسىدا نەچچە ئايلاپ تىڭلىدىم. لېكىن ئىچ-ئىچىمدىن قاينىغان ياخشىلىق، مېھىر-مۇھەببەت، سەمىمىيلىك، ئەھمىيەتكە، نەتىجىگە تولغان ھايات كەچۈرۈشكە بولغان ئىستەك، شۇنداقلا ھەرقانداق قىيىنچىلىق، ئورۇنسىز تۆھمەت، ھاۋارەت، ئازاب بولسىمۇ يەنىلا ھەقىقىي بىر ئادەمگە خاس ئەۋرەنمەي، مەزمۇت تۇرۇشقا بولغان ئىستەك يەنىلا مەندە ئۆزلۈكسىز سىناشنى، مەغلۇب بولسا يەنە سىناشنى، يەنە مەغلۇب بولسا يەنە سىناشنى، يەنە مەغلۇب بولسا يەنە سىناشنى، تاكى شۇ ئىشتىن مۇۋاپىقلىق قازانغۇچە سىناپ نەتىجە ھەم ئەھمىيەت قولغا كەلتۈرۈشكە ئۈندەيتتى. لېكىن، ئەنئەنىۋى ئۇتۇق قازىنىش بىلىملىرىنىڭ بەزى جەھەتلەردە يېتەرسىزلىكلىرى، شۇنداقلا ئۇتۇق قازىنىش يوللىرىنى ھەم بىلىملىرىنى ئۆگىتىدىغان، ئادەم بولۇشنى ئۆگىتىدىغان مەنبەلەرنىڭ ئازلىقىدىن، مەنمۇ دەل تاكى دۇنيادىكى ئەڭ مۇنەۋۋەر ھەرىكەت پىسخولوگىيە مۇتەخەسسسلرىنىڭ ماتېرىياللىرى ھەم دەرسلىرى بىلەن ئۇچراشقىچە، ئۆزۈمنىڭ ئەنئەنىۋى «جاپا تارتىمغۇچە ھالاۋەت يوق!» «جاپانىڭ تېگى ئالتۇن!» قاراشلىرىمنى توغرا دەپ، ئۆزۈمنى جاپاغا سالتىمىيۇ ئېرىشكەن ئەمەلىي نەتىجەم تۈزۈك بولمايتتى. مەن دۇنيادىكى ئەڭ مۇنەۋۋەر ھەرىكەت پىسخولوگىيىسى مۇتەخەسسسلرى، مۇۋاپىقلىق تەشۋىقاتلىرىنىڭ ماتېرىياللىرى ھەم تەجرىبە، لېكسىيىلىرى بىلەن ئۇچراشقان چېغىمدا ھەتتا سىلەردىنمۇ ئۆتە گۇمانلىنىپتىم. ھەمدە ئىچىمدە، ھېلىمۇ ئون نەچچە يىلدىن بېرى ئۆگەنگەن نەرسەم ئاز ئەمەستى، بۇ ئالدامچىلار ئەمدى يەنە نېمە دەپ مېنىڭ پۇلۇمنى ئالىدىغاندۇ؟ دەپ ئويلايتتىم. لېكىن شۇنداقتىمۇ مۇۋاپىقلىق قازىنىشقا، ھەقىقىي بەختلىك تۇرمۇش كەچۈرۈشكە بولغان كۈچلۈك ئىنتىلىشىم يەنىلا بۇلارنى يەنە بىر قېتىم سىناپ بېقىشقا ئۈندىدى. شۇنىڭ بىلەن ئۆزۈمنىڭ تاماق پۇلۇمدىن تىجەپ يۈرۈپ ئۇلارنىڭ شۇنچە قىممەت ماتېرىياللىرى بىلەن ئۇچراشتىم، لېكسىيىلىرىنى تىڭلىدىم (ئەمەلىيەتتە، شۇلارغا كېتىدىغان پۇل ئۆمۈرلۈك ھاياتىمدا ئېرىشىدىغان مۇۋاپىقلىقتىن نەسبەتەن ئېيتقاندا يوق ھېسابتا ئىدى، شۇنداق بولسىمۇ ھازىرغا قەدەر ئۇنداق قىممەت دەرسلىرىنى ئاڭلاپ باقمىغان بولغاچقا دەملىققا شۇنچە قىممەت بىلىندى). ئىختىيارسىز ئىشىنىپ-ئىشەنمەي ئۇلارنىڭ يېڭىچە كۆز-قاراش، ئىددىيىلىرى بىلەن ئۇچرىشىشقا باشلىدىم. ھەمدە ئۆز-ئۆزۈمدە ئەمەلىي قوللاندىم. ئەلۋەتتە، ئۇلارنىڭ نۇرغۇنلىغان ئىددىيىلىرى مېنىڭ ئويۇم بىلەن ئوخشىغان يەرلىرىمۇ، ئوخشىمىغان يەرلىرىمۇ بار ئىدى. ئۆزۈمنىڭ بىلەن بىردەك چىققان يەرلىرىنى تېخىمۇ جارى قىلدۇرۇدۇم، بىردەك بولمىغان يەرلىرىدىكى ئوخشىماسلىقلارنىڭ سەۋەبىنى ئىلمى ئىزدىدىم. ھەم ئۆزۈمنىڭ نەچچە يىللىق ئۇنۋېرسال كۆزىتىش، ئويلاش تەجرىبىلىرىمگە ئاساسەن ئۆزۈمگە خاس ئىلمى يەكۈنگىمۇ ئېرىشتىم. چۈنكى ئۇلارنىڭ نۇرغۇن كۆز-قاراش ئىددىيىلىرى، خەلقئارادىكى چوڭ ۋەزىيەتنى، شارائىتنى، ھەم ئۇلارنى ئۆز مەدەنىيەت سىستېمىسىنى ئەكس ئەتتۈرگەن ئىدى. تەرجىمە قىلغان كىتابىمدا بىزگە ماس كەلمەيدىغان جايلارمۇ جىق ئىدى ئەلۋەتتە. ئۇنى ئۆز رايونىمىزدىكى خەلقىمىزنىڭ ئەمەلىي روھى ھالىتى بىلەن ئويلىشىپ، ئىلمى بىرلەشتۈرۈش ئىنتايىن مۇھىم ئىش ئىدى. شۇڭلاشقا ئۆزۈمنىڭ نەچچە يىللىق ئۆزلۈكسىز ئىزدىنىش، ئۆزۈمنىڭ يېتىلىش جەريانىدىكى تەجرىبىلىرىمگە ئاساسەن خاس كۆز-قاراشلىرىمىمۇ ئوتتۇرىغا قويدۇم. ئەلۋەتتە يۇقارقىلارنىڭ كۆپىنچىسى ئۆزۈمنىڭ ھەم باشقىلارنىڭ تۇرمۇش تەجرىبىلىرىدىن خۇلاسەلەنگەن نەتىجىلەردۇر. بۇلار ئارقىلىق تېخىمۇ جىق كىشىلەرنىڭ يېڭى زاماندا يېڭىچە روھ، يېڭىچە قىياپەت ۋە جۇشقۇنلۇق بىلەن كۆنۈرەڭگۈلۈك بىلەن ئۇنۋېرسال مۇۋاپىقلىق قىلغان كەلتۈرۈپ،

بۇرۇنقى مەلۇم بىر تار دائىرىدىكىلا نەتىجىنى مۇۋاپىقىيەت ھېسابلايدىغان كۆز-قاراشلارنىڭ سىرتىدىن قۇتۇلۇپ، ئۆز ھەم باشقىلار، جەمئىيەت ئۈچۈن نۇرغۇن خەير-ساخاۋەتلىك ئىشلارنى قىلىشنى ئۈمىد قىلىمەن. بىزنىڭ يۇرتىمىزدىنمۇ، خەلقىمىزدىنمۇ مۇۋاپىقىيەت قازانغان، بەختلىك ياشايدىغان، تېخىمۇ جىق كىشىلەر ئۈچۈن ئەر-تۆھپە سىڭدۈرۈلەيدىغان كىشىلەرنىڭ چىقالايدىغىغا تامامەن ئىشەنچىم كامىل. ھەمدە بۇ قېتىملىق لېكسىيەگە قاتناشقان ھەربىرەيلەننىڭ ئۆتمۈشتىكى ھاياتىدىن پۈتۈنلەي قۇتۇلۇپ، يېڭىچە ھاياتقا ئېرىشىپ ئۆگىنىش، خىزمەت، ئائىلە، كىشىلىك مۇناسىۋەت، ئىقتىساد ئىشلىرىدا قىسقا ۋاقىت ئىچىدە بۆسۈش ھاسىل قىلالايدىغانلىقىغا ھەم شۇخىل بۆسۈشنى ئۆمۈرلۈك ياشاش ئادىتىگە ئايلاندۇرالايدىغانلىقىغا تامامەن ئىشەنچ قىلىمەن.

ئىنساندىكى يوشۇرۇن كۈچ ھەقىقەتەن چەكسىز. لېكىن بۇ خىل كۈچ سىستېمىلىق، توغرا قېزىلغاندىلا ئاندىن ئۆزىنىڭ سەھرى كۈچىنى ھەقىقىي جارى قىلدۇرۇپ، ھاياتىڭىزنى نۇرلاندۇرالايدۇ. ھالبۇكى ھاياتلىقنىڭ يوشۇرۇن كۈچىنى سىستېمىلىق قېزىش، دەل بۇ نۆۋەتلىك لېكسىيەلەرنىڭ ئاساسلىق مەقسىدى. بۇ نۆۋەتلىك لېكسىيە ئۈچ تۈرلۈك بولىدۇ.

بىرىنچى تۈرى، چوڭلار سىنىپى:

شەرتى: ئاساسلىق 20 ياشتىن چوڭلار، شۇنداقلا ئۆز ھاياتىنىڭ يوشۇرۇن كۈچىنى ئۈنۈپرسال قېزىپ، ھاياتىدىكى ئۈنۈپرسال مۇۋاپىقىيەتنى قولغا كەلتۈرۈشنى خالايدىغان، ھەرقانداق 20 ياشتىن چوڭ ياشتىكى كىشىلەر.

بۇ سىنىپقا تۆۋەندىكىچە لېكسىيەلەر سۆزلىنىدۇ.

1. مۇۋاپىقىيەت ھەققىدە

بۇ لېكسىيەدە ئەنئەنىۋى مۇۋاپىقىيەت قاراشلىرى بىلەن ھازىرقى زاماندىكى، رايونىمىزغا خاس مۇۋاپىقىيەت قاراشلىرى، مۇۋاپىقىيەتكە بولغان چۈشەنچىلەر سېلىشتۇرۇپ سۆزلىنىپ، كۇرسانتلارنىڭ مۇۋاپىقىيەتكە بولغان چۈشەنچىسى تۈپتىن يېڭىلىنىدۇ ھەمدە كۇرسانتلارنىڭ مۇۋاپىقىيەت توغرىسىدىكى ھەرخىل دېلىغۇللىرى ھەل قىلىنىدۇ. ھەمدە ئۇلارنىڭ مۇۋاپىقىيەت قازىنىشقا بولغان ئۈمىد، ئىشەنچلىرى كۈچەيتىلىدۇ.

2. كىشىلىك ھايات ھەم ئۇنىڭ ئەھمىيىتى

بۇ لېكسىيەدە ھازىرغا قەدەر نۇرغۇن مۇتەپەككۇر، ئەدىب، شەخسلەرنىڭ ھايات ھەم ئۇنىڭ مەنىسىگە بەرگەن تەبىرى سۆزلىنىپ، كۇرسانتلارنىڭ ياشاشقا، ھاياتقا بولغان چۈشەنچىسى ئايدىڭلاشتۇرۇلىدۇ. ياشاشتىكى ئاساسلىق نىشانىنى ئېنىق قىلىشقا ياردەم قىلىنىدۇ.

3. نىشان تۇرغۇزۇش ھەم ئۇنى ئەمەلگە ئاشۇرۇش

بۇ لېكسىيەدە قايسى نىشانلارنى تۇرغۇزۇش، قانداق تۇرغۇزۇش، ۋە ئۇنى مۇتلەق ئىشقا ئاشۇرۇشنىڭ ئۇسۇللىرى سۆزلىنىپ، كۇرسانتلارنىڭ ئۆمۈرلۈك، يىراق مەزگىللىك، قىسقا مەزگىللىك نىشان تۇرغۇزۇۋېلىشىغا ياردەم قىلىنىدۇ.

4. پىلان تۈزۈش ھەم ئىجرا قىلىش

بۇ لېكسىيەدە تۇرغۇزۇلغان ھەرقانداق نىشانغا ماس قانداق پىلان تۈزۈش كېرەكلىكى، ھەمدە تۈزۈلگەن پىلانى قانداق ئىجرا قىلىش ئۇسۇللىرى سۆزلىنىدۇ.

5. ۋاقىتنى يۇقىرى ئۈنۈملۈك كونترول قىلىش

بۇ لېكسىيەدە پىلانغا ماس بولغان ۋاقىتنى قانداق يۇقىرى ئۈنۈمدە باشقۇرۇش ھەم ئۇنىڭدىن ئۈنۈملۈك پايدىلىنىش ئۇسۇللىرى سۆزلىنىدۇ.

6. توختاۋسىز ھەرىكەت كۈچىنى قېزىش

بۇ لېكسىيەدە ھەرىكەت ئادىتىنى قانداق باشقۇرۇش، تىزگىنلەش، ئۆزگەرتىش ھەمدە ئۆزىنىڭ ھەرىكەت كۈچىنى قانداق قىلىپ پارتىلىش ئۇسۇللىرى سۆزلىنىدۇ.

7. مۇۋاپىقىيەت قازانغۇچىنىڭ كەيپىياتىنى ئۆزىدە يېتىلدۈرۈش

بۇ لېكسىيەدە كەيپىياتىنى ئۈنۈملۈك تەڭشەش، تىزگىنلەش، دائىم جۇشقۇن، تېتىك بولغان روھى

كەيىپىياتنى ساقلاش ئۇسۇللىرى، ئازابىتىن، كۆڭۈلسىزلىكتىن، ئاچچىقتىن تېزلىكتە قۇتۇلۇش ئۇسۇلى سۆزلىنىدۇ.

8. يۇقىرى تەن قۇۋۋىتىنى ساقلاش

بۇ لېكسىيەدە توختاۋسىز ھەرىكەت كۈچىنى تەمىنلەيدىغان بەدەن قۇۋۋىتىنى (سالامەتلىكىنى) قانداق قىلىپ يۇقىرى ئۈنۈمدە ساقلاش، كېسەللىكلەردىن تېزلىكتە ساقىيىشنىڭ ئىپى سۆزلىنىدۇ.

9. يۇقىرى ئۈنۈملۈك كىشىلىك مۇناسىۋەت ۋە ئائىلە، مۇھەببەت مۇناسىۋىتىنى ياخشى بىر تەرەپ قىلىشنىڭ ئىپى

بۇ لېكسىيەدە كىشىلىك مۇناسىۋەت ۋە ئائىلىۋى مۇناسىۋەت، نىكاھ، مۇھەببەتلىشىش مۇناسىۋىتىنى ئۈنۈملۈك بىر تەرەپ قىلىشنىڭ ئۇسۇللىرى سۆزلىنىدۇ.

10. ھەرقانداق توقۇنۇش، بېسىم، قىيىنچىلىقنى ئۈنۈملۈك ھەل قىلىش

بۇ لېكسىيەدە تۇرمۇشىمىزدا مەۋجۇت بولغان ھەرقانداق شەكىلدىكى توقۇنۇش، بېسىم، قىيىنچىلىقنى ئۈنۈملۈك، تېز ھەل قىلىشنىڭ ئۇسۇللىرى سۆزلىنىدۇ.

ئىككىنچى تۈرى، ئوقۇغۇچىلار سىنىپى:

شەرتى: ئاساسلىق، 20 ياشتىن تۆۋەنلەر، ئوتتۇرا-ئالى مەكتەپ ئوقۇغۇچىلىرى، ئۆزىنىڭ ھەرخىل ئۆگىنىش ھەم كەسىپتىكى ئوقۇش نەتىجىلىرىنى يۇقۇرى ئۈنۈم، قىسقا ۋاقىت ئىچىدە ئۆستۈرۈشنى خالايدىغانلار، ئۇنۋېرسال مۇۋاپىقىيەت قارىشى بىلەن تۇنۇشۇپ، بۇندىن كېيىنكى مۇۋاپىقىيەتلىك ھاياتقا ئاساس سېلىشنى خالايدىغانلار.

1. ھەرقانداق بىلىمنى قانداق قىلىپ تېز ئۆگىنىش ھەم ئۆگىنىش نەتىجىسىنى تېزلىكتە يۇقىرى كۆتۈرۈش

بۇ لېكسىيەدە كۇرسانتلارغا قانداق قىلىپ ئۆگىنىش نەتىجىسىنى قىسقا ۋاقىت ئىچىدە يۇقىرى كۆتۈرۈش ئۇسۇللىرى ئەتراپلىق، سىستېمىلىق چۈشەندۈرۈلىدۇ.

2. تىلنى تېز ئۆگىنىش

بۇ لېكسىيەدە تىلنى قانداق قىلىپ تېز ئېگەللىۋېلىشنىڭ ئۇسۇللىرى سۆزلىنىدۇ.

3. ئۆزىنىڭ ھەرىكەت كۈچىنى قانداق پارتىلىتىش

بۇ لېكسىيەدە قانداق قىلىپ ئۆزىدە توختاۋسىز ئۆگىنىش ئادىتى يېتىلدۈرۈش ئۇسۇللىرى سۆزلىنىدۇ.

4. روھى كەيىپىياتنى قانداق قىلىپ ياخشىلاش

بۇ لېكسىيەدە روھى كەيىپىياتنى قانداق قىلغاندا دائىم ساغلام، جۇشقۇن، تېتىك تۇتۇش ئۇسۇللىرى سۆزلىنىدۇ.

5. مەكتەپتىكى ساۋاقداشلار، مۇئەللىملەر ئارىسىدىكى مۇناسىۋەتنى ياخشىلاش ھەم مۇھەببەتلىشىشكە قانداق قاراش

بۇ لېكسىيەدە مەكتەپتىكى ساۋاقداشلار، مۇئەللىملەر ئارا كىشىلىك مۇناسىۋەتنى قانداق قىلغاندا ئەڭ ياخشى ئېلىپ بارغىلى بولىدىغانلىقى ھەمدە مەكتەپتىكى مۇھەببەتلىشىش مەسلىسىنى قانداق بىر تەرەپ قىلىش ئۇسۇلى سۆزلىنىدۇ.

6. كۆڭۈلدىكىدەك كەسىپ ھەم مەكتەپنى تاللاش

بۇ لېكسىيەدە كۆڭۈلدىكىدەك مەكتەپ ھەم كەسىپنى قانداق تاللاش كېرەكلىكى، ھەمدە ئالى مەكتەپ ھەم كەسىپ توغرىسىدىكى ئەڭ يېڭى ئۇچۇر، بىلىملەر سۆزلىنىدۇ.

7. ئىمتىھانغا قانداق تاقابىل تۇرۇش

بۇ لېكسىيەدە ئىمتىھاندا قانداق قىلغاندا ئۆزىنىڭ سەۋىيىسىنى ئەڭ يۇقىرى دەرىجىدە جارى قىلدۇرۇش ئۇسۇللىرى ھەمدە ھەرخىل ئىمتىھانلارغا قانداق تەييارلىق قىلىش ئۇسۇللىرى سۆزلىنىدۇ.

8. مەكتەپ تۇرمۇشىنى قانداق ئۆتكۈزۈش توغرىسىدا

بۇ لېكسىيەدە ئوتتۇرا ھەم ئالىي مەكتەپ تۇرمۇشىنى قانداق ئورۇنلاشتۇرۇش، قانداق ئۆتكۈزۈش ئۇسۇللىرى سۆزلىنىدۇ.

9. تەن سالامەتلىكىنى ھەم ئەقلى ئىقتىدارنى ياخشىلاش بۇ لېكسىيەدە تەن سالامەتلىكى بىلەن ئەقلى ئىقتىدارنىڭ مۇناسىۋىتى شۇنداقلا تەن سالامەتلىكىنى قانداق ياخشىلاش، ئوزۇقلۇق، يېمەكلىك، يېتىپ-قوپۇش، ھەرىكەتنىڭ تەن سالامەتلىكىگە ۋە ئەقلى ئىقتىدارغا كۆرسىتىدىغان تەسىرى، يۇقىرى تەن قۇۋۋىتى ۋە ئەقلى ئىقتىدارنى ساقلاش ئۇسۇلى سۆزلىنىدۇ.

10. ئۆگىنىش ئۈچۈن ھەرخىل ئۆگىنىش قوراللىرى، زامانىۋى ئوقۇتۇش ۋاسىتىلىرىدىن، كومپيۇتېر ھەم توردىن قانداق قىلىپ يۇقىرى ئۈنۈمدە پايدىلىنىش بۇ لېكسىيەدە كومپيۇتېر ھەم تورنىڭ ئۆگىنىشكە بولغان سەلبى، ئىجابى تەسىرى شۇنداقلا ئۇنىڭ بەزىبىر زۆرۈر ئەھمىيىتى كۆرسىتىلىپ، قانداق قىلغاندا كومپيۇتېر ھەم توردىن ئۈنۈملۈك پايدىلىنىش ئۇسۇللىرى سۆزلىنىدۇ.

ئۈچىنچى تۈرى، مۇتلەق مۇۋاپىقىيەت سىنىپى: شەرتى: يېشى 18 دىن يۇقىرى، مۇتلەق مۇۋاپىقىيەت قازىنىشقا ئۈمىد ھەم ئىشەنچ قىلغانلار، بۇرۇن بىر مەزگىللىك كۆڭۈلسىز ئۆتمۈش ھەم چۈشكۈنلۈك سىرتىمىدىن تولۇق قۇتۇلماقچى بولغانلار، ئۆزىنىڭ پىسخىكا ھەم روھى ھالىتىنى يوشۇرۇن ئاڭ ھالىتىدە داۋالاپ تېز ئەسلىگە كەلتۈرۈشنى خالايدىغانلار. شۇنداقلا باشقىلارنىڭ نەزىرىدىكى ئاللىقانداق «دۆت»، «گەپ ئاڭلىمايدىغان»، «ئۈمىد يوق»، «تۈگەشكەن» كىشىلەر، ئۆزىدىكى مەلۇم قورقۇش ھەم غەيرى پىسخىك ئادەتلىرىنى داۋالاشنى خالايدىغانلار.

يۇقارىقى ئۈچ سىنىپتا سۆزلىنىدىغان لېكسىيەلەر ھەربىر لېكسىيەنىڭ خاراكتېر ھەم سالمىقىغا ئاساسەن 1-3 كۈنگىچە سۆزلىنىپ، كۇرسانتلاردا ئۆزلەشتۈرۈلىدۇ، ھەمدە لېكسىيەنىڭ تىزىمى، ئۇنئالغۇ لىنتىسى، شۇ سىنىپقا تىزىملىتىلغان ھەربىر كۇرسانتقا ھەقسىز تارقىتىپ بېرىلىدۇ. بىردىن ئارتۇق تۈرگە تىزىملىتىلغانلارغا باھادا ئېتىبار قىلىنىدۇ. ئۆزىدىن باشقا يەنە باشقا كىشىلەرگە تەۋسىيە قىلىپ ئۇلارنىمۇ تىزىملىتىلغانلارغا تىزىملىتىلغان ھەربىر ئادەم ئۈچۈن ئوقۇش ھەققىنىڭ 15% كۆتۈرۈلۈۋېتىدۇ ياكى قولغا قاينۇرۇپ بېرىلىدۇ. ۋە ياكى مۇكاپات قىلىنىپ بېرىلىدۇ. مۇبادا ئائىلىسىدە ھەقىقەتەن ئىقتىسادى قىيىنچىلىقى بار، لېكىن شۇ لېكسىيەلەرنى ئاڭلاش ئارزۇسى كۈچلۈكلەر دەرس ئۆتكۈچى مۇئەللىم بىلەن بىۋاسىتە كۆرۈشسە بولىدۇ. بىر ئۆيدىن ئىككىدىن ئارتۇق كىشى قاتناشقان بولسا ئۇلارنىڭمۇ كونكرېت ئەھۋالىغا ئاساسەن، ئوقۇش پۇلىدا مەلۇم جەھەتتە ئېتىبار قىلىنىدۇ. كۇرسانتلارنىڭ كونكرېت تەلپىگە ئاساسەن، خەنزۇتىلى ياكى ئېنگىلىزتىلى ئايرىم تەكرار قىلىنىپمۇ بېرىلىدۇ.

يۇقارىقى ئۈچ تۈرنىڭ خالىغان بىرسىگە قاتناشماقچى بولغانلار چوقۇم ئىقتىساد سەۋەبىدىن قاتنىشالمايدىغان ئەھۋال بولمىسۇن، ئەگەر كۇرسانتلاردا ئەمەلى ئۈنۈم قولغا كەلمىدى، دەپ قارىسا بارلىق ئوقۇش ھەققى قايتۇرۇلۇپ بېرىلىدۇ. مىڭ ئاڭلىغاندىن بىر كۆرگەن ئەلا. نۇرغۇن مۇمكىنچىلىكلەر سىزنىڭ مۇمكىن ئەمەس، دەيدىغان ئىددىيىڭىز تۈپەيلى سىز شۇ مۇمكىنچىلىكتىن مەھرۇم قالمىسىز.

قوشۇمچە، تاپشۇرۇق:

1. سىز مۇشۇ كۇرسقا نېمە ئۈچۈن قاتناشتىڭىز؟ مۇشۇ كۇرسقا قاتنىشىپ ئۆزىڭىزدە قانداق ئۆزگىرىش پەيدا قىلماقچى(ئۆزىڭىز قانداقراق نەتىجە، ئۈنۈم قولغا كەلتۈرمەكچى)؟
2. كۇرسقا قاتنىشىش جەريانى ۋە نەتىجىسىدە سىز قانداق ئۈنۈم ھەم خۇشاللىق ھىس قىلىسىز؟ مۇبادا بۇ كۇرسقا قاتناشمىسىڭىز سىزدە قانداق پەرىشانلىق ھەم ئۈمىدسىزلىك، ئىچى تىتىلداش، ئەپسۇسلىنىش ھاسىل بولىدۇ؟
3. ھەر بىرەيلەندە، بىردىن قول سائىتى، بىردىن سۇ ئىچىدىغان ئىستاكان، بىردىن كىچىك خاتىرە، بىردىن قەلەم، بىردىن كۈندىلىك خاتىرە، بىردىن مەشىق دەپتىرى بولۇش كېرەك.

ھەقىقى ئۈنۈمنى قولغا كەلتۈرۈش، ۋاقتىڭىزنى ئىسراپ قىلماسلىقىڭىز ئۈچۈن بۇ لېكسىيەدە ئوتتۇرىغا قويۇلغان قىلىشقا تىگىشلىك ھەربىر ئىشنى تولۇق قىلىپ، تاپشۇرۇقلارنى تەپسىلى ئىشلىگەندىن كېيىن كېيىنكى لېكسىيەگە ئۆتۈڭ!

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

بىرىنچى لېكسىيە

مۇۋاپىقىيەت ھەققىدە

مۇۋاپىقىيەت بىرەر ئىشتىن نەتىجىگە ئېرىشىش، ئۇتۇق قازىنىش دېگەنلىك بولۇپ، بىز تۇرمۇشىمىزدا ئادەتتە مەلۇم كەسىپتە، مەلۇم خىزمەتتە ياكى ئىقتىسادتا باشقىلارغا قارىغاندا كۆرۈنەرلىك نەتىجە قازانغان كىشىلەرنى مۇۋاپىقىيەت قازاندى دەيمىز. بۇرۇن بىرەر كىشىنىڭ مۇۋاپىقىيەت قازىنىشى ئۈچۈن چوقۇم ئۇ كىشى مەلۇم ساھىدە بەلگىلىك نەتىجە قولغا كەلتۈرگەن بولسىلا ئاندىن بىز ئۇ كىشىنى مۇۋاپىقىيەت قازاندى، دەپ ھېسابلاپ كەلگەنتۇق. بۇ بىزنىڭ نەچچە يىللاردىن بېرىقى ئەنئەنىۋى مۇۋاپىقىيەت قازىنىش قارىشىمىز ئىدى. لېكىن ھازىرقى زاماندىكى يېڭىچە بولغان مۇۋاپىقىيەت ئۇقۇمىنىڭ مەنىسى ھەرگىزمۇ بۇرۇنقى بىز تار دائىرىدا چۈشۈنۈپ ئۆتكەن، ئەڭ ئاخىرقى نەتىجىلا ئەمەس.

ئۇنداقتا ھازىرقى زاماندىكى مۇۋاپىقىيەت ئۇقۇمى ۋە ئۇنىڭ كۆرسىتىدىغان دائىرىسى بۇرۇنقى ئەنئەنىۋى مۇۋاپىقىيەت ئۇقۇمى، دائىرىسىگە قارىغاندا قانداق پەرقلىنىدۇ؟ مەن بۇ لېكسىيىدە ئاساسلىقى سىزنىڭ ئەنئەنىۋى مۇۋاپىقىيەت قازىنىش قارىشىڭىزنى ياخشىلىماقچى، ھەمدە سىزگە مۇۋاپىقىيەتنىڭ دائىرىسىنى تېخىمۇ توغرا كۆرسىتىپ بېرىپ، سىزنىڭ ھەرگىزمۇ تار دائىرىدە نەتىجە قازانغان كىشى ئەمەس بەلكى ھەممە جەھەتتىن ئۈنۈپرسال يېتىشكەن، ئۈنۈپرسال مۇۋاپىقىيەت قازانغان كىشىلەردىن بولۇشىڭىز ئۈچۈن دەسلەپكى ئاساس تۇرغۇزماقچى. چۈنكى، مۇۋاپىقىيەت قازىنىش ئۇقۇمى ئايدىن ئايدىن بولمىغاندا، مۇۋاپىقىيەت قازىنىشتىن سۆز ئېچىش ئەسلا مۇمكىن ئەمەس. دېمەك ئەڭ ئاۋۋال بۈگۈنگە خاس ھازىرقى زامان مۇۋاپىقىيەت ئۇقۇمى كالىڭلىقىدا ئېنىق بولۇشى زۆرۈر.

ھازىرقى زاماندىكى يېڭىچە مۇۋاپىقىيەت قازىنىش قارىشى شۇكى، ئۇ ھەرگىزمۇ ئىلگىرىكى نوقۇل مەلۇم تار دائىرىدىكى نەتىجە ياكى سانلىق مەلۇماتلار بىلەن ئىپادىلىگىلى بولىدىغان ئىش ئەمەس. بىز ئىلگىرى مۇۋاپىقىيەت قازانغان كىشىلەرنى دائىم كەسىپ ھەم ئىقتىسادى جەھەتتىكى نەتىجىسىنىلا ئۆلچەپ كەلگەن بولساق، ھالا بۈگۈنگە كەلگەندە مۇۋاپىقىيەت ئۆلچىمى ئۆزگەردى. مۇۋاپىقىيەت بۇرۇنقىدەك سانلىق ئىپادە بىلەن ئۆلچىگىلى بولىدىغان ئىش ئەمەس، بەلكى ئۇ ئەمدى ھاياتقا بولغان تۇنۇش، ياشاش ئۇسۇلى، ياشاش جەريانىدۇر.

مۇۋاپىقىيەت ھەرگىزمۇ كەسىپ، ئىقتىسادنىلا كۆرسەتمەستىن، بەلكى كەسىپ جەھەتتە تېخىمۇ بەك خۇشاللىق ھىس قىلىپ تۇرۇپ ئىشلەش ھەم زور نەتىجىنى، بۆسۈشنى ئۆزلۈكسىز قولغا كەلتۈرۈشتۈر؛
ئىقتىساد جەھەتتە: ئۆزى ھەم ئائىلىسى ھەرتۈرلۈك ئىقتىسادى بېسىملارغا ئۇچرىماي، ئۆزىنىڭ ئائىلىسىنىڭ تۇرمۇشى پائالىيىتىگە ئېھتىياجلىق ئىقتىساددىن ئەنسىرىمەي، مۇقىم ئىقتىسادى كىرىمگە ئىگە بولۇش؛

ئائىلە مۇناسىۋىتى جەھەتتە: ئائىلىسىدىكىلەر بىلەن ھەردائىم خۇشال-خورام، ئىناق-ئىتتىپاق ئۆتۈش، ئۇلار بىلەن بىرلىكتە ھاياتنىڭ گۈزەللىكىدىن، خۇشاللىقىدىن ئورتاق بەھرىلىنىش، ئائىلىسىدىكىلەر ئارىسىدا ھېچقانداق كۆڭۈلسىز تاپا-تەنە، ئاچچىقلىنىش، قېيىداشقا ئوخشاش كەيپىياتنى ناچارلاشتۇرىدىغان ئىشلار بولماسلىق، ئائىلىسىدىكىلەر ئىچىدە يۈز بەرگەن ھەرقانداق قېيىنچىلىق، بېسىم، ئوڭۇشسىزلىقنى ئائىلىسىدىكىلەر ئارا ئېغىر-بېسىقلىق، سەۋرچانلىق، مېھىر-مۇھەببەت بىلەن ھەل قىلىش؛

ئەر-خوتۇنلۇق ۋە ياكى مۇھەببەتلىشىش جەھەتتە: ھېسسىياتى باشتىن-ئاخىرى يېڭىلا تونۇشقان چاغدىكىدەك ئىللىقلىققا تولۇش، ئۆز-ئارا شەخسىيەتسىز كۆيۈنۈش، ھەم ئۆز-ئارا ھەرگىز ۋەدە، نىكاھ، ئەخلاق دېگەندەك سىرتقى ئامىلنىڭ زورلىشى بىلەن ئەمەس، بەلكى ئىچكى جەلپ قىلىش، سېھرى كۈچى ئارقىلىق بىر-بىرىگە تېخىمۇ ئىناق-ئىجىل بولۇش، بىر-بىرىنىڭ نەزىرىدىكى ئەڭ سۆيۈملۈك، ئەڭ پەخىرلىك ئادەم بولۇش؛

كىشىلىك مۇناسىۋەت جەھەتتە: مەيلى قانداق مۇھىت، قانداق شارائىت بولۇشىدىن قەتئىينەزەر ھەرقانداق مىللەت، ھەرقانداق ئىرق، ھەرقانداق دىن، ھەرقانداق ئىزىمىدىكى كىشىلەر بىلەن ئىجىل-ئىتتىپاق ئۆتەلەيدىغان بولۇش، ئۇلار بىلەن چىقىشىپ، كېلىشىپ ئۆتەلەيدىغان بولۇش، باشقىلار بىلەن بولغان يۈرەكتىن-يۈرەككە تەسىر قىلىدىغان سەمىمى دوستلۇق ئورنىتىش، شۇنداقلا مۇۋاپىقىيەت قازانغان كىشىلەرنى كۆپلەپ دوست تۇتۇش؛

پىسخىك جەھەتتە: ھەرخىل ئاغرىنىش، ئۇھسىنىش، ئىچى-سقىلىش، ئاچچىقلىنىش قاتارلىق ناچار كەيپىياتلارنىڭ تەسىرىسىز ئۆزىنىڭ جۇشقۇن، تېتىك، شوخ روھى ھالىتىنى دائىم ساقلاش، ئەتىگە ئۈمىد ھەم ئىشەنچ بىلەن مۇئامىلە قىلىش؛ ھەردائىم ئۆزىنىڭ شۇنچىلىك تۇرالغىغا ھەمدۇ-سانا ئېيتىش؛
تەن سالامەتلىك جەھەتتە: ساغلام بولغان تەن قۇۋۋىتىنى دائىم ساقلاش، كېسەللىكلەردىن ئۈنۈملۈك ساقلىنىش، ھەم تېزلىكتە ساقىيىۋېلىش؛

روھى جەھەتتە: كۆتۈرەڭگۈ، جۇشقۇن بولۇش، ئەتىگە ئۈمىدۋار قاراش، پىداكار بولۇش، باشقىلارغا ھەم جەمئىيەتكە تۆھپە قوشۇش روھى كۈچلۈك بولۇش، ئۆزىنى ئۆزلۈكسىز قۇدرەت تاپقۇزۇش ۋە تاكامۇللاشتۇرۇشقا ئىنتىلىش؛ باتۇر، قورقماي، قەيسەر، ھەرخىل قىيىنچىلىقلارغا تىز پۈكۈمەس بولۇش قاتارلىقلار دۇر.

يۇقارقىلاردىن شۇنى بىلىۋېلىشقا بولىدۇكى، مۇۋاپىقىيەت ھەرگىز مەلۇم تار دائىرىدىكىلا ئىش ئەمەس. ئۇ سان بىلەن، ئۇنۋان دەرىجە بىلەن، كىيىم-كېچەك، يېمەك-ئىچمەك ۋەياكى سىرتقى ئامىللار ئارقىلىق ئۆلچىگىلى بولىدىغان ئىش ئەمەس، بەلكى مۇۋاپىقىيەت كۆڭۈلنىڭ چوڭقۇر قاتلىمىدىكى ئىچكى روھى كۈچىنىڭ پارتىلىشى، ئىچكى روھى تەڭپۇڭلۇقنىڭ سىرتتىكى ئىپادىسى. ئۇ ھەرگىزمۇ سىزنىڭ جەمئىي ئېرىشكەن بارلىق نەرسىڭىزدىلا ئەمەس، بەلكى جەمئىيەتكە، باشقىلارغا تۆھپە قوشۇش ئارقىلىق ئېرىشكەن كۆڭۈلنىڭ توقۇلۇق، خاتىرجەملىك، خۇشال-خوراملىقى. ھەقىقى مۇۋاپىقىيەت قازانغان كىشى مەيلى نەگە بارسۇن، نەدە تۇرسۇن، نىمە ئىش قىلسۇن شۇ ئىشتىن نەتىجە قازىنالايدىغان، شۇ ئىشتىن خۇشاللىق ھىس قىلالايدىغان، ئۆز ھاياتىنى مەنلىك، ئەھمىيەتلىك، تۆھپىلىك ئىشلار بىلەن ئۆتكۈزۈلەيدىغان، ھەرخىل مۇھىت بېسىمى ۋە سىرتقى قىيىنچىلىقنى خۇشاللىق بىلەن قوبۇل قىلىپ، ئۇنى ئۆز ھەرىكەتلەندۈرگۈچ كۈچىگە ئايلاندۇرالايدىغان كىشىلەردۇر.

مۇۋاپىقىيەتنىڭ دەسلەپكى باشلىنىشى ئۆزىمىزنىڭ بۇرۇنقى مۇۋاپىقىيەتكە بولغان تۇنۇشمىزنى يېڭىلىشىمىز، ئۆزگەرتىشىمىزدە كۆرۈلىدۇ. بىز ئەڭ ئاۋۋال ئۆزىمىزنىڭ مۇۋاپىقىيەتكە بولغان قارىشىمىزنى يېڭىلاپ مۇۋاپىقىيەتلىك ھايات ئۆتكۈزۈشكە ئىنتىلگىنىمىزدىلا ئاندىن مۇۋاپىقىيەتلىك ھاياتىمىز باشلىنىدۇ. مۇۋاپىقىيەت قازىنىش ھەرگىزمۇ باشقىلارنىڭ نەزىرىدىكى، ھەم ئۆزىمىزنىڭ بۇرۇنقى قارىشىمىزدىكى چاپلىق، ئازابلىق ئىش ئەمەس. بەلكى ئۇ بىزنىڭ دۇنياغا، ھاياتقا تۇتقان دۇنيا قارىشىمىز، ھايات تاللىشىمىز، كەيپىياتىمىز ئارقىلىق ئېرىشكەن خۇشاللىق، ئەھمىيەتلىك ئىشتۇر. مۇۋاپىقىيەت قازانغۇچىنىڭ ھەربىر كۈنى، ھەربىر سائىتى، ھەربىر مىنۇتى ئىنتايىن خۇشاللىق، جۇشقۇنلۇق، تېتىكلىك بىلەن ئۆتكەن بولىدۇ. ئۇ ھەرگىزمۇ سىرتقى مۇھىتنىڭ سەلبى تەسىرىگە ئۇچرىمايدۇ. بەلكى ئۇ ھەرخىل سەلبى مۇھىتنى ئىلاج بار ئىجابى مۇھىتقا ئايلاندۇرۇشقا تىرىشقان بولىدۇ. مۇبادا مۇھىتنى ئايلاندۇرۇش ئۇنىڭ قۇربىتىدىن بولمىسا، ئۇ شۇ مۇھىتتىن ئىجابى پايدىلىنىدۇ ۋە ياكى ۋاقتىنچە ئايرىلىپ تۇرىدۇ. مۇۋاپىقىيەت قازانغۇچى ئۇچرىغان كۆڭۈلسىزلىك، جىددىيلىك، تەشۋىشلىنىش، ئەنسىرەش قاتارلىقلارنىڭ تەسىرىگە ئاز ئۇچرايدۇ ياكى ئۇچرىمايدۇ. ئۇلار ھەردائىم ئىجابى تۈزەش، قۇرۇش خاراكتېرلىك ئىش قىلىدۇ. ئۇلار ئۈچۈن ھەربىر تىنقىنىڭ ئۆزى ھاياتىدىكى ئەڭ خۇشاللىق، ئەڭ ئەھمىيەتلىك مىنۇت. ئۇلار كىشىلەردىن ئاغرىنمايدۇ، ئاچچىقلىمايدۇ، باشقىلارغا ئۇرۇنلۇق ئورۇنسىز زەربە بەرمەيدۇ.

دېمەك، مۇۋاپىقىيەت- ياشاش ئۇسۇلى ھەم ھاياتقا بولغان تۇنۇشتۇر. سىزنىڭ ياشاشتىكى قوللانغان ئۇسۇلىڭىز ھەم ھاياتقا بەرگەن تەبىرىڭىزدۇر. سىز ئاكتىپ، ئىجابى ئۇسۇلنى قوللانسىڭىزمۇ ياكى سەلبى ئۇسۇلنى قوللانسىڭىزمۇ، ھاياتىنى ئىجابى تەرەپتىن ئىزاھلىسىڭىزمۇ سەلبى تەرەپتىن ئىزاھلىسىڭىزمۇ بولىۋېرىدۇ. ئەمما ئىجابى ئۇسۇلنى قوللانسىڭىز، ھاياتىنى ئىجابى تەرەپتىن تۇنۇشىڭىز ھاياتىڭىز، تۇرمۇشىڭىزمۇ ئىجابى تەرەپكە بۇرىلىدۇ.

مۇۋاپىقىيەت بىرخىل تاللاش. يەنى، خۇشاللىق ياكى ئازابنى تاللاش، ئەھمىيەتلىك بولۇش ياكى مەرزىسىز بولۇشنى تاللاش، ئۇتۇقلۇق، نەتىجىلىك ياشاشنى تاللاش ياكى مەغلۇبىيەتچىلىك، نەتىجىسىز، ئاغرىنىش بىلەن ياشاشنى تاللاش. بىز دائىم ئىككىسىنىڭ بىرىنى تاللايمىز. تولىمۇ ئەپسۇس، جىق كىشىلەر كىيىنكىسىنى تاللاپ، ئالدىنقىسىنى تاللىمايدۇ ۋە ياكى ئىككى خىل تاللاشقا بولغان تونۇشى يېتەرلىك ھەم ئېنىق بولماسلىقىدىن، سانىلا قوغلىشىپ سۈپەتكە ئەھمىيەت بەرمەسلىك، ئىچكى روھى دۇنياغا قارىماي سىرتقىلا ئەھمىيەت بېرىش ۋە ياكى سۈپەتسىز قوغلىشىمەن دەپ سانغا سەل قاراش، ئىچكى روھى دۇنياغا ئەھمىيەت بەردىم دەپ سىرتقى ئىپادىگىمۇ سەل قاراش شەكىللەنمەكتە.

مۇۋاپىقىيەت ئۇ بىرخىل تەڭپۇڭلۇق. ئۇ بىر ئادەمنىڭ ھەممە جەھەتتىن ئورتاق يېتىلىشى ھەم ھەر بىر جەھەتتىكى تەڭپۇڭ ھالەت. ھەرگىزمۇ بىرەر تەرەپتىكى پەۋقۇلئاددە نەتىجە ياكى ھادىسىنى كۆرسەتمەيدۇ. ئۇ ئادەمدەك ياشاشنى ھەم ئادەمدەك ئەمگەك قىلىش، تىرىشىش، تۆھپە قوشۇشنى كۆرسىتىدۇ.

مۇۋاپىقىيەت بىرخىل سىزىم. ئۇ كۆڭۈلنىڭ ھەقىقىي، دائىم خۇشاللىق، ئۈمىد، ئىشەنچكە تولۇشىدۇ. ئۆزىنى ھەردائىم بەختلىك، ئۈمىدۋار سىزىشتۇر. ئۆزىنىڭ بۇخىل سىزىمىنى ھەرگىز يوقۇتۇپ قويماستىن، ھەرقانداق قىيىنچىلىق، بېسىم بولغان چاغدىمۇ ئۆزىنىڭ بۇخىل قىيىنچىلىق، بېسىملار ئارقىلىق تېخىمۇ بەك پىشىدىغان ھەم تاولىنىدىغانلىقىنى ھىس قىلىشتۇر. چۈنكى ھەقىقىي غالىبلار مۇشۇنداق قەد كۆتۈرۈپ تۇرالايدۇ، باشقىلارغا، ئۆزىگە ھەردائىم ياخشى سىزىم-كەيپىيات، خۇشاللىق بېرەلەيدۇ.

مۇۋاپىقىيەت ئۇ خالىغان بىر نىشاننى ئىشقا ئاشۇرۇش، مەقسەدكە يېتىشتۈر. سىزنىڭ نىشانىڭىز مەيلى قانداق بولسۇن، مەيلى پۇل تېپىش، خىزمەت تېپىش، توي قىلىش، ئائىلە مۇناسىۋىتىنى ياخشىلاش، بالىنى ياراملىق تەربىيەلەش، بىرەر نەرسىنى ئۆگىنىش ۋە ياكى باشقا ئىش قىلىش بولسۇن، مۇۋاپىقىيەت نىشانغا پىلانلىق قەدەم-قەدەم يېتىشتۈر. مۇۋاپىقىيەت ھەر بىر يىلدىكى، ھەر بىر ئايدىكى، كۈندىكى، سائەتتىكى، مىنۇتتىكى ئىشلارنى (يەنى شۇ مىنۇتتا، ۋاقىتتا، مۆھلەتتە يەتمەكچى بولغان، قىلماقچى بولغان ئىشنى) كۆڭۈلدىكىدەك، مۇۋاپىقىيەتلىك قىلىش. ھەر بىر مىنۇت، ھەر بىر سائەت، ھەر بىر كۈننى كۆڭۈللۈك، خۇشاللىق، قىزغىن كەيپىيات بىلەن ئۆتكۈزۈشتۈر.

مۇبادا سىز خۇشال بولۇشنى نىشانلاپ، شۇ كۈننى خۇشاللىق بىلەن ئۆتكۈزگەن بولسىڭىز، ئۇ ھالدا سىز مۇۋاپىقىيەت قازانغان بولىسىز. مۇبادا سىز پۇل تېپىشنى نىشانلاپ، شۇ كۈندە پۇل تاپالغان بولسىڭىز سىز مۇۋاپىقىيەت قازانغان بولىسىز. ئۆگىنىش نەتىجىڭىزنى يۇقىرى كۆتۈرۈشنى نىشانلىغان بولسىڭىز، شۇ كۈندە ئۆگىنىشتە تۆنۈگۈنگە قارىغاندا ئالغا باسقان بولسىڭىز، ئۇ ھالدا سىز مۇۋاپىقىيەت قازانغان بولىسىز. مۇبادا ھاياتىڭىزنى ئەھمىيەتلىك ئۆتكۈزۈمەكچى بولۇشنى نىشانلىغان بولۇپ، شۇ كۈننى ئەھمىيەتلىك، نەتىجىلىك، خۇشاللىق بىلەن ئۆتكۈزگەن بولسىڭىز، ئۇ ھالدا سىز شۇ كۈننى مۇۋاپىقىيەت قازانغان بولىسىز. مۇۋاپىقىيەت قازىنىش ھەرگىزمۇ بىرەر ئۇلۇغ ئىشلارنى، بىرەر چوڭ نەتىجىنى بىر كۈندىلا، توستاتتىن تويۇقسىزلا ۋۇجۇدقا چىقىرىۋېتىش ئەمەس. نۇرغۇنلىغان داڭلىق خەير-ساخاۋەتچىلەر ھەرگىزمۇ بىرەر سائەتنىڭ ئىچىدە، بىرەر كۈننىڭ ئىچىدە جىق ئىشلارنى قىلىۋەتكەن ئەمەس، بەلكى ئۇلارنىڭ ھەر بىر كۈنى، ھەر بىر سائىتى، ھەر بىر مىنۇتى باشقىلارغا ياخشىلىق قىلىش بىلەن ئەھمىيەتلىك ئۆتىدۇ. مانا شۇنداق نەچچە مىنۇتلار يىغىلىپ نەچچە سائەتنى، نەچچە سائەتلەر يىغىلىپ نەچچە كۈننى، نەچچە كۈن يىغىلىپ نەچچە ئاي، نەچچە ئاي يىغىلىپ نەچچە يىلنى، نەچچە يىل يىغىلىپ ئادەم ھاياتىنى تەشكىل قىلىدۇ. مانا شۇنداق ھازىرقى ھەر بىر مىنۇت، سائەت، كۈننى ئەھمىيەتلىك، ياخشىلىق ئىشلىرى بىلەن ئۆتكۈزۈگەندىلا ئاندىن ئۇ زورىيىپ مۇۋاپىقىيەتلىك ھاياتنى تەشكىل قىلىدۇ.

مۇۋاپىقىيەت ھەرگىزمۇ تۇرمۇشىمىزدىن، ھاياتىمىزدىن، مۇھىتىمىزدىن، ھازىرىمىزدىن سىرت بولغان، يات ئۇقۇم ئەمەس. ئۇ ھەر بىر يىل، ھەر بىر ئاي، ھەر بىر ھەپتە، ھەر بىر كۈن، ھەر بىر سائەت، ھەر بىر مىنۇت، ھەر بىر سىكۇنت، ھەتتا ھەر بىر تىنىقىمىزغىچە چەمبارچاس باغلانغان ئۇقۇمدۇر. سىز نەپىسىڭىزنى مۇۋاپىقىيەتچىلەرگە خاس كۆتۈرۈڭۈز، روھ بىلەن تولدۇرۇپ-تولدۇرۇپ نەپەس ئالسىڭىزمۇ، ۋەياكى چۈشكۈنلۈك، خاپىلىق بىلەن بىلىنە-بىلىنمەس نەپەس ئالسىڭىزمۇ بولىۋېرىدۇ. گەپ، ئالدىنقىسى مۇۋاپىقىيەت قازانغۇچىلارغا، غالىبلارغا خاس نەپەسلىنىش ئۇسۇلى، كەينىدىكىسى توخۇ يۈرەكلەرگە، مەغلۇبىيەتچىلەرگە خاس نەپەسلىنىش ئۇسۇلى. سىز ھازىرقى تىنىقىڭىزنى تولدۇرۇپ، جانلىق نەپەسلەنگەن بولسىڭىز، بۇخىل نەپەس دەل

مۇۋاپىقىيەتلىك، ئۇنۇقلۇق ئېلىنغان نەپەستۇر.

مۇۋاپىقىيەت ئۇ بىر ھەرىكەت شەكلىدۇر. سىز ھەرىكىتىڭىزنى غالىبلارغا، مۇۋاپىقىيەتچىلەرگە خاس تېتىك، جۇشقۇن ئېلىپ بارىشىڭىز مۇۋاپىقىيەت ئېغىرى، سۆزلىمىلىك، لىگىتاسمىلىق، ئەزىملىك بىلەن ۋەياكى تەنتەكلىك بىلەن ھەرىكەتلەنسەڭىز مۇۋاپىقىيەت بولۇپ بېرىدۇ. بىرى، مۇۋاپىقىيەتچىلەرگە خاس ھەرىكەتلىنىش ئۇسۇلى ھەم شەكلى، يەنە بىرى مەغلۇبىيەتچىلەرگە، چۈشكۈنچىلەرگە خاس ھەرىكەتلىنىش شەكلى.

مۇۋاپىقىيەت ئۇ بىر خىل ئادەت. ئۇ ھەربىر كۈنلۈك ياشاش، تۇرمۇش ئادىتىڭىز، سۆزلەش، مېڭىش، تىنىش، يېيىش ئادىتىڭىز. مۇبادا سىزدە مۇۋاپىقىيەت قازانغۇچىلارنىڭ ئادىتى بولسا مۇۋاپىقىيەت قازىنىسىز، ئەھمىيەتلىك ياشايسىز، ئۆزىڭىزنىڭ ئادىمىلىك قەدىر-قىممىتىڭىزنى ساقلىيالايسىز، ئادەمگە خاس باشقىلارغا، جەمئىيەتكە پايدىلىق، خەير-ساخاۋەتلىك ئىشلار بىلەن شۇغۇللىنالايسىز. مۇۋاپىقىيەت مەيلى قانداق ئىش قىلىشتىن قەتئىينەزەر شۇ ئىشتىن كىشى كۆڭلىدىكىدەك، ۋايىغا يەتكۈزۈپ قىلىش ئادىتىدۇر.

مۇۋاپىقىيەت بىلەن مەغلۇبىيەت پەقەتلا ئىككىنىڭ بىرىنى تاللىغاندەكلا ئىش. سىز ياكى مۇۋاپىقىيەتنى تاللايسىز ياكى مەغلۇبىيەتنى تاللايسىز. مەغلۇبىيەتمۇ يالغۇز بىرەر ئىشتىن پۈتۈنلەي مەغلۇب بولۇش ئەمەس ۋەياكى بېسىم-قىيىنچىلىققا ئۇچراش ئەمەس، بەلكى ئادەتتىكىچە بار بىلەن يوقنىڭ ئارىسىدا ياشاش. بىز گەرچە ئىككىلىسىنىڭ ھېچقايسىسىنى تاللىمايمەن، دەۋالغىنىمىز بىلەن بىزمۇ بىلىپ-بىلمەي ئىككىسىنىڭ ئارىسىدىن بىرىنى تاللىغان بۇلىمىز. تولىمۇ ئەپسۇس، جىق كىشىلەر ئىختىيارسىز مەغلۇبىيەتچىلىكنى، بار بىلەن يوقنىڭ ئارىسىدا ياشاشنى، قىيىنچىلىق ئىچىدە ياشاشنى، باشقىلارغا كۆيۈمسىزلىك قىلىشنى، جۈرئەتسىزلىك قىلىشنى، تىرىشماستىقنى، قەتئىي نىيەت قىلماسلىقنى، سەمىمىيەتسىزلىكنى، ئىرادىسىزلىكنى، مەسئۇلىيەتسىزلىكنى، ئاچچىقلاشنى، تاپا-تەنە قىلىشنى، مەزىسىز پاراڭ قىلىشنى، ئۆسەك سۆز قىلىشنى، باشقىلارغا تۆھمەت قىلىشنى، ئىناق-ئىجىل ئۆتمەسلىكنى، قىتىغۇرلۇقنى، ۋىجدانسىزلىقنى، كېسەل بولۇشنى، ئازاپلىنىشنى، ئۆھسىنىشنى، ئىچ سىقىلىشنى، پۇشايماق قىلىشنى، ئۆزىمىزنى مەست قىلىشنى، ھاياتىمىزدىن ۋاقىتسىز، ئەھمىيەتسىز ئايرىلىشنى تاللاپ قالدۇق، خۇددى بىزچە بولغاندا ياشاش مانا شۇ خىل شەكىلدە ئېلىپ بېرىلىشى كېرەكتەك. بىز تاللاشنى ئۆزگەرتىشىمىز، يەنى ئادەتتىكى ۋاقىتلاردىمۇ ھەقىقى مۇۋاپىقىيەتچىلەرگە خاس خۇشال-خورام، جۈرئەتلىك، ئەھمىيەتلىك، نەتىجىلىك ياشاشنى تاللىشىمىز كېرەك.

مۇۋاپىقىيەت- ئۆزلۈكسىز ئالغا بېسىشتۇر، تۆنۈگۈنگە، ئۆتۈشكە، ئابايغا قارىغاندا ئالغا بېسىشقا، خۇشال-خورام، ئەھمىيەتلىك، نەتىجىلىك ئۆتۈشكە بولغان ئىنتىلىشتۇر. مۇۋاپىقىيەتلىك ياشاش سەمىمىيلىك، تىرىشچانلىق، ئىجادچانلىق، باتۇرلۇق، ياردەم قىلىش، تۆھپە يارىتىش، خۇشخۇيلۇق، كەمتەرلىك، كىچىك پىئىللىق، جۇشقۇن، تېتىكلىك، كۆيۈمچانلىق، ئىناق-ئىنتىپاقلىق، نەتىجىلىك، ئىچكى روھىي خاتىرجەملىك بىلەن ياشاشتۇر. مۇۋاپىقىيەت كۆڭۈلنىڭ قات-قېتىدىكى روھى توقۇلۇقتۇر. ئۇ ھەرگىزمۇ خالىغانچە ئېقىمغا ئەگىشىش، مۇستەقىل پىكىر، قاراشقا ئىگە بولماسلىق ئەمەس. مۇۋاپىقىيەت مەيلى قانچىلىك ئۆمۈر كۆرسۇن، شۇنچىلىك ئۆمۈرنى، شۇنچىلىك ۋاقىتنى ئەھمىيەتلىك، گۈزەل ئىشلار ئۈچۈن سەرپ قىلىشتۇر.

لۇتپۇللا مۇتەللىپ شۇنىڭ ئۈچۈنكى مۇۋاپىقىيەتلىك ياشىغانكى، ئۇ گەرچە ئۇزاق ياشىمىغان بولسىمۇ، ئۇنىڭ ھاياتلىقىدىكى ھەربىر يىلى، ھەر بىر ئېيى، ھەر بىر كۈنى ئەھمىيەتلىك، نەتىجىلىك ئىشلار بىلەن، ئىنسانىيەتتىكى گۈزەل، مېھىر-مۇھەببەتلىك، قەيسەرلىك، باتۇرلۇق ئىشلىرى بىلەن ئۆتتى. ئۇ تىنىقنىڭ تاكى ئاخىرىغىچە ئادەمدەك ۋىجدانى، غورۇرى، مېھىر-مۇھەببىتى بىلەن ياشىدى.

ئابدۇخالىق ئۇيغۇرىمۇ شۇنىڭ ئۈچۈن مۇۋاپىقىيەتلىك ياشىغانكى، ئۇنىڭ ھاياتلىقىدىكى ھەربىر كۈنى، ھەربىر تىنقى يۈكسەك گۈزەل، مېھىر-مۇھەببەتلىك، ھەقىقەتۋەرلىك ئىشلىرى بىلەن ئۆتتى. مەھمۇد قەشقەرى، يۈسۈپ خاس ھاجىپلار ئۆلۈپ كەتكىنىگە نەچچە يۈز يىللار بولغان بولسىمۇ بىزنىڭ ئىسمىمىزدا يادلىنىشىدىكى سەۋەب شۇكى، ئۇلارنىڭ ھاياتلىقىدىكى ھەربىر ئىشى، ھەربىر كۈنى، ھەربىر مىنۇتى ئەھمىيەتلىك، نەتىجىلىك ئۆتكەن ھاياتتۇر. ھەمدە نەچچە مىڭ يىلغىچە كېيىنكى ئەۋلادلارغا پايدىلىق، ئەھمىيەتلىك، نەتىجىلىك ئىشلارنى قىلىش بىلەن شۇغۇللانغان ھاياتتۇر. شۇڭا ئۇلار ئۆز ھاياتلىقىدا قەدىرلىنىپلا قالماستىن بەلكى، نەچچە يۈز يىل ئۆتسىمۇ يەنىلا بىز ئۇلارنىڭ قىلغان ئىجابى ئەمگەكلىرىدىن بەھىر ئېلىپ، ئۇلارغا ھەمدۇ-سانالار ئېيتىمىز. سادىر پالۋان، نوزۇگۇم، يەتتە قىزلىرىم، خوجىنىياز ھاجى، ئەخمەتجان قاسىمى... قاتارلىق خەلقىمىز،

ئىنسانىيەت تارىخىدا مېھىر-مۇھەببەت بىلەن يادلىنىپ كەلگەن كىشىلەر شۇنىڭ ئۈچۈن مۇۋاپىقىيەتلىك ياشىغانىكى، ئۇلار ئىنسانىيەتتىكى ئەڭ مۇھىم، ئەڭ گۈزەل نەرسىلەرنى نىشان قىلىپ، ياشىغان. ئۇلارنىڭ ھاياتلىقىدىكى ھەربىر تىنقى، ھەربىر مىنۇتى، ھەربىر كۈنى ئۆزىنىڭ ئاشۇ گۈزەل، ياخشى، خەلقچىل ئىشلىرى بىلەن بولدى. شۇنىڭ ئۈچۈن ئۇلار تاكى ھازىرغىچە خەلقنىڭ قەلبىدە ھۆرمەتلىنىپ كېلىنىۋاتىدۇ.

مۇۋاپىقىيەت ھاياتلىقىنى ھەربىر تىنقى، مۇۋاپىقىيەتلىك، ئەھمىيەتلىك ئۆتكۈزۈشتۈر. سىز ھازىر مۇۋاپىقىيەت قازاندىڭىز. چۈنكى سىز بۇ لېكسىيەنى ئاڭلاش، كۆرۈش ئارقىلىق ئۆزىڭىزنىڭ مۇۋاپىقىيەتكە بولغان چۈشەنچىڭىزنى يېڭىلاپ، مۇۋاپىقىيەت قازانماقچى بولىدىڭىز، بۇ ئىنتايىن ئەھمىيەتلىك، ئۆزىڭىزگىمۇ، باشقىلارغىمۇ، جەمئىيەتكىمۇ پايدىلىق بىر ئىش. سىز ھازىرقى مىنۇتتا شۇ ياخشى، ئەھمىيەتلىك ئىش بىلەن شۇغۇللاندىڭىز. دېمەك سىز ھازىر مۇۋاپىقىيەت قازاندىڭىز. لېكىن گەپ شۇيەردىكى، سىز ھىللىقمۇ، سەل تۇرۇپمۇ، بىرەر سائەتتىن كېيىنمۇ، ئەتمۇ، ئۆگۈنمۇ، بۇندىن كېيىنمۇ ئەھمىيەتلىك، نەتىجىلىك، خۇشال-خوراملىق، كۆڭۈل توپلۇقى بىلەن ئۆتەمسىز ياكى ئۇنىڭ ئەكسىچە ئىش بىلەن ئۆتەمسىز؟

دېمەك، يۇقارقىلاردىن شۇنى بىلىشكە بولىدۇكى، مۇۋاپىقىيەت قازىنىش ھەرگىزمۇ بىزنىڭ بۇرۇنقى قارىشىمىزدىكىدەك بىرەر، ئالمىغا، كارخانىغا خاس ئىشلا ئەمەس. ئۇ ھەربىر ئادەمنىڭ ھاياتىغا مۇناسىۋەتلىك ئىش. ھەقىقى مۇۋاپىقىيەت ھەرگىزمۇ سىرتتىكى سىز ئېرىشكەن ماددى بۇيۇملار، قولغا كەلتۈرگەن نەتىجىلەر ئەمەس، بەلكى كىشىنىڭ روھى قاتلىمىدىكى ھەقىقى توپلۇق، كۆڭۈل خاتىرجەملىك، ئۈمىد-ئىشەنچكە تولغان بەختلىك ھايات. مۇبادا روھى قاتلىمىدىكى مەجرولۇق، نامراتلىق، مەغلۇبىيەتچىلىك تۈگىتىلمىسە، بەربىر ئۇ مىڭ تىرىشىپ ئالىم بولغان ۋە ياكى بىر ئاماللار بىلەن جىق پۇل تاپقان بولسىمۇ، بەربىر ئۇنىڭ قولغا كەلتۈرگەنلىرى قىسقا ۋاقىت ئىچىدىلا توزۇپ كىتىدۇ. كۈلگە ئايلىنىدۇ. خەلقنىڭ، باشقىلارنىڭ، ئائىلىسىدىكىلەرنىڭ ھەقىقى چىن كۆڭلىدىكى ھۆرمىتىگە، دوستلۇقىغا، مېھىر-مۇھەببىتىگە ئېرىشەلمەيدۇ. سالامەتلىكىدىن، قىزغىنلىقتىن، خۇشاللىقتىن، گۈزەللىكتىن مەھرۇم قالىدۇ.

خوش، مەن يۇقارىدا ئەنئەنىۋى مۇۋاپىقىيەت قارىشى بىلەن ھازىرقى مۇۋاپىقىيەت قارىشىنىڭ ئوتتۇرىسىدىكى پەرقلەرنى ھەمدە مېنىڭ نەزىرىمدىكى ھەقىقى مۇۋاپىقىيەتكە بولغان قاراشلارنى سۆزلەپ ئۆتتۈم. سىزنىڭ ھاياتىڭىزنى مۇۋاپىقىيەتلىك ئۆتكۈزۈشىڭىزمۇ ۋە ياكى مەغلۇبىيەتلىك ئۆتكۈزۈشىڭىزمۇ پۈتۈنلەي ئۆزىڭىزگە باغلىق. سىز بەربىر ئىككىسىنىڭ بىرىنى تاللايسىز. لېكىن بۇ يەردە سىزنى ئىنتايىن قىزغىن تەبىرىكلەيمەن. چۈنكى، سىز بۇ قېتىملىق لېكسىيەنى تولۇق ئاڭلاش پۇرسىتىنى تاللاپ، ھاياتىڭىزنى مۇۋاپىقىيەتلىك ئۆتكۈزۈشنىڭ بۇرۇلۇش قەدىمىنى ئوڭۇشلۇق باستىڭىز. بۇ ئىنتايىن بىر ئۇلۇغ ئىش. چۈنكى ھاياتىڭىز بۇرۇلۇش قەدىمى گەرچە كىچىك ئىشتەك كۆرۈنگەن بولسىمۇ، لېكىن بۇ كىچىك قەدەمدىن كېيىنچە ئۇزۇن ھەم ئۇلۇغ مەزىللەر پۈتۈپ چىقىدۇ. ئاشۇ ئۇزۇن مەزىللەر كېيىنچە ئۆزىمىزنى، ئەتراپىمىزدىكى كىشىلەرنى ھەيرەتتە قالدۇرىدىغان نەتىجىگە ئايلىنىدۇ ئەمەسمۇ. لېكىن سەۋەبىنى سۈرۈشتۈرۈپ كەلسەك، ھەممە قەدەم ئاشۇ مۇۋاپىقىيەتكە بېسىلغان تۇنجى ئاددى ھەم ئۇلۇغ قەدەمدىن باشلانغان. شۇڭلاشقا سىز ھازىر تۈنۈگۈنىڭىزدىن ئالغا باستىڭىز، پەرقلىنىدىڭىز، بۈگۈنكى، بولۇپمۇ ھازىرنى ئىنتايىن ئەھمىيەتلىك، خاسىيەتلىك ئۆتكۈزۈدىڭىز. دېمەك، مەن سىزدىن پەخىرلىنىشكە تامامەن ھەقىق. شۇنداقلا سىزمۇ ئۆز-ئۆزىڭىزنىڭ بۈگۈنكى مۇۋاپىقىيەتتىن تامامەن مەنۇنلىنىشقا ھەقىق. ئىشىنىمەنكى بۇندىن كېيىنكى سىستېمىلىق لېكسىيەلەر، سىزنىڭ بۇندىن كېيىنكى ئۆمۈرلۈك مۇۋاپىقىيەتلىك ھاياتىڭىزغا ئۆمۈرلۈك ماياتنىڭ، ھەم ھەرىكەتلەندۈرگۈچ بولالايدۇ.

خوش، ئەمدى سىزدىن سورايدىغىنىم:

بىرىنچى، سىز بۈگۈنكى لېكسىيە ئارقىلىق نېمىلەرنى ھىس قىلدىڭىز؟ قانداق ئەمەلىي ئۈنۈم قولغا كەلتۈردىڭىز؟ مۇۋاپىقىيەت قازىنىش ياكى مەغلۇب بولۇش(بار بىلەن يوقنىڭ ئارىسىدىكى ئادەم بولۇش)نىڭ قايسىسىنى تاللايسىز؟ نېمە ئۈچۈن؟

ئىككىنچى، سىز مۇۋاپىقىيەتنىڭ تۇرمۇشتىكى قايسى خىل ئەمەلىي ئىپادىلىرىنى ھىس قىلدىڭىز؟ سىز بۇندىن كېيىن باشقىلار ئارقىلىق خۇشال بولامسىز ياكى ئۆزىڭىز باشقىلارغا خۇشاللىق ئاتا قىلىدىغان

خۇشاللىق مەنبەئى بولامسىز؟

ئۈچىنچى، سىز كەيپىياتنى ئۆزىڭىزگە ئەگەشتۈرەمسىز ياكى ئۆزىڭىز كەيپىياتقا ئەگىشەمسىز؟
(قوشۇمچە، يۇقارىقىلارنى كۈندىلىك خاتىرىڭىزگە ھەم كىچىك يانچۇق دەپتېرىڭىزگە تەپسىلى يېزىڭ.
جاۋابىڭىز قانچە تەپسىلى بولسا، كالىڭىزدىكى چۈشەنچە شۇنچە ئايدىڭ بولىدۇ. جاۋابى سىز ئۆزىڭىزنىڭ
بىلىشىڭىزگە ئاساسەن يېزىڭ. ھەرگىزمۇ لېكسىيە مەزمۇندىن تېپىپ چۈشەندۈرمەڭ. چۈنكى سىز ھاياتىمنى
ئۆزىڭىزگە رەتەن دەيدىكەنسىز، ھەر بىر سوئاللارغا سەمىمىيلىك بىلەن ئىنتايىن تەپسىلى ئۆز چۈشەنچىڭىزنى
يېزىڭ.)

ھەقىقى ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيەدە
ئوتتۇرىغا قويۇلغان قىلىشقا
تىگىشلىك ھەر بىر ئىشنى
تولۇق قىلىپ، تاپشۇرۇقلارنى
تەپسىلى ئىشلىگەندىن
كېيىن كېيىنكى لېكسىيەگە
ئۆتۈڭ!

ئىككىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ھايات ۋە ئۇنىڭ مەنىسى، ياشاشنىڭ ئەھمىيىتى

ھاياتلىق ئىنسانغا بىرلا قېتىم نىسىپ بولىدىغان غايەت زور بىر نىئەت. ئۇ پەقەت ۋە پەقەت بىرلا قېتىم كېلىدۇ. سىزنىڭ ھازىرقى ياشىغان ۋاقتىڭىز سەلدىن كېيىن ئەبەدى-ئەبەد تارىخقا ئايلىنىدۇ. بۈگۈنكى ھەر بىر سائەت، ھەر بىر مىنۇتنىڭ ئىشلىرىڭىزنىڭ ھەممىسى ئۆتمۈش تارىخقا ئايلىنىدۇ. مانداقچە ئېيتقاندا ھەر بىر كۈن تارىخنىڭ ئۆزىنى يارىتىدۇ. تارىخ ھەرگىزمۇ بىزگە مۇناسىۋەتسىز يات ئۇقۇم ئەمەس، ئۇ ھەرگىز كىتابلاردىلا ئېيتىپ ئۆتۈلىدىغان، بىز تۇغۇلۇشتىن نەچچە مىڭ يىللار، نەچچە يۈز يىللار، نەچچە ئون يىللار ئىلگىرىكى ئىشلا ئەمەس، بەلكى سىزنىڭ ئابايىقى ھەرىكىتىڭىز، تۇرمۇشىڭىز، ھاياتىڭىزمۇ تارىخنىڭ بىر تەركىبىدۇر. دېمەك ئۆتمۈش بەزىبىر ئۆتمۈش. سىزنىڭ مۇشۇ ئۆتۈپ كەتكەن ھاياتىڭىز مەڭگۈ بىر يەردە مەلۇم مەزگىل توختاپ تۇرمايدۇ. ۋەياكى سىز ھاياتىڭىزنى قايتىدىن باشلىۋالمايسىز. دېمەك، مۇشۇ بىرلا قېتىم كېلىدىغان زور بايلىقنى، زور نىئەتنى قانداقراق ئۆتكۈزۈش سىزگە باغلىق.

ئۆتمۈشتىن بۇيان نۇرغۇن پەيلاسوپ، ئالىم، مۇتەپەككۇرلار ھايات ۋە ئۇنىڭ مەنىسى، ياشاشنىڭ ئەھمىيىتى توغرىسىدا جىق تەپەككۇرلارنى يۈرگۈزگەن. سىلەرمۇ، مەنمۇ بۇرۇن ئويلىغان، ئادەم نېمە ئۈچۈن ياشايدۇ؟ ياشاشنىڭ ئەھمىيىتى ۋە مەنىسى زادى نېمە؟ ھەر بىرىمىزنىڭمۇ بۇرۇندىن تارتىپ ئۆزىمىزگە خاس ياشاش مەنتىقىمىز، ھاياتقا بەرگەن تەبىرىمىز بار. ھالبۇكى، مۇشۇ ھاياتقا، ياشاشقا بولغان تەبىرىمىزنىڭ ھەرخىللىقى تۈپەيلى بىز دائىم ئوخشىمىغان ھايات كەچۈرمىز. ھاياتلىقىمىزنىڭ قىممىتى ئوخشىمايدۇ. بەزىلەر ئۆز قىممىتىنى ئېرىشكەنلىرى بىلەن ئۆلچىسە، بەزىلەر باشقىچىرەك ئۆلچەيدۇ. ھاياتقا بەرگەن تەبىرىمىز بىزنىڭ دۇنيا قارىشىمىزغا، ياشاش ئۇسۇلىمىزغا، ئۆمۈرلۈك نىشانىمىز، تەدبىرىمىز، ھەرىكىتىمىزگە زور تەسىر كۆرسىتىدىغان بولغاچقا، ئاخىرقى نەتىجىنىڭ قانداقلىقى، ھاياتىمىزنىڭ قانداقراق ئۆتۈشى ئۆزىمىزنىڭ ھاياتىڭىز مەنىسى ۋە ياشاشنىڭ ئەھمىيىتىگە بولغان قارىشىمىز تەرىپىدىن بەلگىلىنىدۇ.

لېكىن كىشىنى ئەڭ ئەپسۇسلاندىرىدىغىنى شۇكى، تۇرمۇشىمىزدىكى، ئەتراپىمىزدىكى نۇرغۇن كىشىلەر تېخىمۇ ئۆزىنىڭ نېمە ئۈچۈن ياشايدىغانلىقىنى، ئۆز ھاياتلىقىدا نەگە بېرىپ نەگە توختايدىغانلىقى توغرىسىدا تېخى تۈزۈك ئويلىنىپ باققىنى يوق. ئۇلار بۇدۇنيادا زادى نېمىگە ياشايدىغانلىقىنى، نېمە ئۈچۈن ياشايدىغانلىقىنى، بۇ دۇنيادا زادى قانداق ئىشلار بىلەن شۇغۇللىنىپ، خەلققە، جەمئىيەتكە قانچىلىك تۆھپە قوشىدىغانلىقىنى ئويلاپ باقمايدۇ. ئالدىنقى لېكسىيىدە ئېيتىپ ئۆتكىنىدەك، جاھاندا پەقەت ئىككى تاللاش بار، يەنى بىرى مۇۋاپىقىيەتلىك ھايات كەچۈرۈش يۇلىنى تاللاش، يەنە بىرى بار بىلەن يوقنىڭ ئارىسىدىكى ئادەم بولۇپ، مەغلۇبىيەتچىلەرگە خاس ھايات كەچۈرۈش يۇلىنى تاللاش. خۇددى شۇنىڭدەك ئۆزىگە خاس مۇنتىزىم توغرا بولغان ھاياتىڭىز مەنىسى ۋە ياشاشنىڭ ئەھمىيىتىگە بولغان قارىشى ئېنىق بولغانلار دائىملا ئۆز ھاياتىغا ئۆزىگە ئىگە بولۇپ، ھايات قامچىسىنى ئۆز قولىدا چىڭ تۇتۇپ تۇرالايدۇ. ئۇلار ئۆزىنىڭ سىزنىڭ ئۆزى سىزدۇ. ئۆزىگە خاس مۇستەقىل، ئادەمگە خاس روھ بىلەن جىق ساخاۋەتلىك ئىشلارنى قىلىپ ئۈلگۈرلەيدۇ، تۇرمۇشىنى ھەقىقى ئەھمىيەتكە ئىگە قىلىدۇ. ئۇلارنىڭ ئەتراپىدىكىلەر كۆپىنچە ئۇلارغا ھەقىقى چىن كۆڭلىدىن، يۈرىكىدىن چىقىرىپ تۇرۇپ دوستلىق قولىنى سوزىدۇ. تولىمۇ ئەپسۇس، بۇنداق كىشىلەر ئىنتايىن ئاز ساندا. يەنە بىرخىل كىشىلەر باركى، ئۇلار ئۆز ھاياتى، ياشاش توغرىسىدا ھېچقانچە ئويلىنمىغان، ئويلىنغان بولسىمۇ، ئىنتايىن يۈزە ياكى ناتوغرا ئويلىنغان بولىدۇ. ئۇلار دائىم باشقىلارنىڭ پىكىرى بويىچىلا ھەرىكەت قىلىدۇ، باشقىلارنىڭ نېمە دىگەنلىكى، قانداق باھا بەرگەنلىكى ئۇلار ئۈچۈن ئىنتايىن مۇھىم ھېسابلىنىدۇ. ئۇلار دائىم باشقىلارنىڭ ياشاش پىرىنسىپىنى توغرىدەكلا ھىس قىلىپ، شۇلار دىگىنى قىلغىنى بويىچە بولۇپ باققۇسى كىلىپ قالىدۇ. دېمەك، ئۇلارنىڭ ئۆمۈرلۈك ھاياتى باشقىلارغا، ئەلگە نەپ يەتكۈزۈش تۈگۈل، ئۆزىنىڭ ھۆددىسىدىنمۇ ئاران چىقىدۇ ياكى

چىقالماي باشقىلار يۈك بولىدۇ. ئۇلار دائىم باشقىلاردىن توختىماي ئاغرىنىدۇ. ھېچكىمدىن رازى بولمايدۇ، جەمئىيەت ئىنتايىن بۇزۇلۇپ كىتىپ بارغاندەك، ھەممە ئادەم ئەسكىلىشىپ كىتىپ بارغاندەك ھىس قىلىپ، ئورۇنسىز قاقشايدۇ ياكى ھېچنىمىدىن بىخەۋەر بار بىلەن يوقنىڭ ئارىسىدىكى ئادەم بولۇپ، خارامۇش يۈرىدۇ. ئۇلار ھەرقاچان باشقىلارنىڭ پايدىلىنىش ئوبيېكتىغا ئايلىنىپ قالىدۇ. ئۆزىگە-ئۆزى ئىگە بولالمايدۇ.

دىمەك، بىرىنچى خىلدىكى ئادەم بولۇشۇمۇ، ياكى ئىككىنچى خىلدىكى ئادەم بولۇشۇمۇ ئۆزىڭىزگە باغلىق. سىز ياكى بىرىنچى خىلدىكىلەر قاتارىغا كىرىسىز ياكى ئىككىنچى خىلدىكىلەر قاتارىغا كىرىسىز. ھەرگىزمۇ ئىككىلىسىنىڭ ھېچقايسىسى بولمايدىغان ئىش بولمايدۇ. بىرىنچى خىلدىكى مۇۋاپىقىيەتچىلەردىن بولۇش ئۈچۈن چوقۇم ئۆزىمىزنىڭ ھاياتىنىڭ مەنىسى ۋە ياشاشنىڭ ئەھمىيىتىگە بولغان قارىشىمىزنى يېڭىلىشىمىز، توغرىلىشىمىز، بۇرۇنقى تار، مەلۇم بىر شەخس، مەلۇم بىر كولىپكىتىپ، مەلۇم بىر ئائىلە، مەلۇم بىر يۇرت، مەلۇم بىر مىللەت، مەلۇم بىر ئىزىم، مەلۇم بىردىنلا ئاساس قىلىۋالدىغان ياشاش قارىشىنىڭ ئاسارىتىدىن قۇتۇلۇپ، دۇنياغا تېخىمۇ بەك كەڭ قورساقلىق، مېھىر-مۇھەببەت بىلەن بېقىشىمىز زۆرۈر بولىدۇ.

ئىنسان تۇغۇلغىنىدىن تا ئۆلگىچە نۇرغۇنلىغان ھايات مۇساپىلىرىنى بېسىپ ئۆتۈدۇ ھەم نۇرغۇن ئىشلارنى قىلىدۇ. ھاياتتىكى بەزى ئىشلار بىزنىڭ ئارزۇ-ئېھتىياجىمىزدىكىدەك بولغان بولسا بەزىلىرى بىزنىڭ ئارزۇ-ئېھتىياجىمىزدىكىدەك، ئويلىغىنىمىزدىكىدەك بولمايدۇ. ياشاش جەريانىدا ھەر قانداق ئادەم ئادەمگە خاس فىزىئولوگىيە ۋە روھى ئېھتىياجىنى قاندۇرۇش پائالىيىتى بىلەن شۇغۇللىنىدۇ. بەزى كىشىلەر ياشاشنىڭ مەقسىدىنى ئۆزىنىڭ ماددى ئېھتىياجىغا ۋە تۆۋەن دەرىجىدىكى روھى ئېھتىياجىغا مەركەزلەشتۈرگەن بولىدۇ. يەنە بەزىلەرنىڭ فىزىئولوگىيىلىك ئېھتىياجىدىن كۆرە روھى ئېھتىياجىنى ئاساس قىلغان، مۇھىم ئورۇنغا قويغان بولىدۇ.

ئادەمنىڭ فىزىئولوگىيىلىك ئېھتىياجى: يېيىش، جىنس، كىيىم-كېچەك، تۇرالغۇ جاي ... قاتارلىق سىرتقى ماددى، جىسمانى ئامىللارغا باغلىق بولغان ئېھتىياجىدۇر.

ئادەمنىڭ روھى ئېھتىياجى: ھۆرمەتلىنىش، ھۆرۈرلىنىش، مۇۋەپپىقىيەت قازىنىشقا ئىنتىلىش، مېھىر-مۇھەببەت، ھۆرلۈك، بىلىش، قىزىقىش، ئىجاد قىلىش... قاتارلىق روھى ئامىللارغا مۇناسىۋەتلىك ئېھتىياجىدۇر.

ئادەمنىڭ ياشاشىنىڭ مەقسەت دەرىجىسى ۋە مەقسەتكە ماس بولغان ئادەم قىممىتىنىڭ دەرىجىسى تۆۋەندىكىچە بولىدۇ.

بىرىنچى باسقۇچ، ئۆزىنىڭ فىزىئولوگىيىلىك ئېھتىياجىنى ئويلاش

بۇ باسقۇچتىكى ئادەملەر ئۆزىنىڭ دەسلەپكى فىزىئولوگىيىلىك ئېھتىياجىنى قاندۇرۇشنىلا ئويلايدۇ. شۇنداقلا ئۆزىنىڭ بۇ خىل ئېھتىياجىنى قاندۇرۇش ئۈچۈن ھېچقانداق ۋاسىتە تاللاپ ئولتۇرمايدۇ. مۇبادا ئۆزىنىڭ بۇ خىل ئېھتىياجى قانسىلا شۈكرى قىلىدۇ. بۇنداق كىشىلەردىن نە غۇرۇر، نە روھ دىگەنلەرنى تاپقىلى بولمايدۇ. ئۇلار ئۆزىنىڭ نەپسىنى قاندۇرۇش ئۈچۈن باشقىلارنىڭ، ئۆز خەلقىنىڭ مەنپەئىتىنى ساتىدۇ، خالىغانچە دەپسەندە قىلىدۇ.

ئىككىنچى باسقۇچ، ئۆزىنىڭ دەسلەپكى روھى ئېھتىياجىنى ئويلاش

بۇ بىرىنچى باسقۇچتىكى ئېھتىياج قاندۇرۇلۇپ بولغاندىن كېيىنكى بىلىشنىڭ بىر بالداق ئۆرلىشى بولۇپ، بۇلاردا ئۆزىنىڭلا كۆڭلىنى خۇش قىلىش، ئۆزىنىڭلا روھى ئېھتىياجىنى قاندۇرۇشنى مەقسەت قىلىدۇ. يەنى ئۆزىنىلا مەركەز قىلىدۇ. باشقىلارنىڭ ئېھتىياجىنى، كۆڭلىنى ئاياپ ئولتۇرمايدۇ. ئۆزىنىڭ دىنىغا كىچىككەنە ئىش ياقىمىغىدەك بولسا ئۆزىنىڭ كۆڭلىنى ئارام تاپقۇزۇش ئۈچۈن ھەرقانداق گەپ-سۆز، ئىش-ھەرىكەتلەرنى قىلىشتىن ياش تارتمايدۇ. يەنى بىز كۆپ ئېيتىدىغان شەخسىيەتچى كىشىلەردۇر.

ئۈچىنچى باسقۇچ، ئۆزىنىڭ ئەمەس قارشى تەرەپنىڭمۇ فىزىئولوگىيىلىك ئېھتىياجىنى ئويلاش

بۇ ئالدىنقى ئىككى باسقۇچتىن يەنە بىر بالداق ئۆرلىگەندىكى باسقۇچ بولۇپ، ئالدىنقى ئىككى باسقۇچتىكى ئېھتىياجى قانغان، ھەم بىلىش دائىرىسى ئالدىنقى ئىككى باسقۇچقا قارىغاندا تېخىمۇ بەك يۇقىرىلىغان باسقۇچتۇر. بۇ باسقۇچتىكى كىشىلەر ئۆزىنى ئويلاش بىلەن بىرگە قارشى تەرەپنىڭمۇ فىزىئولوگىيىلىك ئېھتىياجىنى قاندۇرۇشنى ئويلايدۇ. ئۇلار ئىلاج قىلىپ قارشى تەرەپنىڭ قورساق، كىيىم، ئائىلە قۇرۇش ئىشلىرىغا يارىدەم قىلىشنى ئۆزىگە بۇرچ ھېسابلايدۇ-يۇ، قارشى تەرەپنىڭ روھى ئېھتىياجىنىڭمۇ بارلىقىنى دېگەندەك ئويلاپ

يېتەلمەيدۇ. قارشى تەرەپنىڭ كۆڭلىنى ھەرگىز ئايمىمايدۇ، ھۆرمەتلىمەيدۇ. كىشىلىك ھۆرمەتلىنىشتە قارشى تەرەپنى ئۆزىدىن تۆۋەن ئورۇنغا قويىدۇ. ئۇلارچە بولغاندا قارشى تەرەپنىڭمۇ ئۆزىگە ئوخشاش ئىنسانى ھوقۇقتىن بەھرىمەنلىنىشى، ھۆرمەتلىنىشكە، ئۆگىنىشكە، بىلىشكە، ئىجاد قىلىشقا، ئىنساندەك ياشاشقا ئىنتىلىشى ئويلاپ يەتكىلى بولمايدىغان ھەم قوبۇل قىلغىلى بولمايدىغان بىر ئىش.

تۆتىنچى باسقۇچ، ئۆزىنىڭمۇ، قارشى تەرەپنىڭمۇ روھى ئېھتىياجىنى ئويلاش

بۇ بىلىشنىڭ يەنە بىر بالداق ئۆزلىشى بولۇپ، بۇ باسقۇچتىكى كىشىلەر ئۆزىنىمۇ باشقىلارنىمۇ ئويلايدۇ ھۆرمەتلەيدۇ. ئۆز-ئارا مېھرى-مۇھەببەت بېرىشىدۇ. ئۆز-ئارا ئىناق-ئىنتىپاق ئۆتىدۇ. بۇندىن باشقا جىق ئارزۇلىرى بولمايدۇ. ئۆزىنىڭ خەلق ۋە دەۋر ئالدىدىكى بۇرچلىرىنى ئويلىمايدۇ. بۇلار جەمئىيەتتىمىزدىكى ساددا كىشىلەردۇر. ئۇلارنىڭ مۇقىم ھايات نىشانى بولمايدۇ. ئۇلۇغۋار مەقسەد-پىلانلىرى بولمايدۇ. بۇنداق كىشىلەر ئاسانلا باشقىلارنىڭ شۇئار-چاقىرىقلىرىغا، گەپ-سۆزلىرىگە ئىشىنىدۇ ھەم ئەگىشىدۇ. دېمەك، بۇ باسقۇچتىكى ساددىلىقنى ئافكۆڭۈللۈك دەپ ھەرگىز ماختاشقا، تەشۋىق قىلىشقا بولمايدۇ.

بەشىنچى باسقۇچ، ئۆزى تەۋە بولغان خەلقنىڭ ئېھتىياجىنى ئويلاش

بۇ بىلىشنىڭ، ئىددىيەنىڭ تېخىمۇ بىر پەلە ئۆزلىشى بولۇپ، بۇ باسقۇچتىكى كىشىلەر ئۆزى تەۋە بولغان خەلقنىڭ، مىللەتنىڭ، دىننىڭ، مەزھەپنىڭ، سىياسى-ئىددىيەۋى ئېقىمنىڭ ئېھتىياجىنىلا، مەنپەئەتنىلا ئويلايدۇ. ئۆزى تەۋە مىللەت، دىن، مەزھەپ، ئىددىيەۋى ئېقىمدىكى كىشىلەر بىلەن ناھايىتى ئىچىل-ئىنتىپاق ئۆتىدۇ، شۇنداق كۆپىنىدۇ، ئۇلارغا پىداكارلىق قىلىدۇ. شۇنداقلا ئۆز مىللىتى، دىنى، مەزھىپى، سىياسى-ئىددىيەۋى ئېقىمىدىن يات بولغان كىشىلەرنى مەنسىتمەيدۇ، پەس ئورۇندا كۆرىدۇ، ھەم ئۇلارنىڭ ئۆزىگە ئوخشاش ئىنسانى ياشاش ھوقۇقىدىن بەھرىمەن بولۇشىغا قارشى تۇرىدۇ. كىشىگە باھا بەرگەندە شۇ كىشىنىڭ جەمئىيەتكە، تەبىئەتكە قوشقان تۆھپىسىگە ئەمەس، بەلكى شۇ كىشىنىڭ قايسى مىللەت، دىن، مەزھەپ، ئىددىيەۋى ئېقىمغا تەۋە ئىكەنلىكىگە قاراپ باھا بېرىدۇ. بۇ باسقۇچتىكىلەرنى مانداقچە قىلغاندا كولىپكتىپ شەخسىيەتچى دېسەكمۇ بولىدۇ. مەسلەن، ئىككىنچى جاھان ئۇرۇشىدىكى ناتىستلار، شۇنداقلا بۇندىن خېلى زامانلا بۇرۇنقى چوڭ رۇسچىلىق، چوڭ مانجۇچىلىق، چوڭ ياپونچىلىق ئىددىيەلىرى بۇنىڭغا بىر ئوبدان مىسال بولالايدۇ. ھەم تۇرمۇشىمىزدىكى نۇرغۇنلىغان شەكلى ئۆزگەرگەن 21-ئەسىردىكى يېڭى فاشىستىك ئىددىيەگە ئىگە، مىللەت، ئىزىم، دىننى قالدۇرۇپ قىلىۋالغان كىشىلەر دەل بۇ باسقۇچتىكىلەردۇر. بۇلار يەرشارىدىكى ھەرخىل مەدەنىيەت، ئىددىيەنىڭ تەڭ مەۋجۇت بولۇشىنى ئەقلىگە سىغدۇرالمىدۇ. بۇ خىلدىكى ئىددىيە دەل شۇ خىل ئىددىيەنى تەرغىپ قىلىدىغان ئاتالمىش مۇتەپەككۈر، مۇتەخەسس-ئالىم، ۋەتەنپەرۋەرلەرنىڭ كۆپىيىشى ۋە ئۇلارنىڭ ھاكىمىيەت بېشىدىكىلەرگە تەسىر كۆرسىتىشى بىلەن ئۇلغىيىپ زور ئىجتىمائى ئاپەتكە ئايلىنىدۇ.

بۇيەردە شۇنى تەكىتلەيمەنكى، ھەقىقى ۋەتەنپەرۋەرلىك ھەرگىزمۇ ئۆز مىللىتى، ئىزىمى، دىنى ئۈچۈن باشقىلارنى چەتكە قېقىش، كەمسىتىش ئەمەس، بەلكى ئۆز مىللىتىنى، ئۆز-ئادەت، ئېتىقادىنى قوغداش، تەرەققى قىلدۇرۇش، چىن كۆڭلىدىن سۆيۈش. شۇنداقلا باشقىلارنىڭكىنىمۇ ھۆرمەتلەش، ئاسراش. بولۇپمۇ بۈگۈنكىدەك پۈتۈن يەرشارى ئىقتىسادى بىرگەۋدىلەشكەن، مەدەنىيەت ۋە ئۇچۇر ئالماشتۇرۇش بارغانسېرى كۈچىيىپ، يەرشارى بىر كىچىك كەنتكە ئايلىنىپ قېلىۋاتقان چاغدا، ئىنسانلار ھەرگىزمۇ بۇرۇنقىدەك مەلۇم بىر كىچىك دائىرىدا، مەلۇم بىر كىچىك رايۇن كەنتتە، يۇرتتا، دۆلەتتە بىر ئۆمۈر ياشاپ ئۆلۈپ كېتىدىغان ئەھۋال ئىنتايىن ئازلىدى. ھازىر بىر دۆلەتتە، شەھەرلەردە ھەرخىل ئىرق، دىن، ئىزىم، مەدەنىيەتتىكى كىشىلەرنىڭ ھەممىسىنى ئۇچراتقىلى بولىدۇ. شۇڭلاشقا بۇرۇنقى ئىپتىدائى جەمئىيەتتىن قېلىپ قالغان، تار مەھەللىۋازلىق، يۇرتۋازلىق، تار مىللەتچىلىك، تار ئىزىمچىلىق قاراشلىرىدىن چوقۇم ئۆزىمىزنى تارتىشىمىز زۆرۈر.

ئالتىنچى باسقۇچ، ئىنسانىيەتنى ئويلاش

بۇ باسقۇچتىكى كىشىلەر ئومۇمەن، يەرشارىدىكى ئومۇمى ئىنسانىيەتنىڭ مەنپەئەتىنى ئويلايدۇ. ئۇلار بىلىشنىڭ تېخىمۇ يۇقىرى پەللىسىگە ئۆزلىگەن بولۇپ، ئۇلار يەرشارىدىكى، ھەربىر ئىنساننى ئۆزى بىلەن باراۋەر ئورۇنغا قويىدۇ، ھۆرمەتلەيدۇ. يات مىللەت، يات ئىزىم، يات دىندىكى كىشىلەر بىلەن ئىناق-ئىنتىپاق ئۆتىدۇ. لېكىن بۇ باسقۇچتىكىلەر، يەرشارىغا ئىنسانلارلا خوجا بولۇشى كېرەك، دەپ قارىغاچقا، ئىنساننىڭ مەنپەئەتى ئۈچۈن مۇھىتنى، ئېكولوگىيەلىك سىستېمىنى، تەبىئەتنى بۇزىدۇ. تەبىئەتتىكى باشقا جانلىقلارنىڭ مەنپەئەتىنى

ئويلىمايدۇ. ھەم ئىنسانىيەتنىڭ مەنپەئىتى ئۈچۈن مۇھىتنى قوغداش شۇئارىنى ئوتتۇرىغا قويىدۇ. ھەرگىزمۇ بۇ يەرشارىدا باشقا جانلىقلارنىڭمۇ ھەقىقىي بارلىقىنى، ياشىشىنى ئېسىگە ئالمايدۇ.

يەتتىنچى باسقۇچ، تەبىئەتنى ئويلاش

بۇ باسقۇچتىكىلەر ئىنسانىيەت ھەم تەبىئەتنىڭ ھەربىر ئەزاسىنىڭ ياشاش ھوقۇقىغا ھۆرمەت قىلىدۇ. تەبىئەتتىن مۇۋاپىق پايدىلىنىدۇ. مۇھىتنى ئۆزى ئۈچۈن ئەمەس، باشقا جانلىقلار ئۈچۈنمۇ ئاسرايدۇ، قوغدايدۇ. تەبىئەتنىڭ ھەربىر ئەزاسى بىلەن ھەمكار ئۆتىدۇ.

يۇقارقى يەتتە باسقۇچ بىردىن-بىردىن تەرەققى قىلىدىغان بولۇپ، ھەربىر باسقۇچتىكى ئېھتىياج قانغاندا ھەم بىلىش دائىرىسى ئۆزلىگەندە ئاندىن يەنە بىر باسقۇچقا ئۆزلەيدۇ. ھەم بەزىدە ئۆز-ئارا گىرەلەشمە بولىدىغان ئەھۋال مۇ كىلىپ چىقىدۇ. لېكىن، كۆزىتىشىمچە ئىنساننىڭ دەرىجىسى ھەم قىممىتى ئومۇمەن شۇنداق بولىدۇ. مېنىڭ بۇيەردە ئوتتۇرىغا قويغىنىم كىشىلەرنىڭ ئىجتىمائى ئورنى ۋە شۇغۇللىنىۋاتقان ئىشى ئەمەس. بەزى ئادىمىيلىكى تۈۋەن ئادەملەر خەلقنىڭ كۆزىنى بۇياپ ھاكىمىيەت بېشىغا چىقىپ خەلقنى، ئىنسانىيەتنى ئاپەتكە ئىتتىرىدىغان ئىشلارمۇ كۆرىلىدۇ. ئادىمىيلىكتىن پەس ئادەملەر گەرچە مىڭ ئېسىل تاۋار-دۇرۇننىڭ ئىچىگە پۈركىنىۋالسىمۇ، مېڭىپ يۈرگەن ئادىمى ھاياۋاندىن ھېچقانداق پەرقى يوق كىشىلەر ئۇ.

مېنىڭچە ئىنسانىيەتتىكى ھەربىر كىشى كىشىلىك ياشاش ھوقۇقى، ھۆرمەتلىنىش ھوقۇقىدا باپباراۋەر بولۇشى، ھەرگىزمۇ ئىرقى، مىللىتى، دىنى، مەزھىپى، سىياسى گورۇھ، جىنسى، ئىجتىمائى ئورنى سەۋەبلىك ئەمەس بەلكى جەمئىيەتكە، تەبىئەتكە قوشقان ھەقىقىي تۆھپىسى ئارقىلىق باھا بېرىلىشى كېرەك. شۇنداقلا يەرشارىدىكى ھەربىر جانلىقنىڭمۇ بىز ئىنسانلارغا ئوخشاش يەرشارىدىن تەڭ پايدىلىنىش ھوقۇقى ھۆرمەتلىنىشى، بۇ جايلاردا باشقا جانلىقلارنىڭمۇ ھەقىقىي بارلىقى ئۇنتۇپ قېلىنماسلىقى كېرەك.

بولۇپمۇ ھازىرقى 21- ئەسىردە يەرشارى بىر گەۋدىلەشكەن ھەم مەدەنىيەت كۆپ قۇتۇپلىشىۋاتقان ۋاقىتتا، بىز دۇنياغا تېخىمۇ كەڭ قورساقلىق، مېھىر-مۇھەببەت، ھۆرمەت بىلەن مۇئامىلە قىلىشىمىز لازىم. ئۆزىمىزنىڭ بىلىش دائىرىمىزنى ئۆزۈمۈزگە كېڭەيتىشىمىز، شۇنداقلا تار يۇرتتۇرۇلۇق، ئىددىيۋازلىق، ئىزىملىق، ئەسەبىيلىككە ئەگەشمەسلىكىمىز كېرەك. چۈنكى يەرشارىدا بىزدىن باشقا نەچچە مىليارد ئىنسان، نەچچە يۈز دىن، نەچچە مىڭ مىللەت، تىل-يېزىق، نەچچە ئىرق ۋە نەچچە مىليۇنلىغان تۈردىكى جانلىقلار بار. بىز ئۆزىمىزنىڭ مەنپەئىتىنىلا ئەمەس، پۈتكۈل تەبىئەتنىڭ مەنپەئىتىنى چىقىش قىلىشىمىز، ئۆزىمىزنىمۇ ئۆزگىنىمۇ تەڭ ئورۇندا قويۇپ ھۆرمەتلىشىمىز، بەزىبىر ئۇقۇشماسلىق، توقۇنۇشلارنى تىنچ سۆھبەتلىشىش بىلەن، ئىلاج بار ئۆز-ئارا يول قۇيۇش سۆھبەت يولى بىلەن ھەل قىلىشىمىز. ھەرگىزمۇ بىردەملىك قىزىققانلىق، ئەسەبىيلىك، تەلۋىلىك، سەۋەبى بىلەن نۇرغۇن كىشىنى بەختسىزلىككە مۇپتىلا قىلماسلىقىمىز لازىم. ھەرقانداق بولۇپمۇ ھەرخىل سىياسى-ئىددىيىۋى ئېقىملارغا ئىنتايىن سوغۇققان بولۇشىمىز، ئۆزىمىزنىڭ بىردەملىك تەلۋە ھېسسىياتىمىز بىلەن باشقىلارنى تەلۋىلەرچە بالايىناپەتكە ئىتتىرمەسلىكىمىز كېرەك. ھازىرقى خەلقئارادىكى ھەرقايسى دۆلەتلەر ئىگە بولغان يادرو قورال ھەم زور كۆلەمدىكى قىرغۇچى قوراللار پۈتكۈل ئىنسانىيەتنى قىرىشقا يېتىپ ئېشىپلا قالماستىن بەلكى، يەرشارىنى 20 قېتىم يوق قىلىۋېتىلەيدۇ (ياكى يەرشارىغا ئوخشاش پىلاننى 20 نى يوق قىلىۋېتىلەيدۇ). شۇڭلاشقا بىزنىڭ ئاساسلىق نىشان ھەم دىققىتىمىز، ئىنسانىيەتتىكى بۇخىل كەڭ-كۆلەملىك قىرغۇچى قوراللارنىڭ كېڭىيىپ كېتىشىنىڭ ئالدىنى ئېلىشقا، تەبىئەتتىكى ھەرخىل كېسەللىكلەرنى تىزگىنلەشكە، ھەرخىل تەبىئى ھەم سۈنئى ئاپەتلەرنى ئازايتىشقا، ئىنسانىيەت نوپۇسىنىڭ سۈپەتسىز زىيادە كۆپۈيۈپ كېتىشىنىڭ ئالدىنى ئېلىشقا، ھەرخىل شەكىلدىكى تەلۋە-ئەسەبى ئىزىم، ئىددىيىنىڭ يامراپ كېتىشىنىڭ ئالدىنى ئېلىشقا، ئىنسانىيەت ئارىسىدىكى چۈشىنىش، ھەمكارلىق، ئىناق-ئىتتىپاقلىق، مېھىر-مۇھەببەتنى كۈچەيتىشكە، تۇرمۇشىمىزدىكى ئەمەلى مەسىللەرنى ھەل قىلىشقا قارىتىشىمىز كېرەك. مانا شۇنداق بولغاندا ياشاشنىڭ مەنىسى ئۆزلىكىدىن چىقىدۇ.

ھاياتنىڭ مەنىسى ۋە ياشاشنىڭ ئەھمىيىتى دەل شۇيەردىكى ئۆزۈمۈزگە ئۆگىنىپ، ئۆزىمىزنىڭ ئادىمىيلىك قىممەت ھەم دەرىجىمىزنى ئۆزۈمۈزگە يۇقىرى كۆتۈرۈش، شۇنداقلا خۇشال-خۇرام، كۆڭۈل توقلىقى بىلەن، بىلىشنىڭ دەرىجىسىنى يەنىمۇ بىر بالداق كۆتۈرۈپ ھەقىقىي ئادىمىيلىككە يېقىنلىشىش، ھەقىقىي ئادەمگە خاس ياشاشقا ئىنتىلىش كېرەك.

ھاياتىڭ مەنىسى ۋە ياشاشنىڭ ئەھمىيىتى باشقىلاردىن ئېلىشتىلا ئەمەس. تۇرمۇشنىڭ لەززىتى كىشى بىلەن كىشى ئوتتۇرىسىدىكى يۈرەكنىڭ ھەقىقىي چوڭقۇر قاتلاملىرىدىن چىققان مېھىر-مۇھەببەتتە، كۈيۈمدە، شەخسىيەتسىز دوستانە ئالاقىدە. ئۆمرىڭىزنىڭ ئاخىرىغىچە ئىزدىنىش ھەم ئۆگىنىش، ئالغا بېسىشتا. شۇغۇللىنىۋاتقان ئىشلىرىڭىزنىڭ ھەقىقىي ئازادلىق تېپىشىدا. باشقىلارغا، جەمئىيەتكە، تەبىئەتكە قوشقان ئۈن-تىنىسىز تۆھپىدە. بىر ۋە پەقەت بىرلا قېتىم كىلىدىغان ھاياتلىقتىكى يوشۇرۇن ئىقتىدارىنى ئەڭ زور دەرىجىدە جارى قىلدۇرۇپ ياشاشتا. ھەرخىل ئوڭۇشسىزلىق، چۈشكۈنلۈككە باش ئەگمەي، ھەقىقىي غالىبلارغا خاس قەد كۆتۈرۈپ تۇرۇشتا، قەلبىڭىز چوڭقۇر قېتىدىكى ھەقىقىي خۇشاللىق ھەم روھى خاتىرجەملىكتە ئىپادىلىنىدۇ.

ئەتراپىمىزغا قارايدىغان بولساق مۇۋەپپەقىيەت قازانغان كۆپلىگەن كىشىلەر ھاياتلىقنىڭ يۇقىرى باسقۇچلىرىدىكى كىشىلەردۇر. ئۇلارنىڭ باشقىلار بىلەن بولغان ئەڭ مۇھىم پەرقى شۇيەردىكى، ئۇلار ئۆزىنىمۇ، ئۆزىگىنىمۇ ئەڭ ئورۇندا قويىدۇ، ئويلايدۇ. تۆھپە قوشۇشنى ھەرگىز جاپالىق دەپ قارمايدۇ. ئۇلار ئۈچۈن «جاپا»، «ئازاب» ئۇقۇملۇق سۆز بولمايدۇ. ئۇلار ھاياتلىقنىڭ ھەقىقىي مەنىسى ۋە ياشاشنىڭ ئەھمىيىتىنى تولۇق چۈشىنىپ يەتكەنلەر. ئۇلار دائىملا كۆتۈرەڭگۈ، روھلۇق بولىدۇ، چۈشكۈنلۈكتىن، ئازابتىن خالى بولىدۇ. مانداقچە قىلغاندا ئۇلارنىڭ ئازاب، جاپا چۈشەنچىسى باشقىلارنىڭدىن زور پەرقلىنىدۇ. ئۇلار باشقىلارنى ئويلىماسلىقىنى، تىرىشچانلىقىنى ئۆزىگە ئازاب ھېس قىلىدۇ. ئۇلار مەيلى نەگە بارسۇن، نەدە تۇرسۇن، قايسى جەمئىيەت، قايسى شارائىتتا ياشىسۇن ئۆزى تۇرۇۋاتقان مۇھىتقا ئىجابى تەسىرلەرنى ئېلىپ كىلىدۇ. ماڭغان ئىزدىن گۈل ئۈندىغانلار دەل شۇنداق كىشىلەردۇر. شۇڭلاشقا بىر جەمئىيەتنىڭ جۇشقۇنلىشىشى ھايات مەنىسى ۋە ياشاشنىڭ ئەھمىيىتىنى تولۇق چۈشەنگەن كىشىلەرنىڭ ئاز-كۆپلىكىگە باغلىق. ھالبۇكى، شۇنداق كىشىلەردىن بولۇش ئۈچۈن ئۆزىمىزنىڭ ھاياتقا بولغان تەبىرىمىزنى يېڭىلىشىمىز، ياخشىلىشىمىز زۆرۈر. ئۆزىمىزنىڭ بۇرۇنقى ئادىمىيلىككە، ھاياتقا بولغان دۇنيا قارىشىمىزنى تېخىمۇ بەك پاكلىشىمىز زۆرۈر.

بىز ئۆزىمىزنى ھەر جەھەتتىن تاكامۇللاشتۇرۇپ، كۈچلەندۈرۈپ، باشقىلارنىمۇ ئويلاپ، ھۆرمەتلەپ، جەمئىيەتنى، تەبىئەتنى، ھاياتلىقنى تېخىمۇ بەك سۆيۈشىمىز كېرەك. بۇندىن كېيىن ھەرگىزمۇ قانچە كۈن ئۆتسە شۇنچە كۈن ئۆتتى دېمەستىن، ئۆزىمىز ۋە باشقىلار ئۈچۈن، جەمئىيەت ئۈچۈن مۇقىم بىر نىشان، مەقسەت، پىلان، ھەرىكەت ئارقىلىق تېخىمۇ كۆپ، ساۋاب ئىشلارنى قىلىشىمىز زۆرۈر. ھەرگىزمۇ باشقىلار قانداق بولسا مەنمۇ شۇنداق بولاي، دېمەسلىكىمىز. ئۆز-ئۆزىمىزدىن، ئەتراپىمىزدىكى كىچىك ئىشلاردىن باشلاپ باشقىلارغا كۆيۈنۈشنى، ئۆزلۈكسىز يېڭىلىق يارىتىپ، ئۆگىنىپ ھەر جەھەتتىن ئىلگىرلەشنى ئۆمۈرلۈك ئادىتىمىزگە ئايلاندۇرىشىمىز كېرەك.

ئەلۋەتتە، ياشاشنىڭ ھەربىر باسقۇچلىرىدىكى بىزنىڭ ھاياتقا بەرگەن تەبىرىمىز ئوخشىمايدۇ. لېكىن، شۇنىسى ئېنىقكى، بىر ئاساسى قاراش ئاساسىدا نۇرغۇن قوشۇمچە تەبىرلەر پەيدا بولىدۇ، ئۆزگىرىپ تەرەققىي قىلدۇرىدۇ. مۇھىتمۇ ئادەم ئىددىيىسىگە تەسىر كۆرسىتىپ، ئادەمنىڭ ياشاشنىڭ قىممىتى ۋە ئەھمىيىتى توغرىسىدىكى قارىشىنى ئۆزگەرتىپ تۇرىدۇ. ھەممىدىن مۇھىمى بىزدە ئەڭ ئاساسلىق، يەنى مېھىر-مۇھەببەت بىلەن ھۆرمەت ئاساسىدىكى قاراش بولغاندىلا، قالغان سىرتقى ئامىل جىق ئۆزگەرسىمۇ، ئادەمنىڭ ئادىمىيلىك قىممىتى ۋە ھايات مەنىسى سەلبى تەرەپكە ئۆزگەرمەستىن ئۆزلۈكسىز ئىجابى تەرەپكە ئۆزگىرىپ، تەرەققىي قىلىپ تۇرىدۇ. ئادەم ئۆزگىرىدۇ، ھەرىمىنۇت، ھەر سائەت ئۆزگىرىپ تۇرىدۇ، لېكىن ئادەمنىڭ ئادىمىيلىك قىممىتى ئۆزلۈكسىز ئېشىشى كېرەككى، ھەرگىزمۇ سىرتقى غىدىقلىنىشلار تۈپەيلى بارغانسېرى قىممىتى چۈشۈپ كەتمەسلىكى كېرەك.

ھاياتىڭ مەنىسى ھاياتلىقتىكى ئۆزلۈكسىز ئۆگىنىش، باشقىلارغا مېھىر-مۇھەببەت بېرىش ھەم باشقىلارنىڭ مېھىر-مۇھەببىتىگە ئېرىشىش، يېڭىلىق يارىتىش ۋە ھەرقانداق بېسىم، قىيىنچىلىق، ئوڭۇشسىزلىق، ئازاب ئىچىدىمۇ يەنىلا قارىغايىدەك مەزمۇت تۇرۇپ، ئۆزىڭىزنىڭ ھەقىقىي قىياپىتىنى تېپىۋېلىشتا ئىپادىلىنىدۇ. ھازىرقى ۋاقىتىڭىز، كۈنىڭىز سىز ئىجابى، ئەھمىيەتلىك ئىشلارنى قىلىشىڭىزمۇ ئۆتىدۇ، سەلبى تەسىرگە ئىگە ئۆز-ئۆزىڭىزگە، باشقىلارغا ھېچقانداق ئەمەلىي ئەھمىيىتى بولمايدىغان ئىشلار بىلەن ئۆتكۈزۈشىڭىزمۇ، ئۆتىدۇ شۇ بىر كۈنىڭىز. شۇڭلاشقا ھازىرقى ھاياتلىقىمىزدىكى ھەربىر مىنۇتىمىزنى، ئىنتايىن ئەھمىيەتلىك ئىشلارغا سەرپ قىلىشىمىز كېرەك. مەسلەن، يېڭى-يېڭى شەيئەلەر، ھادىسلەر توغرىلىق ئۆگىنىشىمىز، ئويلىنىپ تەپەككۈر

قىلىشىمىز. باشقىلارغا تېخىمۇ كۆپ مېھىر-مۇھەببەت ئاتا قىلىشىمىز ھەم باشقىلارنىڭ مېھىر-مۇھەببىتىنى قوبۇل قىلىپ، خۇشاللىقتىن تەڭ بەھىرلىنىشىمىز، ھەرقانچە ئېغىر كۈنلەر كەلسىمۇ، ئاكتىپ، ئۈمىدۋار، خۇشال خوراملىق روھى كەيپىياتنى ساقلاپ، شۇ ئىشلارنى ياخشى تەرەپكە بۇراشنىڭ ئامالنى قىلىشىمىز، ھەرگىزمۇ ئۆزۈمە پىش، ئاغزىمغا چۈش، دەپ ئولتۇرماسلىقىمىز، تېخىمۇ يېڭى ئىشلارنى، ھادىسىلەرنى سىناپ بېقىشقا تەۋەككۈل قىلىشىمىز، يېڭىلىق يارىتىش ئارقىلىق تۇرمۇشىمىزغا يېڭىچە مەنە، خۇشاللىق، رازىمەنلىك ئاتا قىلىشىمىز كېرەك. چۈنكى بىر ئادەم ئاچچىقنى يەڭسلا باتۇر ئەمەس، بەلكى ھەرخىل ئازاب، ئوڭۇشسىزلىق، چۈشكۈنلۈك ئۈستىدىن غالىب كەلسە، ھەرخىل ئېرىشكەنلىرى بىلەن ئۆز قىممىتىنى باھالىماستىن، بەلكى باشقىلارغا قىلىپ بەرگەن، قىلىپ بەرگەن ھەم قىلىپ بېرەلەيدىغان ئىشلىرى ئارقىلىق ئۆز قىممىتىنى باھالىسا ئاندىن ھەقىقىي باتۇر بولىدۇ، ھەقىقىي مۇۋاپىقىيەتكە ئېرىشكەن بولىدۇ.

ئويلىنىڭ:

بىرىنچى، سىزنىڭ بۇرۇنقى كىشىلىك ھاياتقا بەرگەن تەبىرىڭىز بىلەن بۇ لېكسىيىدىن ئۆگىنىپ، ھىس قىلغانلىرىڭىز ئارىسىدا قانداق ئوخشاشلىقلار، قانداق ئوخشاشماسلىقلار بار؟
ئىككىنچى، مۇبادا باشقىلار نادانلىقتىن سىزگە زەربە بەرگەن بولسا، سىز ئۇ ھالدا قانداق قىلىسىز؟ سىزمۇ جاھاننىڭ رەپتارىغا قاراپ ئىش كۆرمەكچى بولامسىز ياكى جاھاننى بىر كىشىلىك خۇشپۇراق گۈلگە تولدۇرۇشنى ئويلايسىز؟
ئۈچىنچى، سىزنىڭ ھازىرقى ھاياتقا بەرگەن تەبىرىڭىز قانداق؟

ھەقىقىي ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيىدە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلىي ئىشلىگەندىن
كېيىن كېيىنكى لېكسىيىگە
ئۆتۈڭ!

ئۈچىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

نشاننى بېكىتىش ۋە ئەمەلگە ئاشۇرۇش

مۇۋاپىقىيەت بىزچە بولغاندا ئۆزىمىزنىڭ كۆڭلىمىزدىكى نشاننى ئىشقا ئاشۇرۇش بولغان بولسا، ئۇ ھالدا مۇۋاپىقىيەت ئۈچۈن چوقۇم ئۆزىمىز ئالدىن بېكىتكەن، كۆڭلىمىزدە ئويلىغان ھەرخىل نشانلار بولۇشى زۆرۈر. نشاننىڭ بولۇش-بولماسلىقى ھەم ئۇنىڭ قانداق بېكىتىلىشى بىزنىڭ ئۆمۈرلۈك مۇۋاپىقىيىتىمىزنى، ئۆمۈرلۈك ھاياتىمىزنىڭ قانداقلىقىنى، ھاياتلىق قىممەت دەرىجىمىزنى بەلگىلەيدۇ. نشان شۇنىڭ ئۈچۈن ئىنتايىن مۇھىمكى، ئۇ كاللىمىزدىكى ئىددىيىنى تۇرمۇشىمىزدىكى ھەربىر ھەرىكەتنى، مەلۇم بىر ئىشقا يىتەكلەيدۇ، توغرىلايدۇ، ھەرىكىتىمىز تەڭشەپ تۇرىدۇ. شۇڭلاشقا ئەمەلىيەتكە ئۇيغۇن كەلگەن نشان تۇرغۇزۇش، باشقىلارغا، جەمئىيەتكە، ھاياتىمىزغا پايدىلىق نشانلارنى تۇرغۇزۇش ھەم ئۇنى ئەمەلىي ئىجرا قىلىپ، ئىشقا ئاشۇرۇش ئىنتايىن مۇھىم. شۇندىلا ئۆمۈرلۈك ھاياتىمىز ھەرخىل كۆڭۈللۈك جەريان ۋە نەتىجىلەرگە تولىدۇ. نشاننى ئىشقا ئاشۇرۇشنىڭ ئۆزى كىشىنى ئىنتايىن ھاياجانغا سالدىغان كۆڭۈللۈك ئىش بولۇپلا قالماستىن، بەلكى ئۇنى ئىجرا قىلىش جەريان ئەمەلىيىتىمۇ كىشىگە ئىنتايىن ھوزۇر ۋە خۇشاللىق ئاتا قىلىدىغان ئىش بولۇشى كېرەك. بىر ئادەمدە ئۆمۈرلۈك نشان، مەقسەد، قىسقا مۇددەتلىك نشان، مەقسەد بولۇشى كېرەك. بولمىسا ئادەم بىر ئۆمۈر ياشاپ تۇرۇپمۇ شۇ ئادەمنىڭ ياشىغىنىنىڭ تۈزۈك ئەھمىيىتى، رولى، قىممىتى بولمايدۇ. نشاننى يوق ئادەم خۇددى دېڭىزدا نشانسىز، نەگە بېرىپ نەدە توختىشىنى بىلمىگەن قولۇققا ئوخشاش بولۇپ ئۇ ئادەمنىڭ ياشىشى خۇددى ئاشۇ نشانسىز قولۇقنىڭ بىپايان دېڭىزدا لەيلەپ يۈرگىنىگە ئوخشاش ئەھمىيەتسىز، نەتىجىسىز بولىدۇ. بىر ئادەمدە ئۆمۈرلۈك نشان ۋە شۇنىڭغا ماس بولغان قىسقا مۇددەتلىك نشان بولغانىكەن، شۇ ئادەمنىڭ ئۆمۈرلۈك ھەرىكىتى شۇ نشاننى بويلاپ ئەمەلىيلەشىدۇ. دېمەك، نشان ھەرىكىتىمىزنى تەڭشەپ تۇرغۇچى، بىزگە ئېنىق يولنى بېكىتىپ بەرگۈچى ماياتىنىڭدۇر. ئەلۋەتتە، جىسىملارنىڭ ھەرىكىتىمۇ گەرچە ھەرقاچان مۇقىم بىر نشاننى مەركەز قىلىپ تۈز سىزىق بويىچە بولمىسىمۇ، لېكىن شۇ جىسىمنىڭ ھەرىكىتىگە مۇقىم نشان بېكىتىلگەچكە، شۇ جىسىم شۇ نشاننى مەركەز قىلىپ، ئۆزىنىڭ ھەرىكىتىنى ھەرچەھەتتىن توغرىلاپ، تەڭشەپ تۇرىدۇ. خۇددى شۇنىڭدەك، ئادەم ھەرىكىتىمۇ شۇ ئادەمنىڭ نشانىنى مەركەز قىلىپ، ئۆزۈلۈكسىز تەڭشىلىپ، توغرىلىنىپ تۇرىدۇ. نشاننىڭ قانداقلىقى ئادەمنىڭ قانداقلىقىنى بەلگىلەيدۇ. نشاننىڭ ئۇلۇغ ياكى ئادەتتىكىچە بولۇشى شۇ ئادەمنىڭ قىممىتىنىڭ ئۇلۇغ ياكى ئادەتتىكىچىلىكىنى بەلگىلەيدۇ. «جاھاندا قىلىش-قالالماسلىق مەۋجۇت ئەمەس، پەقەت ئويلىيالماسلىققا مەۋجۇت.» نشان بولسا، ھەرىكەت بولىدۇ، ھەرىكەت بولسا نەتىجە بولىدۇ. مۇبادا سىزدە ھېچقانداق نشان بولمىسا ئۇنىڭغا ماس ھەرىكەتمۇ، نەتىجىمۇ بولمايدۇ.

ئەلۋەتتە، ئالدىنقى لېكسىيىلەردە بىز مۇۋاپىقىيەت توغرىلىق تەپسىلىي تۇنۇشقا ئىگە بولدۇق، ھەمدە ياشاشنىڭ ئەھمىيىتى توغرىلىق ئۆزىمىزدە توغرا بولغان چۈشەنچە شەكىللەندى. دېمەك مۇۋاپىقىيەتنىڭ ئىپادىسى ھەرچەھەتتىن بولغانىكەن، شۇنىڭغا ماس بولغان نشاننىڭ ئىپادىسىمۇ ھەرخىل بولىدۇ. مەسلەن، كەسىپ، ئىقتىساد، كىشىلىك مۇناسىۋەت، ئائىلە مۇناسىۋىتى، ئۆگىنىش، سالامەتلىك، روھى كەيپىيات... قاتارلىق ھەربىر ساھەدەمۇ ئۆزىمىزگە خاس نشان، مەقسەد بولۇشى كېرەك.

خوش، نشاننىڭ مۇھىملىقى ۋە قايسى جەھەتلەردىن نشان بولۇشى ھەممىمىزگە ئايان بولدى. ئۇنداقتا قانداق نشانلارنى بېكىتىش، ۋە ئۇلارنى قانداق ئەمەلگە ئاشۇرۇش كېرەك؟

بېكىتكەن نشانىمىز چوقۇم ئۆزىمىز تۇرمۇشىمىزدا ئەمەلىي يەتكەن، باشقىلار يېتىپ ئۈلگۈرگەن، شۇنداقلا بىزنىڭ بۇ يەتكەن نشانىمىز باشقىلارنىڭ ئىززەت-ھۆرمىتى، مەنپەئىتى بۇزغۇنچىلىققا ئۇچراتمىغان شۇنداقلا ئۆزىمىزگە، باشقىلارغا، خەلققە، جەمئىيەتكە پايدىلىق بولغان بولۇشى كېرەك. ھەرگىزمۇ ئۆزىمىزنىڭ يەتكەن

نشانىمىز بەدىلىگە باشقىلارنى زىيانغا ئۇچرىتىدىغان ئىشنى قىلماسلىقىمىز، ئۆز مەقسىدىمىزگە يېتىش ئۈچۈن باشقىلارغا روھى، جىسمانى، ئىقتىسادى جەھەتتىن، بېسىم، ئازاب ئېلىپ كەلمەسلىكىمىز كېرەك. بىزنىڭ بۇ نشانىمىز ئۆزىمىزگىمۇ، باشقىلارغىمۇ بەخت، ئىشەنچ، ئۈمىد، مېھىر-مۇھەببەت ئېلىپ كېلىدىغان نشان بولۇشى زۆرۈر، شۇنداق بولغاندىلا ئاندىن ھەقىقىي ھاياتنىڭ مەنىسى چىقىدۇ ھەم مۇۋاپىقىيەتنىڭ ئەھمىيىتى بولىدۇ. بېكىتكەن نشانلىرىمىز چوقۇم بۆلۈپ ئىجرا قىلغىلى بولىدىغان، ئەمەلىي تەكشۈرگىلى بولىدىغان بولۇشى كېرەك. ئۆمۈرلۈك، قىسقا مۇددەتلىك نشان بېكىتىۋېلىشىڭلار ئۈچۈن تۆۋەندىكى سۇئاللارغا تەپسىلىي جاۋاب بېرىڭلار ھەم جاۋابىنى كۈندىلىك خاتىرەڭلەرگە يېزىۋېلىڭلار:

ئۆمۈرلۈك نشان توغرىسىدا

بىرىنچى، سىزنىڭ قايسى جەھەتتە زور ئالاھىدىلىكىڭىز، قىزىقىشىڭىز بار؟ قايسى جەھەتلەردە سىز ئۆزىڭىزنى تېخىمۇ بەك يېتىلدۈرۈشنى، تەرەققى قىلىشنى خالايسىز؟

بۇ سۇئال سىزنىڭ ئۆز-ئۆزىڭىزگە توغرا دىئاگنوز قويغۇزىدىغان سۇئال بولۇپ، سىزنىڭ ئالاھىدىلىكىڭىز، قىزىقىشىڭىزنىڭ قانداقلىقىنى، ئۆزىڭىزنىڭ بۇندىن كېيىنكى ئۈمىد، ئارزۇيىڭىزنىڭ، تەرەققىيات يۆنىلىشىڭىزنىڭ قانداقلىقىنى بەلگىلەيدۇ. بۇ سۇئالغا نىسبەتەن ئۆز-ئۆزىڭىزگە خۇددى 3-شەخس ئورنىدا تۇرۇپ باھا بېرىڭ. يەنى ئۆزىڭىزنىڭ ھەرقايسى جەھەتلەردىكى، مەيلى چوڭ مەيلى كىچىك بولسۇن ھەربىر ئالاھىدىلىك، قىزىقىشىڭىز، ئۆزىڭىز خۇشاللىق ھىس قىلىدىغان ئىشنى يېزىپ چىقىڭ، شۇنداقلا ئۆز-ئۆزىڭىز تەرەققى قىلىشىم، تېخىمۇ بەك يېتىلىشىم كېرەك، دەپ قارىغان ھەربىر نۇقتىنى ئەستايىدىل ئويلىنىپ يېزىپ چىقىڭ.

ئىككىنچى، سىزنىڭ شۇ قىزىقىشىڭىز، ئالاھىدىلىكىڭىز تېخىمۇ تەرەققى قىلىپ، ھېچقانداق سىرتقى ئامىلنىڭ پاسسىپ تەسىرىسىز (مەسلەن، ھەرخىل بېسىم، كۆڭۈلسىزلىك، قىيىنچىلىقلارنى ئويلاشمىغان ئەھۋالدا) زورىيىپ بۇندىن كېيىنكى سىزنىڭ بىر ئۆمۈر شۇغۇللىنىدىغان كەسپىڭىز ياكى ئۆزىڭىز بىر ئۆمۈر يەتمەكچى بولغان نشانىڭىز، قىلماقچى بولغان ئىشىڭىزغا ئايلىنىپ قالغاندا، ئۇ ھالدا سىز مۇشۇ ئۆمۈرىڭىزدە زادى قايسى ئىش بىلەن، قايسى كەسپ بىلەن بىر ئۆمۈر شۇغۇللىنىپ ئۆزىڭىزگە، باشقىلارغا بەخت، جەمئىيەتكە تېخىمۇ كۆپ تۆھپە قوشۇشنى خالايسىز؟

بۇ سۇئالنى ئەستايىدىل ئويلىنىپ بېقىڭ، مۇبادا ھېچقانداق سىرتقى مۇھىتنىڭ بېسىمى بولمىسا، سىز قايسى كەسپنى ئۆزىڭىزگە ئۆمۈرلۈك كەسپ قىلىپ تاللىشىڭىز مۇمكىن ھەم ئۆزىڭىزگە بىر ئۆمۈر قىلماقچى بولغان، يەتمەكچى بولغان نشان قىلىشىڭىز مۇمكىن.

ئۈچىنچى، سىز مۇشۇ بىر ۋەپەقەت بىرلا قېتىم كېلىدىغان ھاياتتا قانداق ئىشلارنى قىلماقچى، قانداقراق ئادەم بولماقچى، قانداقراق نشانلارغا يەتمەكچى؟

بۇ سىزنىڭ ئۆمۈرلۈك نشانلىرىڭىز بولۇپ، سىزنىڭ ھازىردىن باشلاپ بۇندىن كېيىنكى بىر ئۆمۈرىڭىزنى پىلانلىشىڭىزدۇر.

تۆتىنچى، شۇ يەتمەكچى بولغان كەلگۈسى نشانلىرىڭىز بىلەن ھازىر ئوتتۇرىسىدىكى يىل ئارىلىقىنى بېكىتىڭ ھەمدە بۇندىن كېيىنكى 20 يىل ئىچىدە يەتمەكچى بولغان نشاننى، بۇندىن كېيىنكى 10 يىل ئىچىدە، بۇندىن كېيىنكى 5 يىل ئىچىدە يەتمەكچى بولغان نشاننى، بۇندىن كېيىنكى 2 يىل، 1 يىل ئىچىدە يەتمەكچى بولغان نشاننى، قىلماقچى بولغان ئىشلارنى پىلانلاڭ ھەم بېكىتىۋېلىڭ.

بۇنداق قىلىش سىزنىڭ ئاشۇ ئۆمۈرلۈك نشانلىرىڭىزغا ئەمەلىي ۋاقىت چەكلىمىسى بېكىتكەنلىك بولۇپ، سىزنىڭ كۆڭلىڭىزدە ئېنىق بىر سان تۇرغۇزىدۇ ھەم سىزدە ئەمەلىي ھەرىكەت كۈچى پەيدا قىلدۇرىدۇ.

بەشىنچى، شۇ 1 يىل ئىچىدە يەتمەكچى بولغان نشاننى، قىلماقچى بولغان ئىشلار، ھەربىر پەسىل، ھەربىر ئاي، ھەربىر ھەپتە، ھەربىر كۈنگە بۆلۈپ، پارچىلاڭ.

مۇبادا شۇ نشانغا يېتىش ئۈچۈن شۇ نشاننى ھەربىر كۈنگە، ھەپتىگە، ئايغا، پەسىلگە بۆلۈپ ئورۇنلاشتۇرۇڭ. بۇنداق قىلىشىڭىز سىز شۇ بىر كۈنلۈك نشاننى ئىشقا ئاشۇرغان، ئاشۇرمىغىنىڭىزغا ئاساسەنلا مۇۋاپىقىيەتنىڭىزگە باھا بېرەلەيسىز. ھەربىر بۆلەككە بۆلۈنگەن نشانلارنى كۈندىلىك خاتىرىڭىز ھەم يانچۇق دەپتىرىڭىزگە تەپسىلىي يېزىڭ.

ئالتىنچى، شۇ ھەربىر كۈندىكى نشاننى بولسا، سىز ھېچقانداق سىرتقى پاسسىپ تەسىرلەرنىڭ

دەخلى-تەرۇزىسىز ۋاقتلاردا ئىجرا قىلىپ بولۇڭ. يەنى شۇ نىشاننى ئىجرا قىلىدىغانغا كونكرېت ۋاقت جەكلىمىسى قويۇڭ.

شۇ كۈنى قىلىدىغان ئىشنى شۇ كۈنى قىلىۋېتىڭ. يەنى، سىزدە شۇ كۈنى يېتەرلىك ۋاقت بولغاندىن كېيىن، سىزگە بۇندىن كېيىنكى ھاياتىڭىزدا ئەڭ مۇھىم بولغان شۇ كىچىك، كۈندىلىك نىشاننى ئورۇنلۇپ تىپ ئاندىن باشقا ئىشقا يۆتكىلىڭ.

يەتتىنچى، شۇ نىشانىڭىزغا يېتەلەيدىغان ئۇسۇل، جەريان، باسقۇچ، نىشانلارنى كۈندە شۇ نىشاننىڭ ئەمەلىي ئىجرا بولۇش ئەھۋالىغا ئاساسەن، تەكشۈپ، تۈزىتىپ تۇرۇڭ.

چۈنكى نىشانمۇ ئادەمنىڭ بىلىش دائىرىسىنىڭ چوڭقۇرلىشىشىغا ئەگىشىپ، ئۆزگىرىپ تۇرىدۇ، ھەم شۇ نىشاننى ئىشقا ئاشۇرۇش جەريانىدا ھەرخىل پاسسىپ ئامىللارنىڭ تەسىرىگە ئۇچراپمۇ تۇرىدۇ، ھەم بەزىبىر ئۇسۇللار ئەمەلىيەتتە دېگەندەك ئۈنۈمى بولماسلىقى مۇمكىن. بۇنداق چاغدا شۇ نىشاننى، ئۇسۇلنى ئۆزلۈكسىز تەكشۈپ، توغرىلاپ تۈزىشىمىزغا توغرا كىلىدۇ. شۇڭلاشقا شۇ بىر كۈنلۈك، ھەپتىلىك، ئايلىق نىشاننى بېكىتكەنمىز، دېمەك شۇ بىر كۈن قىلىدىغان ئىشلار، شۇ ھەپتىدە يېتىدىغان نىشان، شۇ ئايدا يەتمەكچى بولغان نىشان ھەم قىلماقچى بولغان ئىشلار سىزنىڭ ئاللىقاچان كۈندىلىك خاتىرىڭىزدە چىرايلىق ئورۇن ئېلىپ بولغان بۇلۇدۇ. بۇ چاغدا سىزنىڭ شۇ كۈندىلىك ھەرىكىتىڭىز، ۋاقت ئورۇنلاشتۇرۇشىڭىز چوقۇم شۇ كۈندە سىز يەتمەكچى بولغان شۇ كىچىك، ئاددى ئەمما ئىنتايىن ئۇلۇغ بولغان نىشاننى ئىشقا ئاشۇرۇشنى ئاساس قىلىشى كېرەك.

ئۆمۈرلۈك ئۇلۇغ نىشان بىلەن قىسقا مۇددەتلىك، قوللىنىشچان نىشان ئۆز-ئارا گىرەلىشىپ كىتىش كېرەك. ھەرگىزمۇ قىسقا مۇددەتلىك نىشان بىلەن ئۇزۇن مۇددەتلىك نىشان بىر-بىرىگە زىت، زىددىيەتلىك بولۇپ قالماستىكى، شۇ بېكىتكەن نىشانىمىز، قىلماقچى بولغان ئىشىمىز بىزگە تېخىمۇ بەك شاد-خوراملىق ئېلىپ كېلىشى، باشقىلارغا، جەمئىيەتكە تېخىمۇ بەك مېھىر-مۇھەببەت، شاد-خوراملىق ئېلىپ كېلىشى كېرەك. ھەرگىزمۇ ئۇ ئۆمۈرلۈك نىشان بىزنىڭ ئازابلىنىشىمىز، چىشىمىزنى چىشلەپ چىدىشىمىزنى ئاساس قىلماستىكى كېرەك. چۈنكى بۇنداق قىلغاننىڭ ھېچقانداق ئەمەلىي ئۈنۈمى، ئەمەلىي قىممىتى، رولى بولمايدۇ. ھەم بۇنداق نىشان ئەمەلگە ئاشۇرغىلى بولمايدىغان نىشان بولۇشىنىڭ ئۈستىگە، سىزگە تېخىمۇ روھى، جىسمانى، ئىقتىسادى جەھەتتىن يۈك بولۇپ، سىزنى تېخىمۇ بەك چۈشكۈنلەشتۈرۈپتۇ. دېمەك، شۇ ئۇلۇغۇر، ئۆمۈرلۈك نىشان بولۇشىمۇ مۇھىم، شۇنىڭدەك شۇلارنى ئەمەلىي ئىجرا قىلغىلى بولىدىغان قىسقا مۇددەتلىك، يىللىق، پەسىللىك، ئايلىق، ھەپتىلىك، كۈندىلىك نىشانلارغا بۆلۈشمۇ ئىنتايىن مۇھىم. مۇبادا سىز ئۆمۈرلۈك نىشان بېكىتىپ، لېكىن ئۇلارنى قىسقا مۇددەتلىك نىشانغا بۆلۈپ ئىجرا قىلىشىڭىز، بەزىبىر ئۇ ئۆمۈرلۈك نىشانىڭىز قۇرۇق خىيالىڭىزغا ئايلىنىپ قېلىشتىن ساقلىنىشىڭىزمۇ تەس بۇلىشى مۇمكىن، باشقا ئىش ئەمەس. ئۆمۈرلۈك نىشان پەقەتلا ئۇ سىزنىڭ بىر ئۆمۈردە يەتمەكچى بولغان، قىلماقچى بولغان ئىشىڭىزلا خالاس. تاكى شۇ نىشان ئىشقا ئاشمىغۇچە، ئۇ پەقەت قۇرۇق خام-خىيال سۈپىدە تۇرىدۇ. جىق كىشىلەردە ئۆمۈرلۈك نىشان بولسىمۇ، شۇنى ئەمەلىي ئىجرا قىلىدىغان كونكرېت كۈنگە، ھەپتىگە، ئايغا، پەسىلگە، يىلغا بۆلۈنگەن نىشان بۆلۈنگەن قىسقا مۇددەتلىك نىشان بولمىغاچقا، ياكى بېكىتكەن قىسقا مۇددەتلىك نىشانى بىلەن ئۇزۇن مۇددەتلىك نىشاننى ئوتتۇرىسىدا ئايرىلماس باغلىنىش بولمىغاچقا، ئۇلارنىڭ كۈنى يەنىلا نىشانىڭىز ئادەتتىكىچە ئۆتۈپ، كۈندە نىمە قىلىشىنى بىلەلمىگەن ھالدىكى، بىراق كۆڭلىدە ئۇلۇغۇر پىلانى بار بولمىسىمۇ باشقىلارنىڭ نەزىرىدىكى ئاغزىدا شەھەر ئالدىدىغان، خىيالىپەرەس كىشىلەردىن بولۇپ قالىدۇ. ئۆمۈرلۈك نىشان بىلەن قىسقا مۇددەتلىك نىشان بىر-بىرىگە زىچ مۇناسىۋەتلىك بولۇشى، چەمبەرچاس باغلىنىپ كېتىشى كېرەك. مانداقچە ئېيتقاندا سىزنىڭ يەتمەكچى بولغان ئۆمۈرلۈك نىشانىڭىز قانچە گۈزەل، قانچە ئۇلۇغۇر بولسا، ئەڭ ياخشىسى سىزنىڭ شۇ نىشان بويىچە بۆلگەن كۈندىلىك نىشانىڭىزمۇ شۇنچە گۈزەل، شۇنچە ئۇلۇغۇر، سىز قىلالايدىغان بولۇشىڭىز كېرەك. گەرچە كۈندىلىك ئىشلار ئاددىدەك تۇرسىمۇ، مۇشۇنداق ئاددىيلىقلار كۆپىيىپ، يىغىلىپ ئادەتتىكى كىشىلەر قىلالمىغان، ھەيرەتتە قالىدىغان نەتىجىلىك ئۇلۇغ ئىشلارغا ئايلىنىدۇ.

قىسقا مۇددەتلىك نىشان توغرىسىدا

ئۆمۈرلۈك نىشان بولغانىكەن، شۇنىڭغا ماس قىسقا مەزگىل ئىچىدە يېتىدىغان نىشانمۇ بېكىتىلىشى

زۆرۈر. ئەلۋەتتە، قىسقا مۇددەتلىك نىشان بىزنىڭ شۇ ئۇلۇغۋار نىشاننىڭ شۇ قىسقا مەزگىل ئىچىدىكى بۆلىكىنى ئۆز ئىچىگە ئېلىش بىلەن بىرگە، شۇ ۋاقىتتا بىز ئۇچرىغان نۇرغۇنلىغان كونكرېت مەسىللەرنى ھەل قىلىشنى، كونكرېت ئىشلارنىمۇ ئۆز ئىچىگە ئالغان بولىدۇ. يەنى قىسقا نىشاننىڭ ئىچىدە بىز دەماللىق يولۇققان، قىلماقچى بولغان يەتمەكچى بولغان نىشانمۇ، ھەم شۇ ئۆمۈرلۈك نىشاننىڭ شۇ قىسقا مەزگىللىك بۆلۈنگەن قىسمىمۇ بولۇشى كېرەك. قىسقا مۇددەتلىك نىشانمۇ بىزنىڭ شۇ قىسقا مۇددەت ئىچىدە مۇۋاپىقىيەت قازانغان-قازىنالمىغانلىقىمىز ئىپادىلەپ بىرلەيدۇ.

قىسقا مۇددەتلىك نىشاننى بېكىتىش ھەم ئەمەلگە ئاشۇرۇش ئۈچۈن:

بىرىنچى، سىز ئۆمۈرلۈك نىشانىڭىزغا ئاساسەن، بۇندىن كېيىنكى بىر ئاي ئىچىدە شۇ ئۆمۈرلۈك نىشانىڭىز بويىچە قىلماقچى بولغان ئىشىڭىز، يەتمەكچى بولغان نىشانىڭىزنى بىلىۋېلىڭ.

بۇنى ئابايلاپ ئېيتىپ ئۆتكەندىم. ئۆمۈرلۈك نىشان بۇندىن كېيىنكى بىر ئاي ئىچىدە يەتمەكچى بولغان نىشانغا بۆلۈنۈشى كېرەك.

ئىككىنچى، بۇندىن كېيىنكى بىر ئاي ئىچىدە سىز ھەرقايسى جەھەتلەردە يولۇققان ئەمەلىي ئەھۋالغا ئاساسەن، ئېنىق بىر نىشان بېكىتىڭ.

سىزنىڭ ئۇ نىشانىڭىز سىزنىڭ شۇ بىر ئاي ئىچىدە يولۇققان ھەم ھەل قىلمىسا بولمايدىغان ئىشلىرىڭىز بولۇپ، شۇ ئىشلارنىمۇ كونكرېت ھەپتە، كۈنگە بۆلۈپ ئورۇنلاشتۇرۇپ ئاساسى نىشانىڭىزغا ماسلاشتۇرۇڭ.

ئۈچىنچى، ھەر بىر كۈنى قىلىدىغان ئىشلىرىڭىزنى، يەتمەكچى بولغان نىشانىڭىزنى، بولسا شۇ كۈندىكى ۋاقىتقا بۆلۈپ ئورۇنلاشتۇرۇڭ.

شۇنداق قىلغاندا ھەر بىر كۈنىڭىز ئېنىق بىر نىشان ئىچىڭىزدە، پىلانىڭىزدا بولغاچقا سىز شۇ كۈنى ھەرھالدا ئەھمىيەتلىك، نىشانلىق، نەتىجىلىك ئۆتكۈزۈلەيسىز. ھەم قايسىنى بالدۇر قىلارڭىزنى بىلەلمەي تىگىرقاپ قالمايسىز.

تۆتىنچى، ھەر كۈنى قىلماقچى بولغان ئىشىڭىزنى، يەتمەكچى بولغان نىشانىڭىزنى بولسا كىچىك بىر پارچە قەغەزگە يېزىپ، يانچۇقىڭىزغا سېلىۋېلىڭ.

بۇنداق قىلغاندا شۇ نىشانىڭىز چوقۇم ھەر ۋاقىت ئىشىڭىزدە تۇرىدۇ ھەم سىزنى ئۆزلۈكسىز ھەرىكەتلەندۈرۈپ تۇرىدۇ. مۇبادا سىز شۇ كۈنى ئۆزىڭىز پىلانلىغان، نىشانلىغان ئىشنى قىلىۋالالىسىڭىز كۆڭلىڭىز ئىنتايىن زور شادلىققا چۆمدۇ. دېمەك شۇ كۈنلۈك كىچىك مۇۋاپىقىيەتتىڭىز بۇندىن كېيىنلىك زور، ئۆمۈرلۈك مۇۋاپىقىيەتتىڭىزنىڭ ئاساسى بولۇپ قالىدۇ، ئەگەر شۇ كۈنلۈك قىلىدىغان ئىشقا، يەتمەكچى بولغان نىشانغا سەل قارىشىڭىز بۇندىن كېيىنكى ئۆمۈرلۈك مۇۋاپىقىيەتكە سەل قارىشىڭىز بولۇپ قالىدۇ. ھەر بىر كۈنلۈك، سائەتلىك ئىشنى پۈتتۈرۈشكە، شۇ كۈنلۈك، سائەتلىك نىشانغا يېتىشكە ھەرگىز سەل قارماڭ. تاكى شۇ كۈنى شۇ كۈنلۈك پىلانلىغان ئىشنى قىلىپ بولمىغۇچە، شۇ كۈنلۈك نىشانىڭىزغا يېتىپ بولمىغۇچە ھەرگىز بولدى قىلماڭ.

بەشىنچى، ھەر كۈنى ئۇخلايدىغان ۋاقىتتا، ياكى ئۆزىڭىز سەل زېرىكىش ھىس قىلغان ۋاقىتىڭىزدا، بۇندىن ئىلگىرىكى مۇۋاپىقىيەت قازانغان چېغىڭىزدىكى سىمايىڭىزنى بىر قۇر تەسەۋۋۇر قىلىپ. شۇ ۋاقىتتىكى ھەم شۇ نىشانغا يېتىش جەريانىدىكى خۇشاللىقىڭىزنى يەنىمۇ بىر ئەسلىپ چىقىڭ. شۇنىڭ بىلەن بىرگە ئۆزىڭىز مۇبادا شۇ كۈنى شۇ نىشانغا يەتمەيسىڭىز، شۇ ئىشنى قىلمىغان چېغىڭىزدىكى ئۆزىڭىزنىڭ ئەتراپىڭىزدا پەيدا بولىدىغان سەلبىي تەسىرنى، كۆڭۈلىسىزلىك، ئازابلىرى ئويلاپ بېقىڭ.

بۇنداق قىلىش سىزنى شۇ كۈندىكى ۋە بۇندىن كېيىنكى ۋاقىتلاردىكى ھەرخىل ئىچ-سىقىلىش، زېرىكىشتىن خالاس قىلدۇرىدۇ. مۇشۇنداق قىلغاندىلا ئاندىن شۇ كۈنلۈك نىشاننى ئىشقا ئاشۇرغىلى بولىدۇ، مۇشۇنداق ھەر بىر كۈنلۈك نىشان ئىشقا ئېشىش ئارقىلىق، شۇ ئايلىق، شۇ يىللىق، ئۆمۈرلۈك نىشاننى ئىشقا ئاشۇرغىلى بولىدۇ.

ئالتىنچى، ھەر كۈنى ئۇخلاشنىڭ ئالدىدا، ئەتىڭىنى ئورنىدىن تۇرغىنىڭىزدا ئەتىلىك، ۋە شۇ كۈنلۈك يەتمەكچى بولغان نىشانىڭىزنى، قىلماقچى بولغان ئىشىڭىزنى بىر قۇر ئەسلىپ چىقىڭ، ياكى شۇ نىشانىڭىزنى كارىۋېتىڭىزنىڭ بېشىغا چاپلىغان بولسىڭىز، شۇ كارىۋات بېشىدىكى نىشاننى قايتا بىر قېتىم ئوقۇپ، كۆز يۇگۈرتۈپ چىقىڭ.

ئەتىلىك ۋە شۇ كۈنلۈك نىشاننى بىلىۋېلىش ھەم ئۇلارنى كۆپ كۆرىدىغان جايغا ئورۇنلاشتۇرۇپ، چاپلاش ئىنتايىن مۇھىم. بۇنداق قىلغاندا سىزنىڭ شۇ كۈندىكى قىلىدىغان ئىشىڭىزغا نىسبەتەن سىزدە سەگەكلىك نىشان، مەقسەد، ئىشەنچ تۇرغۇزىدۇ.

يەتتىنچى، ھەر قېتىم كۆڭلىڭىز يېرىم بولغاندا، نىمە قىلارنىڭنى بىلمەي گاگراپ قالغاندا، ئىچىڭىز سىقىلغاندا ياكى ھورۇنۇش قالايمى دەپكەندە، شۇ كۈندىلىك نىشان، بۇندىن كېيىنكى ئۇزاق مەزگىللىك، ئۆمۈرلۈك نىشانلارنى قىلىدىغان ئىشلارنى قايتا بىر قېتىم يېزىپ چىقىڭ.

بۇنداق قىلىش سىزدە مۇئەييەن ياشاش قارىشى، مەقسىدى پەيدا قىلىپ، سىزنى شۇ خىل ناچار كەيپىيات، ھالەتتىن تېزىدىن قۇتۇلدۇرۇپ، نىشانىڭىزنى ئەمەلگە ئاشۇرىشىڭىزغا زور يارىدەم ھەيدەكچىلىك ئىشنى قىلىدۇ.

سەككىزىنچى، شۇ قىسقا مۇددەتلىك نىشانىڭىز، مەلۇم بىر جەھەتتىنلا ئەمەس، بەلكى كۆپ جەھەتتىكى نىشان بولۇشى كېرەك.

يەنى، سىز مەلۇم ئۆگىنىش جەھەتتىنلا، خىزمەت جەھەتتىنلا نىشان بېكىتمەستىن، بەلكى باشقا ساھەدىكى نۇرغۇن ئىشلار توغرىلىقمۇ ئېنىق نىشان بېكىتىشىڭىز ئىنتايىن زۆرۈر. يەنى كىشىلىك مۇناسىۋەت، كەيپىياتنى تەكشۈش، ئىقتىساد، ئۆگىنىش، ئارام ئېلىش ... قاتارلىق. بۇ نىشانلار سىز ئۆزىڭىز قىلماقچى بولغان ھەرقانداق ئىشلار توغرىسىدا بولسا بولىدۇ. ھەرگىزمۇ ئۆگىنىش جەھەتتىنلا نىشان بېكىتمەي، ئىقتىساد، ئۆرلەپ ئوقۇش، كىشىلىك مۇناسىۋەت، ئائىلە مۇناسىۋىتى... قاتارلىق سىز يولۇققان كۆپ جەھەتلەردە نىشان بېكىتىشىڭىز كېرەك.

توققۇزىنچى، شۇ نىشانىڭىز چوقۇم ئەمەلىي يەتكىلى بولىدىغان، ئەمەلىي ئۆلچىگىلى بولىدىغان قىلىپ ئېنىق بېكىتىلىشى زۆرۈر.

يەنى بۇندىن كېيىن ياخشىلانماق دەيمەن، ئوبدانراق خىزمەت تاپسامكەن دەيمەن، ياخشىراق نومۇر ئالسامكەن، دەيمەن، دەيدىغان تۇتۇق قاراشلارنى نىشان قىلىۋالماسلىق كېرەك. بەلكى سىزنىڭ بېكىتكەن نىشانىڭىز چوقۇم ئەمەلىي ئىجرا قىلى بولىدىغان ھەم يەتكىلى بولىدىغان، ئېنىق نىشان بولۇشى، ھەرگىزمۇ تۇتۇق، ئۇققىلى بولمايدىغان مۇجەمل سۆزلەر بىلەن ئىپادىلەنمەسلىكى كېرەك. ھەر بىر نىشانىڭىز چوقۇم ئىنتايىن تەپسىلى، ئېنىق، ئوچۇق بولۇشى كېرەك. مەسلەن، سىز ئىمتىھاندا يۇقىرى نومۇر ئېلىشىنى نىشانلىدىڭىز، ئۇنداقتا سىز بۇ ئىمتىھاندا قانچە نومۇر ئالماقچى بۇ چوقۇم ئېنىق بولۇشى كېرەك. پۇل تاپماقچى بولىدىڭىز، ئۇنداقتا زادى قانچىلىك ساندا پۇل تاپماقچى، بۇمۇ ئېنىق بولۇشى كېرەك. خىزمەت تاپماقچى، زادى قانداقراق شارائىت، قانداقراق تەلەپتىكى خىزمەت تاپماقچى بۇمۇ ئېنىق بېكىتىلىشى كېرەك.

ئونىنچى، شۇ نىشاننى ئىجرا قىلمۇغچە ھەرگىز بوشاشماڭ، قەتئىي داۋاملاشتۇرۇڭ.

سىز شۇ كۈنى ئۆزىڭىزگە ھەر جەھەتتىن بېكىتكەن نىشانلارنى ئىجرا قىلىدىڭىز، دەيلى. سىز دەل مۇشۇنداق ھەركۈنلۈك ئاز-ئازدىن ئىلگىرىلەش ئارقىلىق، بۇخىل ئىلگىرىلەش بارغانسېرى كۆپىيىپ كېيىنچە زور مۇۋاپىقىيەتكە ئاساس بولىدۇ. شۇڭلاشقا ھەممە جەھەتتىن ئۆزىڭىزگە ماس نىشان بېكىتىش ھەم بۇنداق نىشان بىلەن ياشاشنى بىر ئۆمۈر، تاكى تىنىق توختىغىچە داۋاملاشتۇرۇش كېرەك. بۇنداق بولغاندا ئادەم بارغانسېرى مۇكەممەللىككە يۈزلىنىدۇ، تېخىمۇ بەك پىشىدۇ، ھاياتتىن تېخىمۇ نۇرغۇن مەنلەرنى چىقىرىدۇ، ھاياتى نۇرغۇنلىغان خۇشاللىقلارغا، ھاياجانغا، ئەھمىيەتكە، قىممەتكە تولىدۇ. شۇڭلاشقا ئۆزۈڭىز ئىلگىرىلەش، ئۆزۈڭىز نىشان بېكىتىش ھەم ئۇنى ئەمەلگە ئاشۇرۇش كېرەك. ئەلۋەتتە نىشاننى ئىشقا ئاشۇرۇشلا خۇشاللىقلارلىق ئىش بولماستىن، بەلكى شۇ نىشاننى ئىشقا ئاشۇرۇش جەريانىمۇ ئوخشاشلا خۇشاللىقلارلىق، كۆڭۈل ئازادلىك ئېلىپ كېلىدىغان ئىش بولۇشى كېرەك.

ئويلىنىڭ:

بىرىنچى، ئۇزۇن مۇددەتلىك نىشان بىلەن قىسقا مۇددەتلىك نىشان توغرىسىدىكى بۇرۇنقى قارىشىڭىز بىلەن ھازىرقى قارىشىڭىز ئارىسىدا قانداق ئوخشاشلىق، ئوخشاماسلىق بار؟

ئىككىنچى، ئۆزىڭىزنىڭ ئۇزۇن مۇددەتلىك ۋە قىسقا مۇددەتلىك نىشانىڭىزنى بېكىتىشىڭىزمۇ؟ بېكىتكەن

بولسىڭىز ئۇ نېمە؟ قىسقا مۇددەتلىك نىشانچۇ؟ شۇ قىسقا مۇددەتلىك نىشاننى ئىشقا ئاشۇرىدىغان پىلانلارنى تۈزدىڭىزمۇ؟

ئۈچىنچى، شۇ نىشاننى ئىشقا ئاشۇرۇش جەريانى بىلەن نەتىجىسى، سىزگە قانداق خۇشاللىقلارنى ئېلىپ كېلىدۇ؟ سىزنىڭچە ھېچقانداق نىشاننى يوق تۇرمۇش سىزگە قانداق ئازاب ئېلىپ كېلىدۇ؟ تۆتىنچى، سىز بۈگۈنكى نىشانىڭىزنى ئىشقا ئاشۇرىدىڭىزمۇ-يوق؟

(قوشۇمچە، يۇقارىقىلارنىڭ جاۋابىنى كۈندىلىك خاتىرە ھەم يانچۇق دەپتىرىڭىزگە ئالدىنقى لېكسىيەلەرگە ئوخشاشلا ئىنتايىن تەپسىلىي، ئېنىق يېزىڭ.)

ھەقىقىي ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيەدە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلىي ئىشلىگەندىن
كېيىن كېيىنكى لېكسىيەگە
ئۆتۈڭ!

تۆتىنجى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

پىلان تۈزۈش ۋە ئىجرا قىلىش

ھەركۈنى نەتىجىلىك ياشايمەن دەيدىكەنمىز، چوقۇم شۇكۈندە ئۆزىمىز بېكىتكەن، ئەھمىيەتكە، قىزغىنلىققا تولغا نىشان بولۇشى زۆرۈر. شۇنداقلا بۇخىل ھەربىر كۈن، ئاي، يىللاردا بېكىتكەن نىشانغا ئاساسەن تەپسىلى، ئەمەلى ئىجرا قىلىنىشچانلىقى كۈچلۈك، پىلان تۈزۈش ئىنتايىن مۇھىمدۇر. نىشان بېكىتىپ، تۈزۈك پىلان بولمىسا يەنە بولمايدۇ. پىلان چوقۇم ھەم نىشاننى ئەكس ئەتتۈرۈشى، ھەم ئەمەلى ئىجرا قىلىنىشچانلىقى كۈچلۈك بولۇشى، ئادەم مىجەز-خاراكتېرىگە ماس كېلىشى زۆرۈر. پىلان ئاساسلىق يازما شەكىل، جەدىۋەل شەكىلدە تۈزۈلسە بولىدۇ. پىلان بېكىتكەن نىشان، كىتىدىغان ئۇسۇل، پۈتىدىغان ۋاقىتنى، كونكرېت قەدەم-ياسقۇنچىلارنى ئۆز ئىچىگە ئالدىغان بولۇپ، بىزدە ياخشى پىلان بولسا، نىشانغا يېتىشىمىز ھېچقانچە تەسكە توختىمايدۇ. كۆپچىلىكنىڭ پايدىلىنىشىغا تۆۋەندىكىلەرنى ئوتتۇرىغا قويىمەن.

نەتىجە خاراكتېرىدىكى نىشانغا ماس پىلان

نەتىجە خاراكتېرىدىكى نىشان، دېگەندە بۇلار بىز بۇندىن بۇرۇن دائىم مۇقىم سان-سېفىرلار، ئىمتىھانلار، گۇۋاھنامىلار بىلەن ئۆلچەيدىغان ئەمەلىي نىشانلار بولۇپ، بۇلاردا ئەمەلىي كۆرگىلى، تۇتقىلى بولىدىغان نەتىجە بولىدۇ. شۇڭلاشقا بۇخىل نىشاننى ئىشقا ئاشۇرۇشنى مەقسەت قىلىپ تۈزۈلگەن پىلاننىڭ ئەڭ ئاخىرقى نەتىجىسى چوقۇم ئەمەلىي نەتىجە بىلەن ئاخىرلىشىشى كېرەك. تۆۋەندىكىلىرى دەل بۇخىل نەتىجە خاراكتېرىدىكى نىشاننى ئىشقا ئاشۇرۇشنى مەقسەت قىلىپ پىلان تۈزۈشتىكى قاراشلىرىم.

بىرىنچى، ئۆمۈرلۈك نىشانىڭىز، بۇندىن كېيىنكى 20، 10، 5، 3، 2، 1 يىل ئىچىدە يەتمەكچى بولغان چوڭ نىشانلىرىڭىزنى ئايرىم-ئايرىم بېزىڭ.

يەنى، يۇقارىقى ھەربىر كۆرسەتكەن يىل چەكلىمىسىگە ماس كەلتۈرۈپ، قىلىدىغان ئىشلىرىڭىزنى، يەتمەكچى بولغان نىشانىڭىزنى ئايرىم-ئايرىم بېكىتىڭ.

| ۋاقىت | ھەر جەھەتتىكى يەتمەكچى بولغان نىشان، قىلماقچى بولغان ئىش |
|--------|--|
| 1 يىل | |
| 2 يىل | |
| 3 يىل | |
| 5 يىل | |
| 10 يىل | |
| 20 يىل | |

ئىككىنچى، بۇندىن كېيىنكى بىر يىل ئىچىدە قىلماقچى بولغان ئومۇمىي ئىش ھەم ئۇنىڭغا كىتىدىغان ئومۇمىي ۋاقىت. (قوشۇمچە، مەكتەپتىكى مۇنتىزىم ئۆگىنىش، قىلىدىغان خىزمەت، ئارام ئالدىغان ۋاقىت، قىلماقچى بولغان ئىش ۋە ئۇنىڭغا كىتىدىغان ۋاقىت... قاتارلىقلار، ھەربىر ئىشقا بىردىن-بىردىن نومۇر تۇرغۇزۇپ كىتىدىغان ۋاقىتنى ھىسابلاڭ).

| قىلىدىغان ئىشلار تەرتىپى | كىتىدىغان ئومۇمىي ۋاقىت (سائەت بويىچە) |
|--------------------------|--|
| | |

| | | |
|------------------------|-------------------------|--------|
| جەمئىي تۈرلۈك چوڭ ئىش. | كىتىدىغان ئومۇمىي ۋاقىت | سائەت. |
|------------------------|-------------------------|--------|

ئۈچىنچى، شۇ ئومۇمىي ئىشنى ۋە ئۇنىڭغا كىتىدىغان ۋاقىتنى ھەر ئايغا بۆلۈڭ. (ھەر ئايدا قىلىدىغان ئىشقا نومۇر تۇرغۇزۇپ كىتىدىغان ۋاقىتنى ھىسابلاڭ.)

| ئاي | قىلىدىغان ئىشلار، يېتىدىغان نىشانلار | كىتىدىغان ۋاقىت |
|---------|--------------------------------------|-----------------|
| 1- ئاي | | |
| 2- ئاي | | |
| 3- ئاي | | |
| 4- ئاي | | |
| 5- ئاي | | |
| 6- ئاي | | |
| 7- ئاي | | |
| 8- ئاي | | |
| 9- ئاي | | |
| 10- ئاي | | |
| 11- ئاي | | |
| 12- ئاي | | |

تۆتىنچى، بۇندىن كېيىنكى بىر ئاي ئىچىدە قىلىدىغان ئومۇمىي ئىش، يېتىدىغان نىشان، كىتىدىغان ۋاقىت ۋە بار ۋاقىتقا ئاساسەن، شۇنى ھەركۈنگە بۆلۈڭ. (ھەركۈندە قىلىدىغان ئىشقا نومۇر تۇرغۇزۇپ ۋاقىت ھىسابلاڭ، ئۇنىڭدىن باشقا يۇقىرى نىشانغا بىۋاسىتە مۇناسىۋەتسىز، لېكىن سىز قىلىشىڭىز زۆرۈر بولغان ئىشلارنىمۇ يېزىڭ، مەسلەن، ھېيت-بايرام، پائالىيەت... دېگەندەك كۈنلەرنىمۇ ئەسكەرتىڭ.)

| چىسلا | كۈن | قىلىدىغان ئىشلار | كىتىدىغان ۋاقىت |
|-------|-----|------------------|-----------------|
| 1 | | | |
| 2 | | | |
| 3 | | | |
| 4 | | | |
| 5 | | | |
| 6 | | | |
| 7 | | | |
| 8 | | | |
| 9 | | | |
| 10 | | | |
| 11 | | | |
| 12 | | | |
| 13 | | | |
| 14 | | | |
| 15 | | | |
| 16 | | | |

| | | | |
|--|--|--|----|
| | | | 17 |
| | | | 18 |
| | | | 19 |
| | | | 20 |
| | | | 21 |
| | | | 22 |
| | | | 23 |
| | | | 24 |
| | | | 25 |
| | | | 26 |
| | | | 27 |
| | | | 28 |
| | | | 29 |
| | | | 30 |
| | | | 31 |

بەشىنچى، ھەركۈندىكى قىلىدىغان ئىشنى ۋاقىتقا بۆلۈڭ. (ھەركۈندىكى ئىشقا نومۇر تۇرغۇزۇپ ۋاقىت ھىسابلاڭ.)

| بۈگۈن قىلىدىغان ئىشلار | كىتىدىغان ئۇسۇل-باسقۇچلار | كىتىدىغان ۋاقىت | پۈتتۈرىدىغان ۋاقىت (دىن غىچە) |
|------------------------|---------------------------|-----------------|-------------------------------|
| | | | |

ئالتىنچى، شۇ كۈنلۈك پىلاننى چوقۇم ئىجرا قىلىڭ. پىلان تۈزۈشمۇ مۇھىم ئىجرا قىلىش ئۇنىڭدىن مۇھىم. تۈزگەنكەنسز چوقۇم ئىجرا قىلىڭ. ھېچكىممۇ ئىجرا قىلماي مۇۋاپىقىيەت قازانغان ئەمەس. سىز چوقۇم قىلالايسىز. يەتتىنچى، تەكشۈرۈپ خۇلاسەلەڭ. (ھەربىر ئىشقا رەت تۇرغۇزۇڭ.)

| بۈگۈن قىلغان ئىشىڭىز | قىلالمىغان ئىشىڭىز |
|------------------------------------|-------------------------------|
| | |
| قىلالاشتىكى سەۋەب | قىلالماستىكى سەۋەب |
| بۈگۈن ھىس قىلغانلىرىڭىز | |
| ساقلاش، تەرەققى قىلدۇرۇش كېرەكلىكى | ئۆزگەرتىش، ساقلىنىش كېرەكلىكى |
| | |

سەككىزىنچى، پىلانلىرىڭىزنى يانچۇق دەپتىرىڭىزگە، كۈندىلىك خاتىرىڭىزگە يېزىڭ. پىلان جەدۋەللىرىنى كارىۋات بېشىغا، ئۆزىڭىز دائىم پائالىيەت قىلىدىغان جايغا ئورۇنلاشتۇرۇڭ. توققۇزىنچى، باشقىلارنىڭ ئورۇنىسىز دەخلى قىلىشىدىن ساقلىنىش ئۈچۈن، ئىلاج بار مۇھىم پائالىيەت ئورنىڭىزدا ئۆزىڭىز يالغۇز بۇلۇڭ. بەزىلىرىدىن ئەتراپىڭىزدىكىلەرنى خەۋەرلەندۈرۈڭ. ئونىنچى، ئارام ئېلىش ۋاقتىڭىزنىمۇ پىلانغا كىرگۈزۈڭ، خىزمەت، ئۆگىنىشكە مۇۋاپىق ماسلاشتۇرۇڭ.

ئون بىرىنچى، شۇ پىلانلارنى ئىجرا قىلىۋىغىچە، نىشانغا يەتمىگۈچە ھەرگىز بولدى قىلماڭ.

جەريان خاراكتېرىدىكى نىشانغا ماس پىلان

جەريان خاراكتېرىدىكى نىشان دېگىنىمىزدە ئالدىنقى لېكسىيەدە مۇۋاپىقىيەتنىڭ ھەر جەھەتتىن ئىكەنلىكىنى ئوتتۇرىغا قويۇپ ئۆتكىنىمدەك، نىشانمۇ دەل شۇ ھەر جەھەتتىكى مۇۋاپىقىيەتنى قولغا كەلتۈرۈش ئۈچۈن نىشانلانغان ھىس-سىزىمدۇر. شۇڭلاشقا نىشانمۇ ھەر جەھەتتىن بولىدۇ، بەزىلىرىنى ئەمەلىي سان-سىفىرلار بىلەن، ئەمەلىي نەتىجە بىلەن، ئىمتىھان، گۇۋاھنامە ... قاتارلىقلار بىلەن ئۆلچىگىلى بولسا، بەزىلىرىنى ئۇنداق ئەمەلىي ئۆلچەم بىلەن ئۆلچىگىلى بولمايدۇ، ئۇلار پەقەت ئادەم ياشىشىدىكى بىر جەرياندىن ئىبارەت خالاس. شۇڭلاشقا بۇخىل جەريان خاراكتېرىدىكى مۇۋاپىقىيەتنى كۆزلىگەن نىشان ۋە ئۇنى ئىشقا ئاشۇرۇشنى كاپالەتكە ئىگە قىلىدىغان پىلان بولۇشىمۇ زۆرۈر. بىز بۇرۇن دائىملا نەتىجە خاراكتېرلىك مۇۋاپىقىيەتنى، نىشاننى ئاساس قىلىپ شۇنىڭغا ماس پىلان تۈزگەن بولساق، بۇندىن كېيىن جەريان خاراكتېرىدىكى مۇۋاپىقىيەت، نىشاننىمۇ ئويلىشىمىز ۋە شۇنىڭغا ماس پىلان تۈزۈشىمىز كېرەك.

بىرىنچى، بۇندىن كېيىنكى ھاياتىڭىزدا يىتىلدۈرمەكچى بولغان خاراكتېرىنى، ئۆزىڭىزدە دائىم ساقلىماقچى بولغان كەيپىياتنى، ئۆتكۈزمەكچى بولغان تۇرمۇشنىڭ ھىسسىي، روھى جەھەتتىكى تەلەپلىرىڭىزنى، ئويىڭىزنى يېزىپ چىقىڭ. شۇخىل تەلەپنى، ئوي-نىشانلىرىڭىزنى ئىشقا ئاشۇرۇش ئامالى، قەدەم-باسقۇچلىرىنى يېزىپ چىقىڭ.

مەسلەن، ئۆزىڭىزدە جۇشقۇن، تېتىك، ئەركىن-ئازادە، خۇشال-خورام... كەيپىياتنى يىتىلدۈرمەكچى بولسىڭىز ھەم بۇخىل كەيپىيات، روھنى دائىم ساقلىماقچى بولسىڭىز، مۇشۇخىل جەريان خاراكتېرىدىكى تەلەپلىرىڭىزنى، ئوي-نىشانلىرىڭىزنى شۇنىڭدەك مۇشۇنداق كەيپىيات، روھتا، قىياپەتتە ياشاش ئۈچۈن كىتىدىغان ئاماللارنى، قەدەم-باسقۇچلارنىمۇ يېزىپ چىقىڭ. قانچە تەپسىلىي، جىق، ئېنىق بولسا شۇنچە ياخشى. بولسا ھەربىرگە نومۇر تۇرغۇزۇپ يېزىپ چىقىڭ.

| No | نىشانلىغان خاراكتېر، ھىس-تۇيغۇ، جەريانى مۇۋاپىقىيەت | كىتىدىغان ئامال | كونكرېت قەدەم-باسقۇچلار | ئورۇندايدىغان ۋاقىت |
|----|---|-----------------|-------------------------|---------------------|
| | | | | |

مەسلەن:

| No | نىشان | كىتىدىغان ئامال | كونكرېت قەدەم-باسقۇچلار | ۋاقىت |
|----|-----------|---|---|---|
| 1 | ساغلاملىق | ساغلاملىققا دائىر كىتاب، ماتېرىياللارنى ئوقۇش، ھەركۈنى مەلۇم ۋاقىت چىقىرىپ تەنھەرىكەت پائالىيىتى بىلەن شۇغۇللىنىش؛ ساغلاملىققا دائىر بىلىملەرنى ئىگىلەش؛ مەجەز-خاراكتېرىمنى يېڭىلاش؛ كەيپىياتىمنى ياخشىلاش... | 1. كىتابخانغا بېرىپ، دانە ساغلاملىققا دائىر كىتاب سېتىۋالماق. 2. ساغلاملىققا دائىر گېزىت-ژۇرناللارغا يېزىلىمەن. 3. تىۋىپقا كۆرىنىپ تۇرىمەن. 4. ھەركۈنى سائەت دىن گىچە؛ 5. ئاينىڭ -كۈنى؛ | 1. - ئاينىڭ - كۈنى؛ 2. - ئاينىڭ - كۈنى؛ 3. ھەر ئاينىڭ - كۈنى؛ 4. ھەركۈنى سائەت دىن گىچە؛ 5. - ئاينىڭ -كۈنى؛ |

| | | | | |
|--|--|--|------------------|------------|
| <p>1. - ئاينىڭ - كۈنى شۇنىڭغا دائىر كىتاب ئوقۇيمەن. 2. ھەركۈنى سائەت دە يۇمۇر ئوقۇيمەن. 3. دەم ئېلىش ۋاقتىدا يېڭى دوستلار بىلەن تۇنىشمەن، ئۇلار بىلەن پاراڭلىشىمەن.</p> | <p>1. كەيپىياتنى تەڭشەشكە دائىر كىتاب ئوقۇش. 2. كۈندە يۇمۇر ئوقۇش. 3. خۇشال ئۆتىدىغان كىشىلەر بىلەن دوستلىشىش...</p> | <p>كەيپىياتنى تەڭشەشكە دائىر بىلىم ئۆگىنىش؛ قىزىقارلىق ئىشلار، يۇمۇرلار بىلەن كۆپ ئۇچرىشىش؛ تۇرمۇشنى، خىزمەتنى يەڭگىللەشتۈرۈش...</p> | <p>خۇشاللىق</p> | <p>2</p> |
| <p>1. ھەركۈنى سائەت دە؛ 2. ھەركۈنى سائەت دە، ئىشقا كىرىشىشتىن بۇرۇن؛ 3. زېرىكىش ھىس قىلىشقا باشلىغاندا؛ 4. ئۈمىدسىزلەنگەندە، ھەپتىنىڭ -كۈنى دوستى بىلەن ئالاقىلىشىش.</p> | <p>1. نىشانىمنى بىر قۇر ئەسكە ئالمەن. 2. «مەن چوقۇم قىلالايمەن!» دېيىش. 3. ئۆز-ئۆزىگە ئىچ-ئىچىدىن قايىل بولۇش، بۇندىن كېيىنكى نىشانىمنى ئىشقا ئاشۇرغان سىماسىنى كۆز ئالدىغا كەلتۈرۈش. 4. جۇشقۇن كىشىلەر بىلەن دوستلىشىش؛</p> | <p>تۇرمۇشتىن، ھاياتتىن دائىم ئىلھام ئېلىپ تۇرۇش؛ ئۆزىنى چۈشكۈنلەشتۈرىدىغان ئىش، ئادەملەر بىلەن ئاز ئۇچرىشىش...</p> | <p>جۇشقۇنلۇق</p> | <p>3</p> |
| <p>...</p> | <p>...</p> | <p>...</p> | <p>...</p> | <p>...</p> |

2. ھەركۈنى كۈندىلىك خاتىرىڭىزگە تۆۋەندىكىنى يېزىڭ:

| | | |
|------------------|--------|---|
| ياخشىلاش تەدبىرى | سەۋەبى | بۈگۈنكى روھى كەيپىيات ياكى جەريانى مۇۋاپىقىيەت |
| | | |

3. يۇقارىقى ئادەتلەرنى داۋاملاشتۇرۇڭ، قەتئىي بوشاشماڭ.

كۈنسىرى پىشىپ-يىتىلىڭ.

ئويلىنىڭ:

بىرىنچى، بۈگۈنكى لېكسىيىدىن نېمىلەرنى بىلىۋالدىڭىز؟ نېمىلەرنى
ھىس قىلدىڭىز؟
ئىككىنچى، سىزنىڭ پىلان تۈزۈش توغرىسىدا يەنە قانداق ئۆزگىچە
قاراش-پىكىرلىرىڭىز بار؟

ھەقىقىي ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلىي ئىشلىگەندىن
كېيىن كېيىنكى لېكسىيەگە
ئۆتۈڭ!

بەشىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ۋاقىتنى يۇقىرى ئۈنۈمدە باشقۇرۇش

ھايات بىزگە غايەت زور نىئەت. ھالبۇكى شۇ ھايات نۇرغۇنلىغان ئۇششاق، كۈنكەپت ۋاقىتلاردىن تەركىب تاپقان. بىزنىڭ ھازىرقى ۋاقىتقا بولغان پوزىتسىيىمىز، بىزنىڭ ھاياتقا بولغان پوزىتسىيىمىزدۇر. ۋاقىتقا بولغان مەسئۇلىيەتچانلىق، ھاياتقا بولغان مەسئۇلىيەتچانلىق. ھاياتنى مۇۋاپىقىيەتلىك، ئۇتۇقلۇق، ئەھمىيەتلىك ئۆتكۈزۈش، دەل شۇ ھاياتنى تۈزگەن نۇرغۇنلىغان ئۇششاق ۋاقىتلارنى مۇۋاپىقىيەتلىك، ئۇتۇقلۇق، ئەھمىيەتلىك، خۇشاللىقلارلىق ئۆتكۈزۈشكە باغلىق. ھاياتنى قانچىلىك قەدىرلىگەن بولساق، ۋاقىتنىمۇ شۇنچىلىك قەدىرلىشىمىز زۆرۈر. ۋاقىتنى باشقۇرۇش، ھاياتنى باشقۇرغانلىق. ھايات بىلەن ۋاقىت ھەرگىزمۇ بىر-بىرىگە مۇناسىۋەتسىز، ئابستراكت ئۇقۇم ئەمەس، بەلكى بىر-بىرىگە ئىنتايىن زىچ مۇناسىۋەتلىك، باغلىنىشچان ئۇقۇملاردۇر. بىر ئادەمنىڭ ۋاقىتى ئادەتتە قانداق ئۆتىدىغان بولسا، شۇ ئادەمنىڭ ھاياتى ۋە قىممىتىمۇ شۇنچىلىك بولىدۇ. دېمەك، بىزنىڭ كۆز ئالدىمىزدىكى ئادەتتىكىچە بىلىنىدىغان نۇرغۇنلىغان ۋاقىت ئەمەلىيەتتە ھاياتنىڭ كىچىك كارتىنىسىدۇر. ۋاقىتنى باشقۇرغانلىق، ھاياتنى باشقۇرغانلىق، ئۆزىنى باشقۇرغانلىق. شۇڭلاشقا ۋاقىتقا ھەرگىز سەل قارىماسلىق كېرەك. ئادەمنىڭ ياراتقان 90% قىممىتى، شۇ ئادەمنىڭ 20% ۋاقىتى ئىچىدە يارىتىلىدۇ. ۋاقىت باشقۇرۇش دەل شۇ ئەڭ ئۈنۈملۈك 20% ۋاقىتنى قانداق ئورۇنلاشتۇرۇشتا.

ھاياتنىڭ ئۈنۈمى، قىممىتىنى ئاشۇرۇش ئۈچۈن، كۈندىلىك ۋاقىتىمىزنىڭ ئۈنۈمى ۋە قىممىتىمىز ماس ئۆستۈرۈشىمىز لازىم. ئادەتتىكى كىشىلەر بىلەن مۇۋاپىقىيەتچىلەرنىڭ پەرقى شۇكى، ئۇلارنىڭ ۋاقىتقا بولغان كۆز-قارىشى ۋە ئورۇنلاشتۇرۇشى ئوخشىمايدۇ. ئۇلارنىڭ ھەر كۈنلۈك 24 سائەتتىن پايدىلىنىشى ئوخشىمايدۇ. جاھاندىكى نۇرغۇنلىغان كىشىلەرنىڭ بىر ئورتاقلىقى، تەڭلىكى شۇكى، ئۇلارغا بېرىلگەن 24 سائەت ئۆپمۇ-ئوخشاش، بايغىمۇ، كەمبەغەلغىمۇ، مۇۋاپىقىيەتچىگىمۇ، مەغلۇبىيەتچىگىمۇ، سەردارلارغىمۇ، ئادەتتىكى كىشىلەرگىمۇ ئۆپمۇ-ئوخشاش. ئۇنداقتا نېمە ئۈچۈن ئۇلارنىڭ ياراتقان قىممىتى ئوخشىمايدۇ؟ سەۋەبى شۇكى ئۇلارنىڭ شۇ 24 سائەتكە بولغان باشقۇرۇشى ئوخشىمايدۇ. ئۇلارنىڭ ئوخشاش 24 سائەت ئىچىدە قىلىدىغان ئىشنىڭ ئۈنۈمى، يارىتىدىغان قىممىتى ئوخشىمايدۇ. بىر ئادەم شۇ 24 سائەتتىن قانچىلىك يۇقىرى ئۈنۈمدە پايدىلىنالىسا، شۇ ئادەمنىڭ شۇ كۈنلۈك ھاياتى شۇنچىلىك يۇقىرى ئۈنۈمدە، قىممەتتە ئۆتىدۇ. شۇڭلاشقا ۋاقىتنى يۇقىرى ئۈنۈمدە باشقۇرۇشنىڭ ئىپتىدائىي بىلىۋېلىشىمۇ ئىنتايىن مۇھىمدۇر. ھەر بىر كۈندە ياكى قىممەت يارىتىش كېرەك، ياكى كېيىن تېخىمۇ جىق قىممەت يارىتىش، ئۈنۈم قازىنىش ئۈچۈن ھەرخىل شەكىلدە مەبلەغ سېلىش كېرەك. يەنى، ھەر جەھەتتىن پىشىپ يېتىلىشكە مەبلەغ سېلىش كېرەك. مەسلەن، كەسىپ، ئىقتىساد، ئائىلە، كىشىلىك مۇناسىۋەت، مېھرى-مۇھەببەت، خۇشاللىق، ساغلاملىق... قاتارلىقلارغا مەبلەغ سېلىش كېرەك. شۇنداق بولغاندا 24 سائەت ئەھمىيەتلىك كەڭ ئۆتكەن بولىدۇ. ئەپسۇس، جىق ئادەملەر تۈزۈك قىممەت يارىتالمايدۇ، ياراتمايدۇ ۋە ياكى كەلگۈسىگە قانداق مەبلەغ سېلىشىنى ئۇقمايدۇ. ئەمەلىيەتتە ھازىرقى ھەر بىر ئۈنۈملۈك ئىش-ھەرىكىتىمىز، ئۆگەنگىنىمىز بۇندىن كېيىنكى مۇۋاپىقىيەتتىمىز ئۈچۈن سېلىنغان مەبلەغ ھېسابلىنىدۇ. دېمەك بۈگۈنكى 24 سائەتتىن پايدىلىنىپ ئەتىگە مەبلەغ سالساق، ئەتە بۈگۈنكىگە قارىغاندا تېخىمۇ جىق قىممەت يارىتالايدىغان گەپ. بۈگۈنكى 24 سائەتتىن يۇقىرى ئۈنۈمدە، يۇقىرى سۈپەتتە پايدىلانسا ئەتىسى ھەسسىلەپ قىممەت يارىتالايدىغان گەپ. ھەر كۈنلۈك ۋاقىتنى ئۆزىمىزنىڭ بۇرۇنقى ئۇنۋېرسال بېكىتكەن نىشانلىرىمىز، ئۇنى ئەمەلگە ئاشۇرۇش ئۈچۈن تۈزۈلگەن پىلانلىرىمىزنى ئىجرا قىلىشقا سەرپ قىلساق ئاندىن شۇ كۈنلۈك ۋاقىتتىن ئۈنۈملۈك پايدىلانغان بولىمىز.

ئۇنداقتا 24 سائەتتىن قانداق قىلىپ يۇقىرى ئۈنۈمدە، يۇقىرى سۈپەتتە پايدىلانغىلى بولىدۇ؟ مەن تۆۋەندە ۋاقىتتىن ئۈنۈملۈك پايدىلىنىش توغرىسىدىكى قاراشلىرىمنى ئوتتۇرىغا قويىمەن.

بىرىنچى، ۋاقىتتىن ئۈنۈملۈك پايدىلىنىش ئۈچۈن چوقۇم ۋاقىتنى ھەرقاچان توغرا كۆرسىتىپ تۇرىدىغان قول سائىتى ياكى ۋاقىت كۆرسەتكۈچ بولۇشى كېرەك.

كۆپىنچە كىشىلەر سائەتنىڭ مۇھىملىقىنى دېگەندەك تۇنۇپ يېتەلمەيدۇ. ياكى تۇنۇپ يەتسىمۇ، ئۇلار بۇرۇنقى ئادەتلەنگەن تەپەككۈرنىڭ قارىشى بويىچە ۋاقىتنى كۈن بويىچە، سائەت بويىچە ھېسابلاشقا كۆنۈپ قالغان. بۇنداق كىشىلەرنىڭ ئەلۋەتتە شۇ ۋاقىتتىن، كۈندىن ئۈنۈملۈك پايدىلىنىش سەۋىيىسىمۇ، يارىتىدىغان ئەمەلىي قىممىتىمۇ نىسبەتەن تۆۋەن بولىدۇ. شۇڭلاشقا قول سائىتىگە ھەرگىز سەل قارىماسلىق كېرەك.

ئىككىنچى، مۇۋاپىقىيەتلىك ياشاش ئۈچۈن، نىشان ۋە پىلان تەپسىلىي بولۇش كېرەك. بولۇپمۇ، كۈنلۈك، ھەپتىلىك، ئايلىق پىلان تەپسىلىي بولۇش كېرەك.

پىلان توغرىسىدا ئالدىنقى لېكسىيىدە تەپسىلىي توختالدىم. بۇيەدە ئارتۇقچە كۆرسەتمەيمەن. پىلاندا چوقۇم شۇ نىشانغا ماس ئىش-ھەرىكەت، قەدەم-باسقۇچلار، كىتىدىغان ۋاقىت، ئورۇنلىنىدىغان ۋاقىت ئەسكەرتىلىشى كېرەك.

ئۈچىنچى، ھەر كۈنلۈك ۋاقىت جەدۋىلى تۈزۈك.

بۇ بىر جەھەتتىن شۇ كۈنلۈك پىلان جەدۋىلىگە ئوخشاپ قالىدۇ. بۇنى تۈزگەندە ۋاقىت جەدۋىلىنى كۈنلۈك پىلان جەدۋىلى بىلەن بىرگە قىلمۇتەسىڭىز تېخى ياخشى.

مەسلەن:

| - يىلى - ئاينىڭ - كۈنلىك (ۋاقىت جەدۋىلى) | | ئىش خاراكتېرى | ئىش |
|--|------------------------|------------------------------|-----|
| ئورۇندايدىغان | كىتىدىغان ۋاقىت(منۇ ت) | | |
| ۋاقىت) -دىن | (-گىچە) | | |
| | | جىددى، مۇھىم ئىش | |
| | | مۇھىم، جىددى بولمىغان ئىش | |
| | | جىددى، مۇھىم بولمىغان ئىش | |
| | | جىددىمۇ، مۇھىممۇ ئەمەس ئىش | |
| | | باشقىلارغا ھاۋالە قىلىدىغىنى | |

بۇنىڭ ئىچىدە:

(1) جىددى، مۇھىم ئىشلار: تۇرمۇشىڭىزدىكى ئەڭ جىددى ھەم بەك مۇھىم ئىشلار بولۇپ، زادى قىلمىسىڭىز بولمايدىغان، سىزنىڭ تۇرمۇشىڭىزغا، ھاياتىڭىزغا زور تەسىر كۆرسىتىدىغان ئىشلاردۇر. شۇ كۈننىڭ ئۆزى، شۇ ۋاقىتنىڭ ئۆزىدە قىلمىسا پەقەت بولمايدىغان ئىش. ئادەتتە بۇنداق ئىشلار جىق ۋاقىت ئېگەللىمەيدۇ، ھاياتىمىزغا بولغان تەسىرى چوڭ بولىدۇ، شۇ بەلگىلەنگەن ۋاقىت ئىچىدە پۈتمەسە بولمايدۇ. بۇ ئىشلار ئۆزىمىز قىلمىساق زادى بولمايدىغان، باشقىلارغا ھاۋالە قىلغىلى بولمايدىغان، سىز قىلالايدىغان، باشقىلار قىلالايدىغان ئىشلاردۇر. بۇنداق ئىشلار ئادەتتە كۆپچىلىكىمىزگە ئاياندۇر. بۇ تۈردىكى ئىشلارنىڭ سانى، ۋە ئۇنى قىلىشقا كېتىدىغان ۋاقىت ئىنتايىن ئاز بولىدۇ.

(2) مۇھىم، جىددى بولمىغان ئىشلار: سىزنىڭ يەتمەكچى بولغان نىشانلىرىڭىزنى ئۆز ئىچىگە ئالغان، لېكىن دېگەندەك جىددى بولمىغان، ئەمما تۇرمۇشىڭىزغا، ھاياتىڭىزغا زور تەسىر كۆرسىتىدىغان ئىشلار، قىلماقچى بولغان پىلانلىرىڭىز، ئۆگەنمەكچى بولغانلىرىڭىزدۇر. شۇ كۈنى قىلىشىڭىز ئىنتايىن ياخشى بولىدىغان، لېكىن كۈنكە ۋاقىتنى نىسبەتەن تەڭشىشىڭىز بولىدىغان ئىشلار. بۇنداق ئىشلار كۆپىنچە

ھاياتىمىزغا زور تەسىرى بولىدىغان، نۇرغۇن ئەھمىيەتلىك ئىشلار، پىلانلىغان نىشانلىرىمىز مۇشۇخىل ئىش تۈرىگە كىرىدۇ. بۇنداق ئىشنى ئىلاج بار جىددى، مۇھىم ئىشلارنى قىلىپ بولغاندىن كېيىن، ئاندىن قىلىش كېرەك. بۇ ئىشلار ئادەتتە ۋاقىتىمىزنىڭ مۇھىم، ئاساسلىق قىسمىغا ئورۇنلاشتۇرۇلسا بولىدۇ. ئەپسۇس، جىق ئادەتتىكى كىشىلەر بۇ ئىشلارغا ئانچە ئېتىبار بەرمەيدۇ. ئۇلارنىڭ نەزىرى ياكى 1- تۈردىكى ئىشقا ياكى 3-، 4-، 5- تۈردىكى ئىشقا مەركەزلەشكەن بولىدۇ. ئۇلارنىڭ بارلىق زېھنىنى جىددى ئىشلار ياكى ئۆزى ئادەتلەنگەن ئىشلار ئېگەللىۋالغان. ئۇلارنىڭ ھاياتىغا زور تەسىر كۆرسىتىدىغان مۇھىم، لېكىن جىددى بولمىغان ئىشلار ئۇلارنىڭ ئانچە دىققەت-ئېتىبارىنى تارتالمايدۇ. بۇخىل ئىشلار بىز ئۈچۈن ئىنتايىن مۇھىم بولغان، لېكىن جىددى بولمىغان، شۇ كۈندىكى ۋاقىتنى ئانچە-مۇنچە تەڭشەشكە بولىدىغان، شۇ كۈنى قىلمىساق دېگەندەك بىۋاسىتە زىيىنى كۆرۈلمەيدىغان، ئەمما بۇندىن كېيىنكى يوشۇرۇن زىيىنى جىق بولىدىغان، بۇخىل زىياننى ئادەتتە ھىس قىلىپ بولالمايدىغان ئىشلار. دېمەك، مۇۋاپىقىيەت قازانغۇچى بىلەن ئادەتتىكى كىشىلەرنىڭ ئارىسىدىكى پەرق دەل مۇشۇ تۈردىكى ئىشلارغا تۇتقان پوزىتسىيىسى، ئاجراتقان ۋاقتى، مۇشۇ تۈردىكى قىلغان ئىشلىرىنىڭ ئاز-كۆپلىكى. بۇ ئىشلار قىممەت يارىتىش، مەبلەغ سېلىش خاراكتېرىدىكى ئىشلار بولۇپ. بۇندىن كېيىن بۇنداق ئىشلارغا ئىلاج بار جىق ۋاقىت ئاجرىتىشىمىز، ھەم بۇ تۈردىكى ئىشلارنى جىقلىتىشىمىز لازىم. ھەرگىز مەلۇم ۋاقىت ئىچىدە، مەلۇم كۈن ئىچىدىلا ئەمەس، ھەربىر كۈنگە مۇشۇنداق ئىشلارنى جىقلاپ ئورۇنلاشتۇرىشىمىز، پۈتتۈرۈشىمىز لازىم.

(3) جىددى، مۇھىم بولمىغان ئىشلار: پات-پات يۈز بېرىپ تۇرىدىغان جىددى بىلىنىدىغان ئىشلار، لېكىن بۇندىن كېيىنكى ئۆمۈرلۈك ھاياتىڭىزغا، تۇرمۇشىڭىزغا ئانچە زور تەسىر كۆرسىتىپ كەتمەيدىغان ئىشلار. ئەپسۇس، جىق ئادەملەر مۇشۇنداق ئىشلار بىلەن ئاۋازە بولۇپ كېتىدۇ. بەزىبىر ئەتىدىن كەچكىچە ئالدىراپلا يۈرىدىغان، لېكىن تۈزۈك تىلغا ئالغۇدەك ئەمەلىي نەتىجىسى يوق كىشىلەر، دەل بۇخىل تۈردىكى ئىشلارنى جىق قىلىدىغانلاردۇر. بۇنداق ئىشلار سىز قىلىشىڭىزمۇ، باشقىلار قىلىشىمۇ بولىدىغان ئىشلار. قىممىتى يۇقىرى، كەلگۈسىگە مەبلەغ سېلىش خاراكتېرىدىكى ئىشلار ئەمەس. شۇڭلاشقا بۇخىل ئىشلارنى ئىلاج بار ئازايتىش كېرەك، بولسا ئىلاجىكەم بار باشقىلارغا ھاۋالە قىلغۇزۇش كېرەك. چۈنكى بۇ ئىشلارنى باشقىلار قىلالايدۇ، سىز ئۇلارغا مەلۇم مىقداردا ھەق بەرسىڭىز بولىدۇ، لېكىن سىز ھەقىقىي قىلالايدىغان ئىشلارنى، يارىتالايدىغان قىممەتنى، تۆھپە قوشالايدىغان ئىشلارنى باشقىلار قىلالايدۇ، شۇڭلاشقا ھەرگىم بۇ دۇنيادىكى قىممەتلىك ھاياتىنى، ۋاقتىنى ئەڭ ئۈنۈملۈك باشقۇرۇشى، سەرپ قىلىشى زۆرۈر.

(4) جىددىمۇ، مۇھىمۇ ئەمەس ئىش: تۇرمۇشىمىزدىكى بىز ئادەتتە قىلىدىغان لېكىن بەك جىددىمۇ ئەمەس، ھەم بەك بۇندىن كېيىنكى تۇرمۇشىمىزغا زور تەسىر كۆرسىتىپ كەتمەيدىغان ئىشلار. بىز بۇخىل ئىشلارغا ئادەتلىنىپ كەتكەن. لېكىن مۇۋاپىقىيەتلىك، ئەھمىيەتلىك، نەتىجىلىك ھايات ئۆتكۈزۈشكە ئەمەس، دەيدىكەنمىز، چوقۇم بۇ تۈردىكى ئىشلاردىنمۇ ئىلاج بار ساقلىنىشىمىز زۆرۈر.

(5) باشقىلارغا ھاۋالە قىلىدىغىنى: سىز قىلىشىڭىزمۇ بولىدىغان، باشقىلار قىلىشىمۇ بولىدىغان، لېكىن سىزنىڭ ئۆمۈرلۈك ھاياتىڭىز، تۇرمۇشىڭىزغا زور تەسىر كۆرسىتىپ كەتمەيدىغان، باشقىلارغا ھاۋالە ئارقىلىق (ياكى باشقىلارغا بەلگىلىك ھەق بېرىش ئارقىلىق) قىلدۇرسىڭىز بولىدىغان ئىشلار. بىز ئادەتتە بۇخىل ئىشقا ئانچە ئادەتلەنگەن، لېكىن راۋۇرۇس باشقۇرغۇچى خادىم بولمىغان، ئۈنۈملۈك، ئەھمىيەتلىك ياشايەن، دەيدىكەنمىز، بەزىبىر ئىشلارنى باشقىلارغا ھاۋالە قىلىشىمۇ بىلىشىمىز كېرەك.

تۆتىنچى، ھەردائىم يېنىڭىزدىن قەلەم، كىچىك خاتىرە، تىڭشىغۇچى ئايرىماڭ. (مۇبادا بىرەر پارچە گېزىت، كىتاب ئېلىۋالسىڭىز، ئالاقە قورالى بولسا تېخى ياخشى.)

قەلەم، كىچىك خاتىرىلەرنىڭ رولى ئۇ سىزنىڭ نۇرغۇن ئۇششاق ۋاقتىڭىز، زېھنىڭىزنى تەجەپ قالىدۇ. سىزگە ھەرقاچان زۆرۈر بولىدۇ. كالىڭىزغا كەلگەن ھەربىر ئىجابى، پايدىلىق ئۇچۇرلارنى دەل ۋاقتىدا خاتىرىلەپ ماڭغىلى بولىدۇ. تىڭشىغۇچىنىڭ رولىغا كەلسەك، تىڭشىغۇچى ئارقىلىق سىز بەزى ئۇششاق ۋاقىتلاردا رادىئو ئاڭلاش، ئارام ئېلىش، تىل ئۆگىنىش، لېكسىيە ئاڭلاش ئىشلىرىنى ئېلىپ بارالايسىز. بۇ ئارقىلىقمۇ نۇرغۇن ئۈنۈمگە ئېرىشەلەيسىز.

بەشىنچى، ھەركۈنى ھەم قىممەت يارىتىش ھەم مەبلەغ سېلىش.

ھەركۈنلۈك ۋاقتىڭىزدىكى قىممەت يارىتىش بىلەن مەبلەغ سېلىشقا ئاجرىتىلغان ۋاقتقا ھەرگىز سەل قارىماسلىق كېرەك. قىممەت يارىتىشقا %30، بۇندىن كېيىنكى تەرەققىياتقا، يېتىلىشكە مەبلەغ سېلىش %30، سۈپەتلىك ھوزۇرلىنىش، ئارام ئېلىشقا %40 مەبلەغ سېلىش ۋاقتى ئاجرىتىش زۆرۈر. ئەلۋەتتە، ھوزۇرلىنىشقا، ئارام ئېلىشقا مەبلەغ سېلىش بىلەن قىممەت يارىتىشقا، تەرەققىياتقا مەبلەغ سېلىشنى جانلىق بىرلەشتۈرۈپ ۋاقتتىن تېخىمۇ ئۈنۈملۈك پايدىلىنىش تېخىمۇ بەك ياخشى. ئەمما بىر مۇنۇتنىمۇ ياكى قىممەت ياراتماي، ياكى تەرەققىياتقا مەبلەغ سالماي، ياكى سۈپەتلىك ھوزۇرلىنالمى، ئارام ئالماي ئۆتكۈزۈمەسلىك كېرەك. بولۇپمۇ تەرەققىياتقا مەبلەغ سېلىش ۋاقتى %30 (تەخمىنەن كۈندە 7 سائەت) دىن، سۈپەتلىك ئارام ئېلىشقا مەبلەغ سېلىش ۋاقتى %40 (تەخمىنەن كۈندە 10 سائەت) دىن ھەرگىز كەم بولماسلىق كېرەك. بۇندىن كېيىن ئىلاج بار قىممەت يارىتىش ۋاقتى بىلەن تەرەققىياتقا مەبلەغ سېلىش ۋاقتىنى تەڭ قىلىش ياكى قىممەت يارىتىش ۋاقتىنى ئازايتىپ، بىرلىك ۋاقت ئىچىدە يارىتىدىغان قىممەتنى ئاشۇرۇش كېرەك. سۈپەتلىك ھوزۇرلىنىش، ئارام ئېلىشقا سەرپ قىلغان ۋاقتىنى ھەرگىز %40 دىن كەملىمەسلىك كېرەك.

ئالتىنچى، پارچە-پۇرات ۋاقتتىن ئۈنۈملۈك پايدىلىنىش.

پارچە-پۇرات ۋاقت گەرچە ئاز بولسىمۇ لېكىن ئۇلاردىن چوقۇم ئۈنۈملۈك پايدىلىنىش كېرەك. مۇشۇنداق پارچە-پۇرات ۋاقتلاردىن نەچچە يۈزى، نەچچە مىڭى توپلىنىپ خېلى جىق ۋاقتنى شەكىللەندۈرىدۇ، شوڭلاشقا ھەربىر پارچە-پۇرات ۋاقتىمۇ ھەرگىز سەل قارىماسلىق كېرەك. ۋاقت دېمەك ھايات دېمەك.

يەتتىنچى، ئۆزىڭىزنىڭ ۋاقتىڭىزنىڭ باشقىلارنىڭ ۋاقتىڭىزغا يۈزدە-يۈز پىرسەنت مەسئۇل بولۇڭ.

ئەلۋەتتە، تۇرمۇشتىكى بەزى سەۋەبلەر تۈپەيلىدىن، باشقىلار بىلەن ۋاقت ئورۇنلاشتۇرۇش جەھەتتە ئازدۇر-كۆپتۈر پەرق پەيدا بولۇپ تۇرىدۇ. لېكىن بۇنداق چاغدا سىز مۇشۇخىل ۋاقت پەرقىدىن كېلىپ چىققان پارچە-پۇرات ۋاقتتىن پايدىلىنىپ، ئۆزىڭىزنىڭ ۋاقتىنى ھەم باشقىلارنىڭ ۋاقتىڭىزغا ئىلاج بار ھەرگىز خىيانەت قىلماڭ.

سەككىزىنچى، ئۆزىڭىزدە يۇقىرى ئۈنۈملۈك ۋاقت باشقۇرۇش ئادىتىنى يېتىلدۈرۈڭ. بۇخىل ئادەتنى تۇرمۇشىڭىزغا پۈتۈنلەي سىڭدۈرۈۋېتىڭ.

ئادەت ھەممىنى بەلگىلەيدۇ. يەنى ھەرىكەت ئادىتىمۇ، كەيپىيات ئادىتىمۇ، قاراش ئادىتىمۇ، باشقۇرۇش ئادىتىمۇ، تۇنۇش ئادىتىمۇ ئادەم ھەرىكىتىنى ۋە نەتىجىسىنى بەلگىلەيدۇ. نەتىجە بەلگىلەندى دېمەك، ئادەت ئادەمنىڭ ھاياتلىق قىممىتىنى بەلگىلەيدۇ. دېگەنلىكتۇر. ئادەتتىكى كىشىلەر بىلەن مۇۋاپىقىيەت قازانغۇچىنىڭ، سەرخىللارنىڭ ئارىسىدىكى كۆپچىلىك پەرق دەل ئادەتتە. ئەلۋەتتە ئادەتنىڭ كۆرسىتىدىغان دائىرىسى ئىنتايىن جىق. لېكىن بۇيەردە ئاساسلىق ۋاقت كۆز-قارىشى، ۋاقت باشقۇرۇش ئادىتىنىڭ مۇھىملىقىنى تەكىتلەيمەن. بىز يۇقىرى قىممەتلىك، يۇقىرى ئۈنۈملۈك ئادەم بولىمەن دەيدىكەنمىز، ئۆزىمىزنىڭ بۇرۇنقى ۋاقت كۆز-قارىشىمىز، ۋاقت باشقۇرۇش ئادىتىمىزنى يېڭىلىشىمىز زۆرۈر. ھەرگىزمۇ جەمئىيەت قانداق بولسا، شۇنداق بولاي دېمەسلىكىمىز. ۋاقت باشقۇرۇشنىڭ مۇھىملىقىنى تونۇغاندىن باشلاپ، ئىشنى ئۆز-ئۆزىمىزدىن باشلىشىمىز،

ھەتتاكى باشقىلارغا ئۆلگە بولىشىمىز لازىم. ئەلۋەتتە بەزىبىر مۇھىت چەكلىمىسى تۈپەيلى ئۆزىمىزنىڭ نۇرغۇن ئادەتلىرىمىزنى ئۆزگەرتەلمەيمىز، شۇنداقتىمۇ چوقۇم ئۆزىمىزنىڭ چامىمىز يېتىدىغان دائىرىدە ۋاقتنى قەدىرلىشىمىز، يۇقارىدا كۆرسىتىپ ئۆتۈلگەن ھەربىر تۈرنى بىجىرىشنى ھەرگىز تاپشۇرۇق، ۋەزىپە ئەمەس بەلكى ئۆزىمىزنىڭ تاماق يېيىش، كىيىم كىيىش، سۇ ئىچىشتەك ئاددى، زۆرۈر ئادەتلىرىمىزگە ئايلاندۇرۇشىمىز كېرەك.

تاپشۇرۇق:

بىرىنچى، بۇندىن كېيىنكى ھەركۈنلۈك ۋاقت جەدۋىلىڭىز بىلەن ھەركۈنلۈك پىلان جەدۋىلىڭىزنى ماسلاشتۇرۇپ، بىرلەشتۈرۈپ تولدۇرۇڭ. ئىككىنچى، بۇندىن باشقا يەنە ۋاقتتىن قانداق ئۈنۈملۈك پايدىلىنىش، باشقۇرۇش ئۇسۇللىرىنى ئويلىدىڭىز؟

ئالتىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆزۈڭ!

ئۆزىڭنىڭ ھەرىكەت كۈچىنى پارتىلتىش

ھاياتى ئەھمىيەتكە، نەتىجىگە، خۇشاللىققا تولدۇرۇش، ئۆزىمىز ئويلىغان ھەرخىل نىشانلارنى كۆڭۈلدىكىدەك ئىجرا قىلىش ھەم ئۈنۈم قازىنىش ئۈچۈن چوقۇم ئۆزىمىزدە يۇقىرى ھەرىكەت كۈچى ۋە ئادىتى بولۇش كېرەك. مۇبادا ئىددىيىڭىز بولۇپ، نىشان، مەقسەدلىرىڭىز بولغان تەقدىردىمۇ سىزدە سىجىل ھەرىكەت بولمىسا، ئەمەلى نەتىجە ۋە ئۈنۈم قولغا كەلتۈرۈلمەيسىز. ھەرىكەت ئىنتايىن مۇھىم، بىز بۇرۇنقى لېكسىيىلەردە مۇۋاپىقچىلىككە، ئۆگىنىشكە نىسبەتەن ئۆزىمىزدە ئىشەنچ، ئۈمىد، جاسارەت، نىشان تۇرغۇزغان بولساق ئەمدى شۇ نىشاننى ئىشقا ئاشۇرىدىغان ئەمەلى ھەرىكەتنى ئۆگىنىمىز. ھەرىكەت ئىنتايىن مۇھىم. ھەرىكەت سىزنىڭ نىشانىڭىزنىڭ، مۇۋاپىقچىلىقىڭىزنىڭ كاپالىتى. مۇبادا كاپالەت بولمىسا نىشاندىن، مۇۋاپىقچىلىقتىن سۆز ئېچىش مۇمكىن ئەمەس. ھەرىكەت خۇددى، نىشان تۇرغۇزۇشقا ئوخشاشلا ئىنتايىن مۇھىم. بىز ئۆگىنىش نىشانى، پىلاننى تۇرغۇزدۇق ھەم تۈزدۇق. ئۇنداقتا قانداق قىلىپ ئۆزىڭنىڭ بۇرۇنقى ھەرىكەت ئادىتىنى ئۆزگەرتىپ، ئۆزىمىز ھېچقاچان ھىس قىلىپ باقمىغان، ئۆزىمىزدىكى غايەت زور ھەرىكەت كۈچىنى قازالايمىز؟

بىزنىڭ بۇرۇنقى ئادەتلىرىمىزنىڭ كۆپىنچىسى، ئۆزىمىزنىڭ ئەنئەنىۋى ھەرىكەتكە، نىشانغا، مۇۋاپىقچىلىككە بولغان قاراشلىرىمىز بويىچە بولغاچقا، بىز دائىم ھەرىكەتنى تىرىشىشقا باغلاپ چۈشىنىمىز. تىرىشىش بولسا، ئۆزىمىزنىڭ نىشانىمىز ئۈچۈن، جاپالىق كۆرەش قىلىش، دەپلا قاراپ كەلدۇق. ھەتتاكى ئۆگىنىش ئۈچۈن، يۇقىرى ئۆرلەش ئۈچۈن چوقۇم چىشىنى چىشلەپ، جاپاغا چىداپ تىرىشىمىسا بولمايدىغاندەك ھىس قىلدۇق. ئەمەلىيەتتە بىز قانچە شۇنداق دەپ قارىغانىمىز، ئۆگىنىش، مۇۋاپىقچىلىك قازىنىش بىزگە شۇنچە جاپالىق، تەس ئىشكە بىلىنىشكە باشلىدى، شۇنداقلا بىز تېخىمۇ تىرىشتۇق، تېخىمۇ ئۆزىمىزنى ئۆزىمىز خالىمايدىغان ئىشقا زورلىدۇق. ئەڭ ئاخىرى شۇ ئىشتىن ئازدۇر-كۆپتۇر مۇۋاپىقچىلىك، نەتىجە قازانغاندەك قىلساقمۇ، لېكىن ھەممىدىن مۇھىم نەرسە بىزدە شۇ نەتىجىلەرگە ئېرىشكەنگە تۇشلۇق خۇشاللىق، رازىمەنلىك بولمىدى. يەنى بىزنىڭ ئېرىشكەن نەتىجىلىرىمىز پات-ئارىدا باشقىلار تەرىپىدىن بۆسۈۋېتىلدى. دېمەك، بىز شۇ نەتىجىنى قايتا ساقلاپ قېلىش ئۈچۈن يەنە جاپالىق تىرىشىمىساق، ھەرىكەت قىلمىساق بولمايدىغان بولۇپ قالدى. لېكىن ئۆزىمىزنى شۇنداق جاپاغا ئۇرغانىمىز، بىزگە نىسبەتەن مۇۋاپىقچىلىك قازانغانلارنىڭ ھەممىسى جاپاغا چىدىيالايدىغان، ئازاب تارتىيالايدىغان ئادەملەردىن بولۇپ، ئادەتتىكى كىشىلەر ئازاب تارتىيالايدىغان، جاپاغا چىدىيالايدىغان، تىرىشىشنىڭ جاپاسى ئېغىر كىلىدىغان كىشى بولۇپ قالدى. ئەپسۇسلىنارلىقى شۇكى، شۇ بىزنىڭ نەزىرىمىزدە جاپاغا چىداپ ئوقۇغان شۇ كىشىلەر كەسپتە مۇۋاپىقچىلىك قازانغان تەقدىردىمۇ، تەن سالامەتلىك، پىسخىك ساغلاملىق، ئائىلە مۇناسىۋىتى، كىشىلىك مۇناسىۋەت، ھاياتتىكى خۇشال-خوراملىقتىن مەھرۇم قېلىپ قالدى. ئەمما، مېنىڭ بۇيەردە تەكىتلەيدىغان مۇۋاپىقچىلىك ھەرگىزمۇ تەن سالامەتلىكىنى، ھاياتتىكى خۇشاللىقنى، ھەرخىل بەھرىلىنىشنى قۇربان قىلىش بەدىلىگە ئېرىشىدىغان نەتىجە ئەمەس. بەلكى يالغۇز كەسپتىلا ئەمەس، ھەممە جەھەتلەردىن مۇۋاپىقچىلىك قازىنىشتۇر. بۇ توغرىلىق مۇۋاپىقچىلىك ھەققىدىكى لېكسىيىدە تەپسىلى توختالغانىدىم. مۇۋاپىقچىلىك قازىنىش ئۈچۈن مۇۋاپىقچىلىك قازىنىشنى ئۆزگەرتكەندەك، ھەرىكەتمۇ شۇنداق، چوقۇم ئۆزىمىزنىڭ بۇرۇنقى ھەرىكەتكە بولغان تەبىرىمىزنى، قارىشىمىزنى يېڭىلىشىمىز، توغرىلىشىمىز زۆرۈر. ئۆزىمىزدە چوقۇم غايەت زور ھەرىكەت كۈچىنى پارتىلتىش ئۈچۈن چوقۇم ئۆزىمىزنىڭ ھەرىكەت قارىشىمىزنى يېڭىلاپ، يېڭىچە ھەقىقىي ئۇنۋېرسال مۇۋاپىقچىلىك قازانغۇچىلارغا خاس ھەرىكەت قارىشى تۇرغۇزۇشىمىز زۆرۈر.

مۇۋاپىقچىلىك قازىنىش ئازابلىق، جاپالىق ئىش بولمىغىنىدەك مۇۋاپىقچىلىك قازىنىشقا زۆرۈر بولغان ھەرىكەتمۇ ھەرگىزمۇ بىزنىڭ ئەنئەنىۋى قارىشىمىز بويىچە جاپالىق، ئازابلىق ئىش بولماسلىقى، ئەكسىچە بىزگە

ھەر ۋاقىت، ھەرسىكۈنت، ھەرمىنۇت، ھەركۈن زور روھى تەسەللى، خۇشاللىق، ئىلھام، جاسارەت ئېلىپ كېلىدىغان بولۇشى كېرەك. يەنى بىز بۇرۇن ھەرىكەتنى چىشىمىزنى چىشلەپ تىرىشىش، دەپ چۈشەنگەن بولساق، نەتىجىدە ئۇخىل ھەرىكەتنى (چىشىمىزنى چىشلەپ تىرىشقان ھەرىكىتىمىزنى) ھەرگىز ئۇزاق مەزگىل داۋاملاشتۇرالمىمىز. چۈنكى بۇخىل قاراش ئادەم تېنىنىڭ تۈزۈلۈشىگە، ئىنساننىڭ ھەرىكەت ماھىيىتىگە يات بولغان قاراشتۇر. شۇڭلاشقا بىز قانچە ئۆزىمىزنى ئىنتايىن ئاللىقانداق «ئاقىلانە»، «دانا» ئەخلاق، تىرىشچانلىق قائىدە-پىرىنسىپلىرىنى سۆزلەپ ئۆزىمىزنىڭ ئەقلىمىزنى ئىشلىتىپ ئۆز-ئۆزىمىزنى قايىل قىلىشقا تىرىشايلى، بەربىر بۇخىل سىرتقى بېسىم، ئەقىل بىلەن قوبۇل قىلىنغان قاراش، شۇنداقلا شۇ خىل قاراش سۈپىتىدە قىلىنغان تىرىشچانلىق، ھەرىكەتنىڭ ئەمەلى ئۈنۈمى ئىنتايىن تۆۋەن بولىدۇ، ئۇزاق داۋاملاشالمىدۇ. مۇبادا مۇشۇخىل قاراش تەسىرىدە، ئۆزىمىزنى جاپاغا، ئازابقا ئۇرۇپ ھەرىكەتلىنىۋەرسەك، بارغانسېرى ئۆزىمىزنى جىق جەھەتلەردىن چۈشكۈنلەشتۈرىمىز، ئۆز-ئۆزىمىزگە بولغان ئىشەنچىمىزنى، كەلگۈسىگە بولغان ئۈمىدىمىزنى، ھاياتقا بولغان مېھىر-مۇھەببىتىمىزنى سۇلاشتۇرۇۋېتىمىز. مانداقچە قىلغاندا دۇنيادىكى ھەممە ئىش ئىنتايىن ئازابلىقتەك، دۇنيادا ياشاشنىڭ ئۆزى ئىنتايىن جاپالىقتەك، تىرىشىشنىڭ ئۆزى ناھايىتى ئازابلىقتەك، ياشاشنىڭ ئۆزى بىر ئازابلىق ئىشتەك ھىس قىلىپ ئاخىرى بارغانسېرى چۈشكۈنلۈك پاتىقىغا چوڭقۇر پاتىمىز. جەمئىيەتكە قارايدىغان بولساق، مۇبادا كىچىكىدىن مۇنتىزىم، قانۇن-تۈزۈم، ئەخلاق تەربىيىسى كۈچلۈك بېرىلگەن بالىلار بۇخىل قاراش تۈپەيلى خېلى بەك ئېغىر-بېسىق بولۇپ، جىمغۇر بولۇپ كەتكەن، ياكى سالامەتلىكى ناچارلىشىپ، يەنىلا چىداۋاتقان بولسا، بەزىبىر قانۇن-تۈزۈم، ئەخلاق تەربىيىسى دېگەندەك بولمىغان بالىلار بولدىلا، دەپلا خەق نېمە بولسا-بولمامدۇ، ماڭا پەقەت كۆڭلۈم خوش بولسا بولىدۇ، دەپ ئۆزىنىڭ كۆڭۈل خوشلۇقىنى ھەرخىل چىكىملىك، ئىچىملىككە بىرىلىش، ھەرخىل قانۇنسىز، ئەخلاقسىز قىلمىشلار بىلەن شۇغۇللىنىدۇ، ھەم بۇخىل ئىشلار بىلەن شۇغۇللىنىشتىن قىلچە نومۇس ھىس قىلمايدۇ. يۇقارقى ھادىسىلەرنى چوڭقۇر ئويلاپ كۆرىدىغان بولساق، بۇ ھەرگىزمۇ شۇخىل ئادەملەردىكى مەسلە ئەمەس، بەلكى شۇخىل ئادەملەردىكى، جەمئىيەتتىكى باشقا كىشىلەردىكى ياشاشقا، مۇۋاپىقىيەتكە، تىرىشىشقا، ھەرىكەتكە بولغان چۈشەنچىسىنىڭ بىنورماللىقىدىن كىلىپ چىققان. بىز ياشاشنى ئازابلىق ھىس قىلىمىز، مۇۋاپىقىيەتنى ئۇنىڭدىن ئۆتە ئازاب، جاپالىق ھىس قىلىمىز، تىرىشىش، ھەرىكەتنىڭ بىزگە بېرىدىغان مەنىسى تېخىمۇ چىشىنى چىشلەپ، جاپالىق ئۆگىنىش، ئىشلەش بولۇپ قالغان.

بۇندىن كېيىن بۇخىل قاراش تۈپتىن ئۆزگىرىش كېرەك. بىزنىڭ مۇۋاپىقىيەت نەتىجىمىزنىڭ ئۆزىلا بىزگە ئىلھام بەخش ئېتىدىغان ئىش بولۇپلا قالماستىن بەلكى، شۇ مۇۋاپىقىيەت ئۈچۈن قىلغان ھەربىر ھەرىكەتنىڭ ئۆزى بىزگە ئازاب ئەمەس، ئەكسىچە خۇشاللىق ئاتا قىلىدىغان ھەرىكەتكە ئايلىنىشى، مۇۋاپىقىيەتنىڭ نەتىجىسىلا ئەمەس، جەريانىمۇ ئوخشاشلا بىزگە ئىلھام بەخش ئىتىش، بىزگە ئىشەنچ، ئەتىگە ئۈمىد، دۇنياغا مېھىر-مۇھەببەت ئاتا قىلىشى كېرەك.

مۇۋاپىقىيەت جەريانىدىكى ئۆزىمىزنىڭ ئۆزلۈكىسىز ھەرىكەت كۈچىنى قېزىش ئۈچۈن:

بىرىنچىدىن، ئۆزىمىزدە توغرا بولغان، ئۇنۇپرسال مۇۋاپىقىيەت قارىشىنى تىكىلىشىمىز ۋە شۇنىڭغا ماس بولغان نىشانمۇ بېكىتىشىمىز زۆرۈر.

بۇ توغرىلىق ئالدىنقى لېكسىيەلەردە تەپسىلى توختالغانىدىم، مۇبادا بۇخىل چۈشەنچىنى تېخىمۇ بەك چوڭقۇرلاشتۇرىمەن، دېگۈچىلەر بولسا، لېكسىيە تىزىملىرىنى قايتىدىن بىر ئوقۇپ چىقسا، ئۆزىنىڭ مۇۋاپىقىيەت ھەققىدىكى، نىشان ھەققىدىكى چۈشەنچىلىرىنى تېخىمۇ ئايدىڭلاشتۇرۇۋالسا بولىدۇ.

ئىككىنچىدىن، شۇ بېكىتكەن، ئۆمۈرلۈك، قىسقا مۇددەتلىك نىشاننى، بولسا ھەربىر كۈنگە، ھەربىر سائەتكە بۆلۈپ ئورۇنلاشتۇرىشىمىز، شۇ كۈنلۈك نىشان چوقۇم بىز ئەڭ قىزىقىدىغان، بىز ئەڭ كۆڭۈل بۆلىدىغان، بىزگە ھەممىدىن بەك روھى ئازادلىك، خۇشاللىق ئېلىپ كېلىدىغان ئىش بولۇشى كېرەك.

ھەركۈنلۈك نىشان بېكىتىلگەنكەن، شۇ بېكىتىلگەن، نىشانلىغان ئىشنى قىلىش چوقۇم بىزگە زور خۇشاللىق، كۆڭۈللۈكلۈك، روھى ئازادلىك ئېلىپ كېلىدىغان ئىش بولۇشى كېرەك. بىز شۇ ۋاقىتلىق، كۈنلۈك نىشاننى ئورۇنداش جەريانىدا ۋە ياكى ئورۇنداپ بولغاندىن كېيىن كۆڭلىمىز يورۇپ، ئۈمىد، ئىشەنچكە تولۇشىمىز كېرەك.

ئۈچىنچىدىن، ھەركۈنى ئاخشىمى شۇ كۈنى قىلغان ئىشىڭىزنى، يەتكەن نىشانىڭىزنى ئويلاپ كۆڭلىڭىز سۆيۈنسۇن، شۇنداقلا ئەتسى يەتمەكچى بولغان نىشانىڭىز، قىلماقچى بولغان ئىشىڭىز كۈندىلىك خاتىرىڭىزگە قايتا بىر يېزىڭ ھەم ئويلاڭ. ئەتسى سەھەر ئورنىڭىزدىن تۇرغاندا شۇ كۈنى قىلماقچى بولغان ئىشىڭىزنى، يەتمەكچى بولغان نىشانىڭىز قايتا 10 قېتىم تەكرار ئويلىنىڭ. يىغىنچاق جۈملىلەر بىلەن ئىپادىلەپ يۇقىرى ئاۋازدا ئوقۇڭ ياكى بولمىسا ھەركۈنى شۇ نىشانىڭىزنى قايتا-قايتا يېزىپ چىقىڭ.

بۇلار يەتمەكچى بولغان نىشانىڭىزنىڭ يوشۇرۇن ئېڭىڭىزدىكى تەسىرىنى كۈچەيتىدۇ. ھەم سەھەردە سىزدە شۇ كۈنكى ئەڭ مۇھىم ئىشىڭىزنى قىلىۋېلىشىڭىز ئۈچۈن زور روھى، جىسمانى كۈچ ئانا قىلىدۇ. تۆتىنجى، ئىلاج بار باشقىلارنىڭ تەسىرى بولمايدىغان جايدا ھەرىكەت قىلىڭ ياكى شۇ نىشانىڭىزنى باشقىلارنىڭ پائالىيەت ۋاقتىدا ئۇدۇل كەلتۈرمىگەن ۋاقىتتا ئورۇندۇڭ.

ئادەمنىڭ ھەرىكىتىگە بولۇپمۇ باشقىلارنىڭ تەسىرى زور تەسىر كۆرسىتىدۇ، شۇڭلاشقا ئىلاج بار باشقىلارنىڭ سەلبى تەسىرى بولمايدىغان جايدا پائالىيەت قىلىڭ، شۇ نىشانىڭىزنى ئورۇندۇڭ. بەشىنجى، شۇ كۈنلۈك نىشانىڭىزنى كىچىك قەغەزگە يېزىپ، ھەردائىم ئىختىيارى تۇرۇپ قالغان ۋاقىتىڭىزدا ئېلىپ كۆرۈپ تۇرۇڭ.

بۇنداق قىلىش سىزدە ئىختىيارسىز تەبىئىيلا ھەرىكەت ئادىتى پەيدا قىلىپ، سىزنىڭ بۇرۇنقى بۈگۈنكى ئىشىنى ئەنگە قويىدىغان، ھەم دائىم سۆرەلمىلىك قىلىدىغان، ھاماقەتلىك قىلىدىغان ئادىتىڭىزنى ئۆزگەرتىشىڭىزگە پايدىسى بار.

ئالتىنجى، ھەرىكىتىڭىزنى ھەرگىزمۇ جىددىيلىك، زېرىكىشلىك كەيپىياتتا ئېلىپ بارماڭ. ھەرىكىتىڭىز ئىلاج بار يىنىك-يەڭگىل، ئەركىن-ئازادە، تېتىك، جۇشقۇن كەيپىياتتا ئېلىپ بېرىلسۇن.

ئىككىنچىدە بولسۇن، تۇرمۇش ھەرگىزمۇ جۇڭگونىڭ كىنولىرىدا تەسۋىرلىنىدىغان ئۇرۇش مەيدانلىرى ئەمەس. ئەمەلىيەتتە كىنولاردا ئىنتايىن جىددى كەيپىياتقا تولغان ئەسكەرلەرمۇ مۇشۇنداق جىددى كەيپىياتتا ئۇزاق تۇرىۋەرسە ئۇلارنىڭ جەڭگىۋارلىقى، ئۇرۇش قىلىش چىدامچانلىقى تۆۋەنلەپ كىتىدۇ. خۇددى يېقىلغان سەرەڭگىدەك ۋالىدە ئوت چىقارغان بىلەن، ئوت چىقىرىپ بولۇپلا ئۆچۈپ قالىدۇ. لېكىن تۇرمۇش، مۇۋاپىقىيەت قازىنىش ھەرگىزمۇ بىردەملىك ۋالىدايدىغان ئوت ئەمەس، بەلكى دائىم ئۆزىڭنىڭ ئىچكى يورۇقلىقى بىلەن دائىم كۆزنى جۇلالاندۇرىدىغان يۇلتۇزدۇر. شۇڭلاشقا سىز بىر قېتىملىق، بىردەملىك، بىر كۈنلۈكلا مۇۋاپىقىيەت قازىنىشى ئەمەس، ئۇزاق مەزگىللىك مۇۋاپىقىيەتچىلارگە خاس ھايات كەچۈرىمەن دەيدىكەنسىز، ھەر كۈنلۈك ھەرىكىتىڭىزدىن، جىددىيلىكنى، زېرىكىشلىكنى، بېسىمنى چىقىرىپ تاشلاڭ.

يەتتىنجى، شۇ قىلىۋاتقان ھەرىكىتىڭىزدىن كۆڭلىڭىز ئىنتايىن ئازادلىك ھىس قىلسۇن، شۇ ئىشىنى قىلغانلىقىڭىزدىن ئىچ-ئىچىڭىزدىن سۆيۈنۈڭ.

چۈنكى ھەرىكەتنىڭ ئۆزىمۇ بىر ھوزۇردۇر. ھاياتتىكى مۇشۇخىل ھوزۇردىن مەھرۇم قېلىش ئەپسۇسلىنارلىق ئىش ئەمەسمۇ. ھەرىكەتنىڭ نەتىجىسىلا ئەمەس، ھەرىكەتنىڭ جەريانىمۇ ئىنتايىن كۆڭۈللۈك، خۇشاللىقلارلىق ئىشتۇر.

سەككىزىنجى، كەيپىياتىڭىزنى تىزگىنلەشنى بىلىۋېلىڭ.

خۇشال-خورام، ئەركىن-ئازادە، جۇشقۇن كەيپىيات ئىنتايىن مۇھىم. شۇڭلاشقا كەيپىياتنى تىزگىنلەشنى بىلىشىمۇ ئىنتايىن مۇھىم.

توققۇزىنجى، ۋاقتىنى ئۈنۈملۈك باشقۇرۇڭ، سەرپ قىلىڭ.

نىشانى ئۈنۈملۈك ئىشقا ئاشۇرۇش ئۈچۈن ئۈنۈملۈك ھەرىكەت بولمىسا بولمايدۇ، يۇقىرى ئۈنۈملۈك ھەرىكەت ئۈچۈن ۋاقتىنى باشقۇرۇشنى بىلىشىمۇ ئىنتايىن مۇھىم.

ئونىنجى، ئارام ئېلىپ تۇرۇپ، نىشانى ئورۇنداشنى بىلىۋېلىڭ.

چۈنكى ھەربىر ھەرىكىتىمىز بۇنداق جىددىيلىك، يۇقىرى سىجىللىق، رىتىم ئىچىدە داۋاملاشسا بۇخىل ھەرىكەتنىڭ ئۈنۈمىمۇ بولمايدۇ، ئەكسىچە بىزگە بېسىم، ئىچى سقىلىش ئېلىپ كىلىدۇ. شۇڭا ھەم ئارام ئېلىشنى ھەم نىشانى ئورۇنداشنى بىلىش كېرەك.

ئون بىرىنجى، سالامەتلىكنى ئاسراشنى بىلىۋېلىڭ.

ئۈنۈملۈك ھەرىكەت ئۈچۈن ساغلام تەن بولمىسا بولمايدۇ، شۇڭلاشقا سالامەتلىكنى ئاسراشۇ ئىنتايىن مۇھىم. ئوزۇقلۇق ئارقىلىق، ئارزۇۋاتىلىق گىمناستىكا ئارقىلىق سالامەتلىكنى تەڭشەشنى بىلىۋالسىڭىز، ھەرىكەت ئۈنۈمىڭىزنى ئاشۇرۇشقا ئىنتايىن پايدىلىق. سىز چوقۇم ئۆز تىنىڭىزنىڭ دوختۇرى بولۇشىڭىز كېرەك. ئۈنۈملۈك ھەرىكەت ئۈچۈن، قۇۋۋەتلىك تەن بولمىسا بولمايدۇ. سالامەتلىكنى ئاسراش توغرىلىق كېيىنكى لېكسىيەلەردە ئايرىم مەزمۇنلار بار.

ئۈن ئىككىنچى، ئىلمى دەم ئېلىشنىڭ ئىپتىدائى بىلىۋېلىڭ.

يالغۇز ئۇخلاشلا دەم ئېلىش ئەمەس، دەم ئېلىشنىڭ ھەرخىل ئىپتىدائى بولىدۇ، ھەتتاكى ئۇخلاشنىڭ ئۆزىگە تۇشلۇق ئىپتىدائى، قاندىسى بولىدۇ. ئىلمى دەم ئېلىشنىمۇ بىلىۋېلىش كېرەك. بۇنىڭ ئۈچۈن مۇشۇنداق دەم ئېلىشقا دائىر بەزى كىتاب-ژۇرنال، ماقالىلارنى ئوقۇش، بىلىدىغانلاردىن ئىلمى مەسلىھەت ئېلىش كېرەك.

ئۈن ئۈچىنچى، شۇ كۈنلۈك، شۇ مەزگىللىك، ئۆمۈرلۈك نىشانىڭىزنى ئىشقا ئاشۇرۇش ئۈچۈن قەتئىي بوشاشماڭ. چوقۇم ئىشقا ئاشۇرىمەن، دەيدىغان قەتئىي نىيەت، ئىگىلىمەس-سۇنماس ئىرادە تىكلەڭ.

سىز مۇۋاپىقىيەتلىك ياشاش-ياشماسلىق، خۇشال-خورام ياشاش-ياشماسلىق، ئەھمىيەتلىك ياشاش-ياشماسلىق ... توغرىسىدا تەكرار ئويلىنىڭ. ئويلىنىپ مۇۋاپىقىيەت قازىنىشنى، ئۇتۇقلۇق، ئەھمىيەتلىك، خۇشال-خوراملىق ھايات كەچۈرۈشنى قارار قىلىپ ئۆزىڭىزگە نىشان بېكىتكەنسۇر. شۇ نىشاننى ئىشقا ئاشۇرمىغۇچە بولدى. قىلماڭ. ھەربىر ھەرىكىتىڭىز، ھەربىر نەپسىڭىز، ھەربىر تىنىڭىز، ھەربىر يۈرەك سوقۇشىڭىز چوقۇم شۇ كۈنلۈك نىشاننى ئىشقا ئاشۇرۇش ئۈچۈن بولسۇن. ھەرىكىتىڭىز دە چوقۇم قەتئىي ئىرادە، قەيسەرىلىك بىلەن بولسۇن. سىز ھامان غالىب. پەقەت غالىبلار دىلا مۇشۇنداق يۈكسەك جاسارەت، تولۇپ تاشقان ئىشەنچ، قەتئىي ئىرادىلىك ھەرىكەت بولىدۇ. ئىشنىمەنكى سىزمۇ شۇنداق قىلالايسىز. سىزمۇ چوقۇم قىلىمەن، دەيدىكەنسۇر، سىزمۇ چوقۇم قىلالايسىز.

شۇنداقلا ھەركۈنى سەھەردە، چۈشتە، كەچلىك دەم ئېلىش ۋاقتىدا ياكى مەلۇم مەزگىللىك ھەرىكەتنى باشلىغاندا «مەن چوقۇم قىلالايمەن» دېگەننى 20-30 قېتىم يۇقىرى ئاۋازدا ۋارقىراپ تۇرۇپ ئېيتىپ ئۆز-ئۆزىدە ئىشەنچ، جاسارەت تۇرغۇزۇش، كەيپىياتىنى جۇشقۇنلاشتۇرۇش كېرەك.

ئۈن تۆتىنچى، ھەرىكەت قىلىش جەريانىدا مۇبادا بەزى ھەرىكەتلىرىڭىزنىڭ ئۈنۈمى دېگەندەك بولمىسا، ياكى سىزگە بېسىم بولۇپ، سىزگە جىددىيلىك ھىس قىلدۇرسا، ئەڭ ياخشى شۇ ھەرىكىتىڭىزنى ئۆزلۈكسىز تەڭشەپ، قىزىقارلىقلاشتۇرۇپ، ئەركىن-ئازادە يىنىكلەشتۈرۈڭ. ياكى سىزگە تېخىمۇ يول كۆرسىتىپ، ئىشەنچ بېغىشلىيالايدىغان كىشىدىن مەسلىھەت سوراڭ.

ھەرىكىتىمىز ياشاش جەريانىدا، تۇرمۇش كەچۈرۈش جەريانىدا ھەرخىل تەسىرلەرگە ئۇچراپ تۇرىدۇ. شۇڭلاشقا باشتىن-ئاخىر قىزغىن كەيپىياتلىق، يۇقىرى ئۈنۈملۈك ھەرىكەتكە كاپالەتلىك قىلىمەن، دىيەلمەيمىز. پەقەت ھەرىكىتىمىزنىڭ ئۈنۈمى سەل تۆۋەنلەپ كەتكەندە ئۇنى ئۆزلۈكسىز تەڭشەپ تۇرالايمىز. شۇڭلاشقا نېمىشقا مەن باشتىن-ئاخىر شۇنداق قىلالايمەن، دېمەسلىكىمىز كېرەك. ھەم ھەربىر ئۇچراپ تۇرغان ئەمەلى مەسلىھەتنى ئۆزىمىز ئىجابى ھەل قىلىشىمىز، ياكى مەسلىھەت سورىشىمىز زۆرۈر.

يۇقارىقى بەزى مەزمۇنلار كېيىنكى لېكسىيەلەردە ئايرىم ئۆتۈلىدۇ، تەپسىلاتىنى شۇچاغدا بىلىۋالسىز. ھەرىكەت كۈچىنى قېزىش، پارتىلىتىش ئاللىقانداقتۇر جىددىي كەيپىياتتا ئۇزاق مەزگىل ھەرىكەت قىلىش ئەمەس، بەلكى يۇقىرى ئۈنۈم يارىتىدىغان ھەرىكەت بىلەن ئۇزاق مەزگىل شۇغۇللىنىش، بىز ھەركۈنى 24 سائەتنىڭ 8 سائىتىدىن باشقا 16 سائەتتە ئاساسەن توختىماستىن ھەرىكەت قىلىمىز. دېمەك، ئادەم تىنى مۇشۇنداق ھەرىكەت قىلىش ئىقتىدارىغا تەبىئىي ئىگە. ئەمما مۇشۇ ئۇزاق ۋاقىت ھەرىكەتلىنىپ ياراتقان ئەمەلى ئۈنۈمىمىز، يەتكەن نىشانىمىز ئىنتايىن يوق ھېسابتا، ياكى ئۆز-ئۆزىمىزگە، باشقىلارغا بۇزغۇنچىلىق قىلىش خاراكتېرىدىكى ھەرىكەتلەر بىلەن جىق شۇغۇللىنىمىز. ئەمما بۇندىن كېيىنكى ۋاقىتتا چوقۇم ھەرىكەتكە بولغان تونۇشۇمىز، ئۈسۈلمىزنى يېڭىلىشىمىز زۆرۈر. جىددىيلەشكەنلىك ھەرگىزمۇ يۇقىرى ئۈنۈمدە ھەرىكەتلەنگەنلىك ئەمەس، ئىختىيارى، ئازادە كەيپىياتتا ھەرىكەت قىلىشىمۇ ھەرگىز ئۈنۈمىمىز ئەمەس. تىرىشچانلىق ھەرگىز جاپالىق، ئازابلىق ئىش بىلەن شۇغۇللىنىش ئەمەس، بەلكى سىزگە ئەمەلى ئۈنۈم بېرىدىغان ھەرىكەت بىلەن ئۇزاق مەزگىل شۇغۇللىنىش. لېكىن جىددى، ئازابلىق، جاپالىق ھەرىكەت بىلەن ئۇزاق مەزگىل شۇغۇللىنىش

ھەرگىز تىرىشچانلىق ئەمەس، بەلكى ئۆز-ئۆزىنى ئازابلىغانلىق، چۈشكۈنلەشتۈرگەنلىك، بۇخىل ھەرىكەتنىڭ ھېچقانداق ئۇزاق مەزگىللىك ئۈنۈمى بولغان ئەمەس. «تىرىشچانلىق ئادەمنىڭ يوشۇرۇن ئىقتىدارىنى قازىدىغان بوقۇسا». ئەمما تىرىشچانلىق ھەرگىزمۇ سىز خالىمايدىغان، زورلانغان، زېرىكىشلىك ئىش بىلەن شۇغۇللىنىش ئەمەس، بەلكى ھەقىقى ئەمەلى ئۈنۈمى بار خىزمەت، ئۆگىنىش بىلەن شۇغۇللىنىشتۇر. بۇخىل تىرىشچانلىق سىزنى چۈشكۈنلەشتۈرمەي، ئەكسىچە سىزنى بارغانسېرى تىتىكلەشتۈرىدۇ، جۇشقۇنلاشتۇرىدۇ، ھاياتى كۈچكە تولدۇرىدۇ. سىزگە ئۈمىد، ئىشەنچ، مېھىر-مۇھەببەت، قىزغىنلىق ئاتا قىلىدۇ. تىرىشچانلىق كۆرسىتىش، تاولىنىش ھەرگىزمۇ سىزگە ئازاب ئېلىپ كېلىدىغان، سىزگە ھەر جەھەتتىن بۇزغۇنچىلىق ئېلىپ كېلىدىغان ئىش بولماستىن، بەلكى ھەقىقى ئۈنۈمى بولىدىغان، سىزنى ھەر جەھەتتىن تېخىمۇ بىربالداق يۈكسەلدۈرىدىغان، سىزگە خۇشاللىق، كۆڭۈل-ئازادلىق ئېلىپ كېلىدىغان ئىشلار دۇر. دېمەك، بىز يەنىمۇ تىرىشمەن، تاولىنىمەن دېدىكەنمىز چوقۇم ئۆز-ئۆزىمىزگە زىيانلىق ئىشلار بىلەن ئەمەس، بەلكى قۇرۇش خاراكتېرى، ئىجابىلىق كۈچلۈك ئىشلار بىلەن شۇغۇللىنىش كېرەك. مۇنداقچە قىلغاندا «ئىشلار ئارىسىدا تاۋلانماي، شىر-يولۇسلار ئارىسىدا تاۋلىنىش» كېرەك.

توغرا بولغان مۇۋاپىقىيەت قارىشى، تىرىشچانلىق قارىشى، ھەرىكەت قارىشى تىكلەش ئارقىلىقلا، سىز ئۈنۈپرسال، تەڭپۇڭلاشقان مۇۋاپىقىيەت، نەتىجە قولغا كەلتۈرەلەيسىز. سىز پەقەت ھەرىكەتنى ئۆزىڭىزنىڭ ۋاقتىڭىز، سالامەتلىكىڭىز، نىشانىڭىزغا ماسلاشتۇرۇپ تەڭشەپ ماڭسىڭىزلا ھەرىكەتنى ھەربىر سائىتىڭىزدىمۇ يۇقىرى ئۈنۈملۈك ھەرىكەت بىلەن شۇغۇللىنىپ نىشانىڭىزنى، پىلانىڭىزنى تېخىمۇ ياخشى ئىشقا ئاشۇرالايسىز ھەم ھەممە جەھەتتىكى ئۈنۈپرسال مۇۋاپىقىيەتنى قولغا كەلتۈرەلەيسىز. ئۈنۈملۈك ھەرىكەت ئارقىلىق ئۈنۈملۈك مۇۋاپىقىيەتنى قولغا كەلتۈرۈپ، ئۈنۈملۈك، ئەھمىيەتلىك ھايات كەچۈرەلەيسىز.

ئويلىنىڭ:

بىرىنچى، سىزنىڭ بۇرۇنقى مۇۋاپىقىيەت قارىشىڭىز، تىرىشچانلىق، ھەرىكەت قارىشىڭىز بىلەن ھازىرقى قارىشىڭىز ئارىسىدا قانداق ئوخشاشلىق، ئوخشاماسلىق بار؟
 ئىككىنچى، ئۆزىڭىزدە يۇقىرى ئۈنۈملۈك ھەرىكەت ئادىتىنى يىتىلدۈرۈش ئۈچۈن، سىز قانداق قىلماقچى؟
 ئۈچىنچى، سىزنىڭ بۇخىل ھەرىكەتنىڭ قانچىلىك داۋاملاشماقچى؟ ھەپتىلىكمۇ، ئايلىق، يىللىقمۇ ياكى ئۆمۈرلۈكمۇ؟
 تۆتىنچى، ھەرىكەت ئۈنۈمىڭىزنى ئاشۇرۇش ئۈچۈن سىز يەنە قانداق ئىجابى قاراش، ئۇسۇللارنى ئويلاپ چىقتىڭىز؟

ھەقىقى ئۈنۈمنى قولغا كەلتۈرۈش، ۋاقتىڭىزنى ئىسراپ قىلماسلىقىڭىز ئۈچۈن بۇ لېكسىيەدە ئوتتۇرىغا قويۇلغان قىلىشقا تىگىشلىك ھەربىر ئىشنى تولۇق قىلىپ، تاپشۇرۇقلارنى تەپسىلى ئىشلىگەندىن كېيىن كېيىنكى لېكسىيەگە ئۆتۈڭ!

يەتتىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

كەيپىياتنى ئۈنۈملۈك باشقۇرۇش

ئادەمنىڭ روھى كەيپىياتى ئىنتايىن مۇھىم. ئالدىنقى لېكسىيىلەردە بىر كىشىنىڭ مۇۋاپىقىيەت قازىنىشى ئۈچۈن زۆرۈر ئاساس بولىدىغان مۇھىم مەزمۇنلارنى ئېيتىپ ئۆتكەندىم. مۇۋاپىقىيەت توغرىسىدىكى چۈشەنچە، ھاياتنىڭ مەنىسى ۋە ياشاشنىڭ ئەھمىيىتى، نىشان بېكىتىش، پىلان تۈزۈش، ھەرىكەتلىنىش، ۋاقىت ئورۇنلاشتۇرۇش قاتارلىقلار توغرىسىدا ئەتراپلىق چۈشەنچىلەرگە ئىگە بولدۇق. ھالبۇكى، بىر ئادەمنىڭ مۇۋاپىقىيەت قازىنىشى، تۇرمۇش كەچۈرىشىدە شۇ ئادەمنىڭ روھى كەيپىياتىمۇ ئىنتايىن زور ھەل قىلغۇچ رول ئوينايدۇ.

كەيپىيات ھېسسىياتنىڭ سىرتقى ئىپادىلىنىشى بولۇپ، ئاساسلىق قۇرۇش، ھەل قىلىش، ئۈنۈم خاراكتېرلىك كەيپىيات- ياخشى كەيپىيات، مەسلەن، خۇشال بولۇش، تەبەسسۇم قىلىش، مەنۇن بولۇش، باشقىلارنى تەقدىرلەش، باشقىلاردىن سۆيۈنۈش، ئۆز-ئۆزىگە ئىشىنىش، جۇشقۇن، تېنىك، جانلىقلىق... قاتارلىقلار ۋە بۇزغۇنچىلىق، قاتمىلىق، ئۈنۈمسىزلىك خاراكتېرىدىكى كەيپىيات- ناچار كەيپىيات، مەسلەن، ئاچچىقلاش، تاپا-تەنە قىلىش، تەنقىدلەش، ئازابلىنىش، ھەسرەتلىنىش، پۇشايماق قىلىش، ئۇھ-سىنىش، ئىچ مەجەزلىك، جىمغورلۇق، قورقۇنچاقلىق، ئىچى تىتىلداش... قاتارلىقلارنى كۆرسىتىدىغان بولۇپ، ياخشى روھى كەيپىيات ياخشى ھەرىكەت، ياخشى نەتىجە پەيدا قىلىدۇ. جۇشقۇن، تېنىك، خۇشال-خورام بولۇپ، تولۇق ئىچكى خاتىرجەملىككە تولغاندا ھەرىكەت قابىلىيىتى ئەڭ تولۇق ئېچىلىپ، ئادەم تىنى، ئادەم ئەقلى قابىلىيىتى، يوشۇرۇن قابىلىيىتى ئەڭ زور دەرىجىدە جارى بولىدۇ. مانا شۇنداق ئەڭ ياخشى كەيپىياتتلا ئەڭ ياخشى نەتىجە، ئۈنۈمگە ئېرىشكىلى بولىدۇ. توغرا، ئىجابى كەيپىياتنى دائىم ساقلاش، ناچار كەيپىياتنى تېزلىكتە تۇراقلاشتۇرۇش، ئۆز كەيپىياتىنى باشقۇرالايدىغان بولۇش، باشقىلارنىڭ كەيپىياتىنى يېتەكلىيەلەيدىغان بولۇش ئىنتايىن مۇھىمدۇر. كەيپىياتىمىز ياخشى ھالەتتە تۇرغاندا باشقىلارنىڭ كەيپىياتىمۇ دەرھال ياخشى كەيپىياتنىڭ يوشۇرۇن تەسىرىگە ئۇچراپ كىشى بىلەن كىشى ئوتتۇرىسىدىكى يۇقىرى ئۈنۈملۈك ئالاقە، ئىللىق، مېھىر-مۇھەببەتلىك مۇناسىۋەتنى تەرەققى قىلدۇرغىلى، ساقلىغىلى بولىدۇ. بىر ئائىلىنىڭ ئىناقلىقى، شۇ ئائىلە ئەزالىرىنىڭ كەيپىياتى ۋە ئۇخىل كەيپىياتى ئىجابلاشتۇرۇشىغا زىچ مۇناسىۋەتلىك. كۈلۈپ كېتىپ پائالىيەتلەرنىڭ ئۈنۈمىنى ئاشۇرىمەن، دەيدىكەنمىز شۇ كۈلۈپ كېتىشكى ھەربىر ئەزانىڭ كەيپىياتىنى ئىجابلاشتۇرىشىمىز زۆرۈر. دۆلەتنى روناق تاپقۇزۇپ، خەلق ئىگىلىكىنى ياخشىلاش ئۈچۈنمۇ، شۇ خەلقنىڭ روھى كەيپىياتىنى ساپلاشتۇرۇپ، ياخشىلىشىمىز، ساغلام بولغان ئىجتىمائىي، روھى كەيپىيات يارىتىشىمىز زۆرۈر. ئۆگىنىش ئۈنۈمى ۋە نەتىجىسىنى ئاشۇرۇش لېكسىيىسىدىمۇ، پىسخىك ئامىلنىڭ مۇھىملىقىنى ئېيتىپ ئۆتكەندىم، ئەلۋەتتە ئەڭ ياخشى روھى كەيپىياتتا ئەڭ ياخشى ئۆگىنىش ئۈنۈمى، نەتىجىسىنى قولغا كەلتۈرگىلى بولىدۇ.

ياخشى كەيپىياتتا ياخشى نەتىجە قولغا كەلگەندىن، ئەلۋەتتە ناچار كەيپىياتتىمۇ شۇنىڭغا ماس نەتىجىلەر بولىدۇ. بىز ئۆز-ئۆزىمىزنىڭ كەيپىياتىمىزنى باشقۇرماي، ناچار كەيپىياتقا ئۇزۇن مەزگىل تىزگىن قويمىساق، ئۇ ئاخىرى كېڭىيىپ زور ناچار ھەرىكەت، ناچار نەتىجىلەرگە ئاساس بولۇپ قېلىپ، ئۆز-ئۆزىمىزنى تېخىمۇ بەك، پۇشايماق، ئازابقا مۇپتىلا قىلىمىز. چۈنكى ناچار كەيپىياتتا قىلىنغان نۇرغۇنلىغان گەپ-سۆز، ئىش-ھەرىكەتلەر نۇرغۇن ناچار تەسىر، ئۈنۈملەرنى پەيدا قىلغۇچقا، بۇخىل ناچار كەيپىياتتا بىز دائىم ئەڭ پۇشايماق قالىدىغان، ئەپسۇسلىنىدىغان ئىشلارنى قىلىمىز. ناچار كەيپىيات ئۆز نۆۋىتىدە مېڭىگە ناچار ئۇچۇر-سىگناللارنى تارقىتىپ مېڭە ھەرىكىتى، بەدەن ھەرىكىتىنى يىگىلىتىدۇ. ئادەم بەدەننى ياخشى كەيپىيات ئىچىدە بارغانسېرى ئىچ-ئىچىدىن ھەرىكەت كۈچىگە تولۇپ تاشسا، ناچار كەيپىياتقا يولۇققاندا ھەرىكەت كۈچى بارغانسېرى يىگىلەيدۇ، ھەتتاكى پۈتۈنلەي يوقىلىدۇ. شۇڭلاشقا ياخشى كەيپىيات بىلەن ناچار كەيپىياتنى ئوبدان

بىلىش، ئۆزىنىڭ كەيپىياتىغا ئۆلچەم، چەك قويۇش، ئىنتايىن ياخشى كەيپىياتنى دائىم ساقلاش، ناچار كەيپىياتنى تېزلىكتە ئۆزگەرتىش، دىققەتنى پۈتۈنلەي ناچار كەيپىياتقا بويىسۇندۇرماي، ئەكسىچە دىققەتنى ياخشى كەيپىياتتىكى ئىجابى، قۇرۇش خاراكتېرىدىكى ئىشقا بۇراشنى بىلىۋېلىش كېرەك. بىزنىڭ مۇۋاپىقىيەتتىمىزنىڭ قانچىلىك بولىشى بىزنىڭ كەيپىياتىمىزنى قانچىلىك تىزگىنلىيەلشىمىزگە باغلىق. كەيپىياتنى تىزگىنلەش ھەرگىزمۇ كەيپىياتنى بوغۇش ئەمەس، بەلكى ئىجابى كەيپىياتنى ساقلاش بولسا تېخىمۇ تەرەققى قىلدۇرۇش، سەلبى كەيپىياتنى قىسقا ۋاقىت ئىچىدە ئىجابلاشتۇرۇش، ئۇنىڭ ناچارلىق، سەلبىلىكىگە چەك قويۇشتۇر.

نۇرغۇنلىغان ئۇتۇقلار، ئۇلۇغ نەتىجىلەر ياخشى كەيپىياتتا قولغا كەلتۈرۈلگەن بولسا، يەنە نۇرغۇنلىغان ئۇتۇقلار، ئۇلۇغ نەتىجىلەر ناچار كەيپىيات تەسىرىدە بۇزغۇنچىلىققا ئۇچراپ مەغلۇب بولۇنغان. نۇرغۇن ئېسىل سۆھبەتلەر ياخشى كەيپىياتتا ئېلىپ بېرىلىپ نەتىجىلەر قولغا كەلتۈرۈلگەن بولسا، يەنە ئېسىل سۆھبەتلەر ناچار كەيپىياتقا يولۇقۇپ مەغلۇبىيەت بىلەن ئاياغلىشىپ كېيىنكى دۈشمەنلىك، ئارازلىققا سەۋەب بولۇنغان.

بىز بۇندىن كېيىن يوشۇرۇن ئىقتىدارىمىنى ئەڭ يۇقىرى دەرىجىدە جارى قىلدۇرۇپ، دەيدىكەنمىز. بۇرۇنقى لېكسىيەلەردە ئېيتىلىپ ئۆتكەنلەرنى بىلىش بىلەن بىرگە، كەيپىياتنى تىزگىنسىز ئاتتەك قويۇپ بېرىشتىن ساقلىنىپ، ياخشى كەيپىياتنى بەرپا قىلىش، ساقلاش، تەرەققى قىلدۇرۇشنى، شۇنداقلا ناچار كەيپىياتنى تىزگىنلەش، ئاجىزلاشتۇرۇش، تۈگىتىش ۋە ئۇنى ياخشى تەرەپكە بۇراشنىڭ ئىپتىدائىي بىلىشىمىز زۆرۈر. ئىشىڭىزدە تۇرسۇن، ئەڭ ياخشى نەتىجە ئەڭ ياخشى ھەرىكەتتىن كېلىدۇ، ئەڭ ياخشى ھەرىكەت ئەڭ ياخشى كەيپىياتتا پارتىلايدۇ.

شۇنداقلا كەيپىياتنى باشقۇرۇشنى بىلىش ئۈچۈن ئەڭ ئاۋۋال بىزنىڭ نەزىرىمىزدىكى ياخشى-يامان كەيپىياتنى بىلىۋېلىشىمىز ۋە ھەرىخىل كەيپىياتنىڭ كېلىپ-چىقىش سەۋەبىگە ئىلمى تەھلىل ئېلىپ بېرىپ چۈشەنچىمىزنى ئايدىڭلاشتۇرۇۋېلىشىمىز زۆرۈر. بولمىسا، ناچار كەيپىياتنىڭ بولۇشىنى ھەقىقىي ئادەم بولغانلىق، جىگەرلىك بولغانلىق، مەيدانى ئېنىق بولغانلىق، دەپ خاتا چۈشىنىۋېلىش كېلىپ چىقىدۇ. ياخشى كەيپىيات بىلەن ناچار كەيپىيات ئارىسىدىكى ئەڭ تۈپكى پەرق شۇكى، ياخشى كەيپىيات ۋە ياخشى كەيپىياتتا قىلىنغان ھەرىكەت، گەپ سۆز ياخشى ھەرىكەتكە، قۇرۇش خاراكتېرىدىكى ئىشقا باشلامچىلىق قىلىپ، ھەرىكەت كۈچىنى ئاشۇرۇش بىلەن نەتىجىلىنىدۇ. ھالبۇكى ناچار كەيپىيات ۋە ناچار كەيپىياتتا قىلىنغان گەپ-سۆز، ئىش-ھەرىكەت ئەڭ ئاخىرىدا بۇزۇش خاراكتېرىدىكى ئىش-پائالىيەتكە باشلامچىلىق، قىلىپ ھەرىكەت كۈچى ۋە ئۈنۈمىنى تۆۋەنلىتىش بىلەن نەتىجىلىنىدۇ. شۇڭلاشقا ئاچچىقلاش بىلەن تەنقىد قىلىش تەلەپپۇزىدىكى كەيپىياتنىڭ ناچار كەيپىيات بولۇشىدىكى سەۋەب شۇكى، بۇخىل كەيپىياتتا ئادەمنىڭ ئىجابى ھەرىكەت كۈچى پۈتۈنلەي تۈگەپ، ئارىدىكى ئىللىق مۇناسىۋەت بۇزىلىدۇ. چۈنكى ناچار كەيپىياتتىكى قىلىنغان بارلىق گەپ-سۆز ھەرگىز باشقىلارنىڭ، ئۆزىنىڭ ھەرىكەت كۈچىنى پارتىلىتىش رولىغا ئىگە ئەمەس. ئۇ پەقەت بۇزغۇنچىلىق بىلەنلا نەتىجىلىنىدۇ. مەقسەت ھەرقاچان ئەمەلىي ئۈنۈم قازىنىش، ئەمەلىي مەسلى ھەل قىلىش، ھەرگىزمۇ بۇزغۇنچىلىق قىلىش ئەمەس. شۇنداق بولغانىكەن، ناچار كەيپىياتنى ھەرقاچان تىزگىنلىگۈلىك، ئۇنى ئىجابى، ياخشى تەرەپكە بۇراش كېرەك.

خوش، شۇنداقلا قانداق قىلغاندا ياخشى كەيپىياتنى ئۇزاق مەزگىل ساقلىغىلى، ناچار كەيپىياتنى تېزلىكتە تەڭشىگىلى بولىدۇ؟

بىرىنجى، ھاياتنىڭ مەنىسى ۋە ياشاش توغرىلىق توغرا، ئىلمى بولغان قاراش بولۇش. توغرا، ئېنىق نشان بىلەن تۇرمۇش كەچۈرۈش كېرەك.

جىق كىشىلەر بۇ نۇقتىغا سەل قارايدۇ. بۇ نۇقتا دەماللىققا كەيپىيات بىلەن ھېچقانداق ئالاقىسى يوقتەك، قىلغىنى بىلەن، بۇ نۇقتىنىڭ ئىنساننىڭ پۈتكۈل ھاياتىغا كۆرسىتىدىغان تەسىرى ئىنتايىن جىق بولىدۇ. ئادەمدە توغرا بولغان دۇنيا قاراش، توغرا، ئېنىق نشان بولغاندىلا، ئاندىن نېمىنىڭ مۇھىم، نېمىنىڭ مۇھىم ئەمەسلىكىنى ئايدىڭلاشتۇرالايدۇ. ئۆزىنىڭ دىققىتىنى، زېھنىنى، ئۇششاق-چۈششەك، ئەرزىمەس ئىشلارغا قارىتىۋېلىپ، جېنىنى ئىكەك دەپ، ئۆزىنى تېرىق-تۈگمىدەك ئىشلارغا ئۇپرىتىپ يۈرمەيدۇ. كەڭ-قورساقلىقنى يىتىلدۈرىدۇ، كەيپىياتنى ئۇششاق-چۈششەك، ئانچىكىم ئىشلارغا بۇزۇپ، ئۆزىنىڭ مۇھىم ئىشىنى قىلىشنى ئۇنتۇپ قېلىپ يۈرمەيدۇ. نشاننىڭ مۇھىملىقى، توغرا بولغان دۇنيا قاراش، ئۇنۇپرسال مۇۋاپىقىيەت قارشى توغرىسىدا ئاللىقاچان تەپسىلى

چۈشەنچە بېرىلىپ بولۇنغانىدى. ھەربىر كۈن ئېنىق نىشان، مەقسەت، پىلان بىلەن ئۆتكەندە ئاندىن بىزگە ھەقىقىي نېمىنىڭ مۇھىم، نېمىنىڭ مۇھىم ئەمەسلىكى ئايدان بولىدۇ. مۇبادا بۇ نۇقتىغا سەل قارالغاندا، بۇرۇنقىدەك خەق قانداق ياشىسا، مەنمۇ شۇنداق ياشىشىم كېرەك، دەپ، ئۆزىنى ئانچىكىم ئىشلارغا چېچىلدۇرىدىغان، مۇھىم، چوڭ، ئۇلۇغ ئىشلارنى ئويلىيالمىدىغان، نېمىنىڭ ھەقىقىي «يۈز» ئىكەنلىكىنى ئايرىيالمىدىغان ئادەملەرگە ئايلىنىپ، جەمئىيەتتىكى قىممىتىنى ئاشۇرۇش تۈگۈل، قىلچىلىك قىممەت يارىتالمىدىغان، ھەتتا جەمئىيەتكە، باشقىلارغا يۈك بولىدىغان ئادەم بولۇپ قالىدىغان گەپ. شۇڭلاشقا ھەركۈنى ياخشى كەيپىياتتا ئۆتۈش ئۈچۈن ئۆزىدە توغرا بولغان دۇنيا قاراش، ئېنىق، توغرا نىشان، مەقسەت، پىلان، ھەرىكەت بولۇشى زۆرۈر.

ئىككىنچى، ھەركۈنى ئەتىگىنى شۇ كۈننىڭ ئىنتايىن زور مۇۋاپىقىيەت، پۇرسەت، نىسبەتلەرگە تولغا كۈن بولىدىغانلىقىنى، شۇ كۈنى ئۆزىنىڭ جىق ئىشلارنى قىلىپ، جىق ئىشلاردىن ھوزۇرلىنىپ، جىق نەتىجىلەرنى قولغا كەلتۈرىدىغانلىقى، جىق نەرسىلەرنى ئۆگىنىدىغانلىقى، جىق كىشىلەرگە مېھىر-مۇھەببەت يەتكۈزىدىغانلىقى... قاتارلىق ئىشلارنى ئويلاش كېرەك.

ھاياتتىكى ھەربىر كۈن بىر زور نىسبەت، ئۇنى قەدىرلەش زۆرۈر. ھايات مەيلى ئۇ قانداق شارائىت، قانداق مۇھىتتا بولسۇن، چوقۇم نەتىجىلىك، مېھىر-مۇھەببەتلىك، قەيسەرلىك بىلەن ئۆتۈشى كېرەك. بىزنىڭ خۇشاللىقىمىز ھەرگىزمۇ سىرتقى ئامىلغا باغلىق بولۇپ قالماستىن، بەلكى ئىچ-ئىچىمىزدىن ئورغۇپ، يۈرەكنىڭ چوڭقۇر قاتلاملىرىدىن چىققان مېھىر-مۇھەببەتكە باغلىنغان بولۇشى كېرەك. بىز باشقىلاردىن خۇشاللىق، ياخشىلىق، مېھىر-مۇھەببەت تەمە قىلىدىغان ئادەم ئەمەس، بەلكى باشقىلارغا خۇشاللىق، ياخشىلىق، مېھىر-مۇھەببەت، قىزغىنلىق، قەيسەرلىك ئاتا قىلىدىغان ئادەم بولۇشىمىز زۆرۈر. ئەلۋەتتە، مۇشۇنداق ئادەم بولۇش ئۈچۈن، ئەڭ ئاۋۋال ئۆز-ئۆزىمىزدە توختاۋىسىز ياخشى كەيپىيات، قىزغىنلىق، مېھىر-مۇھەببەت پەيدا بولۇپ تۇرىشى زۆرۈر. ھەربىر تىنچنىڭ بولۇشى، بىرچەھەتتىن ئويلىساق، بىزگە بېرىلگەن غايەت زور نىسبەت. شۇ بىر تىنچنى قەدىرلەپ، ئۇنى خۇشال-خوراملىق، رازىمەنلىك بىلەن كۈتۈۋالسىڭىزمۇ، ياكى شۇ بىر تىنچنى قەدىرلىمەي، ھەدىسە ئۆتمۈشتىكى كۆڭۈلسىزلىكنى ئەسەلەپ، شۇ تىنچنى زاپا قىلىۋەتسىڭىزمۇ، شۇ بىر تىنچ بەزىبىر ئۆتۈپ كېتىدۇ. ۋاقىت گويى ئاتقان ئوق. سىز ئۇ ئوقنى ياخشى نىشان ئۈچۈن ئېتىپ، نەتىجە، خۇشاللىق قولغا كەلتۈرسىڭىزمۇ، ياكى كەچكە ناچار كەيپىياتتا ھېچقانداق ئەمەلىي ئۈنۈم، نەتىجە قولغا كەلتۈرمەي، باشقىلارغا مېھىر-مۇھەببەت ئاتا قىلماي ئۆتسىڭىز شۇ بىر ۋاقىت ئۆتۈپ كېتىۋېرىدۇ. شۇڭلاشقا شۇ بىر تىنچنىڭ بولغىنىغا ئىنتايىن خوش بولۇپ، شۇ بىر تىنچنى يېڭى نەتىجە، قىزغىنلىق، مېھىر-مۇھەببەتكە تولدۇرۇش كېرەك، ھەرگىز بۇرۇنقى مەغلۇبىيەتلەر ئۈچۈن ھازىرنى ئىسراپ قىلىۋەتمەسلىك كېرەك.

ئۈچىنچى، سالامەتلىك، ئوزۇقلۇقنى تەڭشەش، ھەرىكەت ئارقىلىق كەيپىياتنى باشقۇرۇش.

ھەركۈنى ئەتىگىنى، بىرەر ئىشنى باشلىغاندا چوقۇم بەدەندىكى بارلىق موسكۇللارنى ئەركىن-ئازادە قويۇۋېتىپ، ئۆز-ئۆزىڭىزنى ئىلھاملاندۇرايلىدىغان، كەيپىياتىڭىزنى ئۆزگەرتەلەيدىغان بىرەر-ئىككى ھەرىكەتنى قىلىڭ. مەسلەن، تەنھەرىكەتچىلەرنىڭ مۇسابىقە ئالدىدا قىلىدىغان تەييارلىق ھەرىكەتلىرى بۇنىڭ مىسالى. بۇ قارىماققا ئاددىدەك قىلغىنى بىلەن بۇنىڭ رولى ئىنتايىن چوڭ. ھەرگىز سەل قارىماڭ. ھەرقانداق ئىشقا ئەڭ يۇقىرى كەيپىيات، قىزغىنلىق، مېھىر-مۇھەببەت، رازىمەنلىك بىلەن كىرىشىپ كىتىڭ.

تۆتىنچى، غەزەپلەنگەن، ئاچچىقلىغان ۋاقىتىڭىزدا، شۇ خىل مۇھىتتىن ۋاقىتنى ئۆزىڭىزنى دالدىغا ئېلىپ، شۇ ئىشنىڭ غەزەپلىنىشكە، ئاچچىقلىنىشقا ئەرزىيدىغان-ئەرزىمەيدىغانلىقىنى ئويلاپ بېقىڭ، ئۆزىڭىزنىڭ ھۆرمىتىڭىزنى ساقلاڭ.

بەزىبىر ئۇششاق-چۈششەك ئادەم بىلەن ئۇششاق-چۈششەك ئىشلارنى تالىشىپ ئۇلارغا غەزەپلىنىش، ئۇلارغا ئاچچىقلاش، ھەرگىز مەسلىنى ھەل قىلالمايدۇ، ئەكسىچە ئىككىلى تەرەپكە زىيانلىقتۇر. ئۇلار بىلەن بېھۋەدە ئاچچىقلىنىش، غەزەپلىنىش ھەرگىز مەيدانى ئېنىق بولۇپ، مەرت بولغانلىق، ئوغۇللىدارچىلىق كۆرسەتكەنلىك ئەمەس، بەلكى نادانلىق. سىز شۇنداق ۋاقىتتا ئەڭ ياخشىسى دىققىتىڭىزنى ئۆزىڭىزنىڭ بۈگۈنكى نىشانىڭىزغا مەركەزلەشتۈرۈڭ. قارشى تەرەپنىڭ قىلغان خاتا يىرىنى باشقىچە ئۇسۇل بىلەن چۈشەندۈرۈڭ، ھەرگىز ئاچچىقلاش ئارقىلىق گەپ ئاڭلىتىمەن دېمەڭ. «يولۋاسنى يەڭگەن باتۇر ئەمەس، ئاچچىقنى يەڭگەن باتۇر». تۇرمۇشىمىزغا قارىساق، ئەڭ ساپاسى تۆۋەن، بىلىمى، تەربىيىلىنىشى تۆۋەن كىشىلەر بېھۋەدە ئاچچىقلاپ، باشقىلارغا

غەزەب قىلىدۇ. چۈنكى ئۇلار پەقەت ئاچچىقلاپ، ۋاقىراپ-چاقىرىغاندىلا، غەزەب قىلغاندىلا ئاندىن باشقىلارنىڭ دىققىتى قوزغىلىدۇ، دەپ خاتا چۈشىنىۋالىدۇ. ئەمەلىيەتتە، كىشىگە تەسىر كۆرسىتىدىغىنى گەپنىڭ ۋەزنى، مەزمۇنى ھەرگىزمۇ سىرتقى پويوزا، ۋاقىراپ-چاقىراش ئەمەس. ۋاقىراپ-چاقىراشنىڭ، ئاچچىقلاپ غەزەب قىلىشنىڭ بىرەر-ئىككى قېتىم ئۈنۈمى بولغاندەك قىلغىنى بىلەن ئەكسىچە ئۇزاق مۇددەتلىك نىزا ئۇرۇقىنى تېرىدۇ، ياكى ئىككىلى تەرەپتە خاتا چۈشەنچە، خاتا تەربىيە پەيدا بولۇپ قېلىپ ئۇلارنىڭ ئادىمىيلىك يىتىلىشىنىڭ سۈپىتىنى تۆۋەنلىتىۋېتىدۇ. سىزنىڭ باشقىلارغا ئاچچىقلاپ، غەزەب قىلىشىڭىز سىزنىڭ ئوچىقلىقىڭىزنى ئەمەس، سىزنىڭ سۈپىتىڭىزنىڭ تۆۋەنلىكىنى بىلدۈرىدۇ خالاس. چۈنكى باشقىلارغا بەھۋەدە ئاچچىقلاپ، غەزەبلىنىشنىڭ ھېچقانداق ئەمەلى ئۈنۈمى، ئەھمىيىتى يوق بولۇپلا قالماستىن، ھەممەيلەنگە زىيانلىق قىلىشىدۇ. مۇبادا سىزنىڭ دېگىنىڭىز توغرا بولسا، ئەڭ ياخشى سۆزلەش ئۇسۇلىڭىزنى، پوزىتسىيىڭىزنى ئۆزگەرتىپ باشقىلارغا دۈشمەنلىك نۇقتىسىدىن باشقىلارنى ئۇچۇقتۇرۇۋېتىش ئۇسۇلى بىلەن ئەمەس، دوستلۇق نۇقتىسىدىن باشقىلارنى ھۆرمەتلەش ئۇسۇلى بىلەن گەپ قىلىڭ.

بەشىنچى، باشقىلار سىزگە ئاچچىقلىغان، غەزەب قىلغان، قېيىدىغان ۋاقىتتا، ئۇلارنىڭ زادى نېمە مەقسەتتە ئىكەنلىكىنى بىلىۋېلىڭ. ھەم سۈكۈت قىلىڭ، ياكى بۇخىل مۇھىتتىن ۋاقىتچە ئايرىلىپ تۇرۇڭ. باشقىلار ئاچچىقلىغان ۋاقىتتا ھەرگىز ئۇلارغا ئەھۋال چۈشەندۈرمەن، دېمەڭ. تالاشماڭ. ئەڭ ياخشى سۈكۈت قىلىپ، بۇخىل مۇھىتتىن ئۆزىڭىزنى ئايرىڭ. ئىش تۈگىگەندىن كېيىن، دىققىتىڭىزنى ئۆتكەن ئىشقا ئەمەس، بەلكى ئۆزىڭىزنىڭ بۈگۈنكى، ھازىرقى نىشانغا، سىز ئۈچۈن ئەڭ مۇھىم بولغان ئىشلارغا قارىتىڭ. بەزىلەرنىڭ ئادىمىيلىك تەربىيىلىنىشى تۆۋەن بولغانلىقتىن، سىزنى چۈشەنمەسلىكتىن، ياكى باشقا مەقسەتتە تۇرۇپ سىزگە بەھۋەدە ئاچچىقلاپ، غەزەب قىلىدۇ، زەربە بېرىدۇ. سىز بۇنداق چاغدا ئەڭ ياخشى ھەرگىز بۇنداق كىشىلەر بىلەن تەڭ بولماڭ. چۈنكى ئۇلار ھەرگىز سىزنىڭ ئايرىم دىققەت-زىھنىڭىزنى ئاجرىتىپ ئۇلارغا ئەھۋال چۈشەندۈرىشىڭىزگە ئەرزىمەيدىغان كىشىلەردۇر. ھەرگىز بۇنداق كىشىلەر بىلەن تەڭ بولماڭ. بۇلارغا زىھىن، ۋاقىت ئاجراتماڭ. ئۇلار بىلەن تالاشماسلىق، ھەرگىز سىزنىڭ ئاجىزلىقىڭىزنى بىلدۈرمەيدۇ، بەلكى سىزنىڭ ھەقىقى دانا، يۇقىرى سۈپەتلىك ئادەم ئىكەنلىكىڭىزنى بىلدۈرىدۇ.

ئالتىنچى، تۇرمۇشتا ھەرتۈرلۈك ئوڭۇشسىزلىق، بەھۋەدە زەربە، ئازابلىق ئىشلارغا يولۇققاندا، ھەرگىز غەزەب قىلماڭ، بىرەر قارار چىقارماڭ.

تۇرمۇشتا ھەرخىل كىشى كۆڭلىنى غەش قىلىدىغان، ئازاپلايدىغان ئىشلار بولۇپ تۇرىدۇ. بۇنداق چاغدا ئەڭ ياخشىسى، بىر نەچچە كۈنگىچە ياخشى ئارام ئېلىپ ئۇخلاڭ. ئاندىن كېيىن ئەڭ ياخشى پىسخىك دوختۇردىن، ياكى سىزدىن بىلىشى كۆپ، سىزنى ئىلھاملاندۇرالايدىغان، بۇنداق ئوڭۇشسىزلىقتىن ئوڭۇشلۇق ئۆتۈۋېلىشىڭىزغا ياردەم قىلالايدىغان كىشىلەردىن مەسلىھەت ئېلىڭ. لېكىن ئېسىڭىزدە بولسۇن، تۇرمۇشتىكى كۆڭۈلسىزلىكنى ئۇچرىغان ئادەمگە ئېيتىۋېرىش ياخشى ئەمەس. شۇ ئوڭۇشسىزلىقنىڭ ئۆزى سىزگە بېرىلگەن بىر سىناق. چۈنكى نۇرغۇن پەزىلەتلىك ئادەملەر، مۇۋاپىقىيەت قازانغان كىشىلەر ئەمەلىيەتتە باشقا كىشىلەردىنمۇ جىق مەغلۇبىيەتلەرگە، زەربىلەرگە ئۇچرىغان. ئۇلار بۇنداق چاغدا ھەرگىز ئۆزىنى تاشلىۋەتمىگەن ئەكسىچە، ئۇنىڭدىن ساۋاق ئالغان.

يەتتىنچى، ھەرقانداق مۇھىت، ھەرقانداق چاغدا ياشلارغا خاس، جۇشقۇن، كۆتۈرەڭگۈ، جاسارەتلىك بولۇڭ. ناچار كەيپىيات پەيدا قىلىدىغان مۇھىتتىن، ئىشتىن ھەرقاچان ھەزەر ئەيلەڭ.

تۇرمۇشتا ھەردائىم بىز ئويلاپ يەتمىگەن، بىزنى ئاچچىقلاشقۇزىدىغان، تەشۋىشكە سالدىغان، ئازاپلايدىغان ئىشلار بولۇپ تۇرىدۇ، لېكىن سىزنىڭ بۇنداق ئىشلارغا يولۇقىشىڭىز ھەرگىزمۇ سىزنىڭ كەيپىياتىڭىزنى تىزگىنلىمەسلىكىڭىزگە باھانە بولماسلىقى كېرەك. چۈنكى بۇرۇن سىز بىلمىگەن بولسىڭىز، ئەمدىلىكتە سىز كەيپىياتىنى تىزگىنلەشنىڭ مۇھىملىقىنى بىلىۋالدىڭىز. ھەرقانداق مۇھىت، ھەرقانداق چاغدا ياشلارغا خاس جۇشقۇن، كۆتۈرەڭگۈ، جاسارەتلىك بولۇڭ. چۈنكى ھايات پەقەت ۋە پەقەت بىرلا قېتىم كېلىدۇ. سىز يەنە نېمە ئۈچۈن چۈشكۈن يۈرىسىز؟ بۇرۇنقى ئىشلار بەربىر ئۆتۈپ كەتتى. ئۆتمۈش بەربىر ئۆتمۈش. ھازىرى چىڭ تۇتۇڭ. ئەتىگە ئۈمىدۋار بولۇڭ. ھەر كۈنكى سىزدە ناچار كەيپىيات پەيدا قىلىدىغان مۇھىت، ئىشلار بىلەن ئاز ئۇچرىشىڭ. مەسلەن، ناچار سۆھبەتلەر، چۈشكۈن ناخشا-مۇزىكىلار، كۆڭۈلسىزلىكلەرنى ئەسلىتىدىغان

ئىشلار... قاتارلىقلار. جۇشقۇن گەپ-سۆز، ئىش-ھەرىكەت، ناخشا-مۇزىكىلار ئادەمنى جۇشقۇن، كۆتۈرەڭگۈ قىلىدۇ، چۈشكۈن گەپ-سۆز، ئىش-ھەرىكەت، ناخشا-مۇزىكىلار ئادەمنى چۈشكۈنلەشتۈرىۋېتىدۇ. شۇڭلاشقا ھەركۈنى مەلۇم سىرتقى جۇشقۇن كەيپىيات ئارقىلىق ئۆز كەيپىياتىنى تەڭشەش كېرەك.

سەككىزىنچى، بەزىبىر تەشۋىشلىنىش، جىددىيلىككە يولۇققاندا، ئۆزىڭىزنى توختۇپ، ئۈچ مىنۇت چوڭقۇر، تولدۇرۇپ نەپەسلىنىڭ. ئىشنىڭ ياخشى تەرىپىنى كۆز ئالدىڭىزغا كەلتۈرۈڭ.

سىز بىر نورمال ئىنسان، سىزدىكى ھەرخىل ئاچچىقلىنىش، غەزەپلىنىش، ئۇھسىنىش، تەشۋىشلىنىش، جىددىيلىشىشلارنىڭ ئۆزى ئىنتايىن نورمال ئەھۋال. ھەرگىز بۇنداق چاغدا مەن زادى نېمە ئۈچۈن جىددىيلىشىمەن، تەشۋىشلىنىمەن، دەپ ئۆز-ئۆزىڭىزنى بېھۇدە ئەيىبلەمەڭ. ھەرقانداق چاغدا ئىشنىڭ ياخشى تەرىپىنى، ئىشنىڭ ئىجابى ھەل قىلىش ئۇسۇلىنى ئويلاڭ.

توقۇزىنچى، جەمئىيەتتىكى ۋە ئۆزىڭىزدىكى بەزىبىر ناچار كەيپىياتلارنى شەكىللەندۈرىدىغان پىسخىكا، قاراشلاردىن، ئورۇنسىز سېلىشتۇرۇشلاردىن ساقلىنىڭ.

دۇنيادا بىر-بىرىگە تۈپتىن ئوخشايدىغان ئىككى شەيئە يوق. ئۆزىڭىزنى ھەرقانداق ئادەمگە سېلىشتۇرماڭ. باشقىلار بىلەن ئورۇنسىز رىقابەتلىشىش، دۈشمەنلىشىش روھى ھالىتى بەرپا قىلىۋالماڭ. باشقىلارغا ئۆزىڭىزنى سېلىشتۇرماڭ. بەلكى ئۆزىڭىزنىڭ ئۆتمۈشىڭىز بىلەن ھازىرىڭىزنى سېلىشتۇرۇڭ. تۈنۈگۈنىڭىز بىلەن بۈگۈنىڭىزنى سېلىشتۇرۇڭ. ھەر جەھەتتىن ئالغا بېسىڭ. ئۈنۈرسال يىتىلىڭ. ھازىر جەمئىيەتتە ئورۇنسىز رىقابەت پىسخىكىسى ئومۇملىشىپ قېلىپ، نۇرغۇن كىشىلەرنىڭ روھى ساغلاملىقىغا تەسىر كۆرسەتمەكتە. رىقابەت ھەرگىزمۇ ئوخشىمايدىغان ئىككى شەيئە ئوتتۇرىسىدىكى رىقابەت ئەمەس، بەلكى بىر شەيئەنىڭ ئۆتۈشىنى بۆسۈپ ئۆتۈشىدۇر. سىز ئۆتمۈشتە، مەيلى مەغلۇب بولغان بولۇڭ، مەيلى ئازاب چەككەن بولۇڭ ۋەياكى زور نەتىجە ئۆتۈقلارغا ئېرىشكەن بولۇڭ، ئۇ بەزىبىر ئۆتمۈش. مەڭگۈلۈك ئۆتمۈش، تارىختۇر. گەپ سىز ھازىر شۇ بۇرۇنقى مەغلۇبىيەتنى، چەككەن ئازابىنى، ئېرىشكەن نەتىجە، ئۇنۇقلارنى بۆسۈپ ئۆتۈپ يېڭى بىر بالداق ئۆزلىشىشىڭىزدە. ھەركۈنى تۈنۈگۈنگە قارىغاندا ھەر جەھەتتىن بىر بالداق ئۆزلەشتە، بۆسۈش ھاسىل قىلىشتا. سىز جەڭ ئىلان قىلىڭ، ھەرگىزمۇ باشقا يات شەيئەلەرگە ئەمەس، ئۆز-ئۆزىڭىزگە جەڭ ئىلان قىلىڭ. ئۆزىڭىزنىڭ بۇرۇنقى ھالىتىڭىزگە جەڭ ئىلان قىلىڭ. ئۆزىڭىزنىڭ ئۆزلۈكىسىز يىتىلدۈرۈپ، يوشۇرۇن ئىقتىدارىڭىزنى ئەڭ يۇقىرى دەرىجىدە جارى قىلدۇرۇڭ. توغرا بولغان رىقابەت قارىشى شەكىللەنگەندىلا، باشقىلارنىڭ ئەھۋالىنىڭ قانداق بولىشى سىزگە نىسبەتەن ھېچقانداق تۇيۇلمايدۇ، شۇنداقلا سىز ئۆزلۈكىسىز ئالغا بېسىش، ئۆزلۈكىسىز بۆسۈش ھاسىل قىلىشنى ئۆزىڭىزنىڭ ئادىتىڭىزگە ئايلاندۇرۇپ بولغان بولىسىز. ھەممىدىن مۇھىمى دەل شۇدۇر.

ئونىنچى، باشقىلارغا، دۇنياغا مېھىر-مۇھەببەت، قىزغىنلىق، جۇشقۇنلۇق بىلەن بېقىڭ، ھەم ئەڭ ياخشى كەيپىياتنى ئۆزىڭىزنىڭ ئادىتىڭىزگە ئايلاندۇرۇڭ.

بىرخىل يېڭى ئادەتنى يىتىلدۈرۈشتە دەماللىققا كۆنەلمەسلىكىڭىز مۇمكىن، لېكىن ئۇنى بىرمەزگىل تەكرار قىلىۋەرسىڭىز، ئۇ تەبىئىيلا ئادەتكە ئايلىنىدۇ. ئادەتنىڭ كۈچى چەكسىزدۇر. ياخشى كەيپىيات ئادەتكە ئايلانغاندا، ياخشى ھەرىكەتمۇ ئۇنىڭغا ماس ئادەتكە ئايلىنىدۇ. مۇۋاپىقچىيەتلىك، ئەھمىيەتلىك، نەتىجىلىك ياشاشمۇ ئۇ ھالدا تەبىئىيلا سىزنىڭ ئادىتىڭىزگە ئايلىنىدۇ.

ھەقىقىي ئۈنۈمنى قولغا كەلتۈرۈش، ۋاقتىڭىزنى ئىسراپ قىلماسلىقىڭىز ئۈچۈن بۇ لېكسىيەدە ئوتتۇرىغا قويۇلغان قىلىشقا تىگىشلىك ھەربىر ئىشنى تولۇق قىلىپ، تاپشۇرۇقلارنى تەپسىلىي ئىشلىگەندىن كېيىن كېيىنكى لېكسىيەگە ئۆتۈڭ!

ئويلىنىڭ:

بىرىنچى، ئۆزىڭىزدە قانداق ياخشى، يامان كەيپىياتلار بار؟
ئىككىنچى، ئۆزىڭىزدە دائىم پەيدا بولۇپ تۇرىدىغان يامان كەيپىياتنى قانداق قىلىپ ياخشى تەرەپكە بۇرماقچى؟
ئۈچىنچى، ئەڭ ياخشى كەيپىياتنى قانداق قىلىپ ئەڭ ئۇزاق مەزگىل ساقلىماقچى؟

سەككىزىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيەگە ئۆتۈڭ!

يۇقىرى تەن قۇۋۋىتىنى ساقلاش

سۈپەتلىك ھايات كەچۈرۈش، ئويلىغان ھەرتۈرلۈك ئىشلارنى قىلىش، ھەرتۈرلۈك نىشانلارغا يېتىش، توختاۋسىز ھەرىكەت ئۈچۈن يۇقىرى تەن قۇۋۋىتى (تەن ساپاسى) بولمىسا بولمايدۇ. «ساغلام تەندە ساپ ئەقىل» دېگەندەك، يۇقىرى تەن قۇۋۋىتىدە ھەرىكەتنىڭ ئۈنۈمى يۇقىرى بولىدۇ، كېسەللىكلەردىن ئىتتىك ساقىيىپ، سالامەتلىكنى ياخشىلىغىلى بولىدۇ. تەن سالامەتلىك ياخشى بولغاندىلا ئاندىن ئۇزاق مۇددەتلىك ئۇنۋېرسال مۇۋاپىقىيەتلىك تۇرمۇش كەچۈرگىلى بولىدۇ. سالامەتلىكمۇ بىزنىڭ بىر مۇۋاپىقىيەت نىشانىمىز. سالامەتلىكنىڭ مۇھىملىق دەرىجىسى كەسىپتىكى نەتىجە بىلەن ئوخشاشتۇر. مۇبادا سىز كەسىپتىكى نەتىجىنى قولغا كەلتۈرۈمەن، دەپ سالامەتلىكنى قۇربان قىلىشىڭىز، ئېرىشكەن نەتىجىلىرىڭىزنىڭ ھېچقانداق قىممىتى، ئەھمىيىتى بولمايدۇ. چۈنكى، سالامەتلىكنى ئاسراپ تۇرۇپ، ۋاقتىنى، جىسمانى قۇۋۋەتنى، ھەرىكەتنى مۇۋاپىق ئورۇنلاشتۇرۇش، تەڭشەش ئارقىلىقمۇ كەسىپتە مۇۋاپىقىيەت قازانغىلى بولىدۇ. كەسىپتە مۇۋاپىقىيەت قازىنىش ئۈچۈن سالامەتلىكنى قۇربان قىلىش كېرەك، دەيدىغان قاراشنى تۈپتىن ئۆزگەرتىش كېرەك. چۈنكى مۇۋاپىقىيەتكە ئېرىشىش جەريانىدا سالامەتلىك ياخشى بولمىسا، شۇ جەرياننىڭ ئۆزىگە تۇشلۇق ھوزۇرلۇق ھىس-تۇيغۇلىرى بولمىسا، ئېرىشكەن نەتىجىلىرىڭىزنىڭ قىلچە قىممىتى بولمايدۇ. چۈنكى ئادەم دېگەن ئادىمىيلىك قىممىتى، ئەھمىيىتى بىلەن ياشاش كېرەك، ھەرگىزمۇ كەسىپتە نەتىجە قازىنىش ئۈچۈنلا ئىشلەيدىغان ماشىنا ئادەم بولۇپ قالماستىن كېرەك. تەن سالامەتلىكىنى ئاسراش، يۇقىرى تەن قۇۋۋىتىنى ساقلاش، تۇرمۇشتىن بەھرىلىنىش، باشقىلارغا مېھرى-مۇھەببەت، ياخشىلىق ئاتا قىلىش كېرەك. ھەرگىزمۇ ئاللىقانداق سان-سىفىرلار بىلەن ئۆلچىنىدىغان نەتىجىلەر ئۈچۈن ھەممىنى قۇربان قىلىۋەتمەسلىك كېرەك. ئىلمى بولغان ئۇنۋېرسال مۇۋاپىقىيەت قارىشىنى تىكلەش دەل شۇ سەۋەبتىندۇر.

تەن سالامەتلىكىنى ياخشىلاش، يۇقىرى تەن قۇۋۋىتىنى ساقلاش ئۈچۈن:

بىرىنچى، ئىلمى بولغان ئۇنۋېرسال مۇۋاپىقىيەت قارىشى تىكلەش، توغرا بولغان دۇنيا قاراش تىكلەش، ئېنىق نىشان، مەقسەت بىلەن ئەھمىيەتلىك ياشاشىمىز كېرەك. تەن سالامەتلىك بىلەن مۇۋاپىقىيەت ئوتتۇرىسىدىكى مۇناسىۋەتنى ئېنىق بىلىش، نېمىنىڭ مۇھىم، نېمىنىڭ مۇھىم ئەمەسلىكىنى ئېنىق بىلىۋېلىش كېرەك. چۈنكى سالامەتلىكنى ئانچە مۇھىم بىلمەيدىغان، ئۆزىدىكى تەن ساقلىقنىڭ تىگىشكۈسىز بايلىق ئىكەنلىكىنى ھىس قىلالمايدىغان كىشىلەردىن بولۇپ قالماستىن كېرەك. ئەھمىيەتلىك، نىشانلىق ياشاش تەن ساقلىقنى ياخشىلاشتا، تۇرمۇش، ھايات سۈپىتىنى ئۆستۈرۈشتە مۇھىم ئەھمىيەتكە ئىگە.

ئىككىنچى، ئىلمى بولغان ساغلاملىق، ئوزۇقلۇق، ئارام ئېلىش قارىشى ۋە ئادىتى بولۇش. ئاساسلىقى ھەرىكەت، ئوكسىگېن، سۇ، مۇۋە-چىۋە، ئارام ئېلىش قاتارلىق مەسىلىلەرگە ھەرگىز سەل قارىماسلىق. تىبابەت، ساقلىقنى ساقلاش بىلىملىرىدىن خەۋەدار بولۇش.

ھەرىكەت- يىنىك تەنتەربىيە پائالىيىتى، گىمناستىكا، جىسمانى پائالىيەتلەر بەدەندىكى مۇسكۇللارنى چېنىقتۇرۇپ، بەدەن ماددا ئالمىشىشىنى ئىلگىرى سۈرىدۇ. مۇبادا جىسمانى ھەرىكەتكە سەل قارالغاندا بەدەن مۇسكۇللىرى بوشىشىپ، ماددا ئالمىشىش توسالغۇغا ئۇچرايدۇ. بەدەننىڭ ئىممۇنىتت كۈچى تۆۋەنلەپ، ھەرخىل كېسەللىكلەرگە ئاسانلا مۇپتىلا بولۇپ قېلىپ، ئادەم تۇرمۇشىغا زور ئاۋازچىلىك كەلتۈرىدۇ. شۇڭلاشقا مەلۇم قىسقا ۋاقىتلىق، ھەرخىل شەكىلدىكى چېنىقىش خاراكتېرىدىكى ھەرىكەتلەرنى قىلىپ بېرىش كېرەك. ھەرىكەت ھەرگىزمۇ تەنتەربىيە پائالىيىتى بىلەن كۈندە نەچچە سائەت شۇغۇللىنىپ بېرىشنىلا كۆرسەتمەيدۇ، ئۇ قىسقا ۋاقىت ئىچىدە بەدەندىكى ھەممە مۇسكۇل، ئەزا، ھۆججەرىلەرنى ياخشى، ئەتراپلىق چېنىقتۇرۇشنى كۆرسىتىدۇ.

بىردەملىك مېڭىش، ئايلىنىپ سەيلە قىلىپ بىرىش، يەڭگىل يۈگرەپ بېرىشنىڭ ئۈنۈمىمۇ كۆڭۈلدىكىدەكتۇر. مەن بۇيەردە ئەڭ ۋاقىت تەجەبىدىغان، قولاي بولغان چېنىقىش تۈرى ئارغامچا سەكرەشنى تەۋسىيە قىلىمەن. چۈنكى تانا سەكرەگەندە بەدەندىكى كۆپ مۇسكۇل، ئەزالار تەڭلا ھەرىكەتكە كېلىپ، كۆڭۈلدىكىدەك چېنىقىش ئۈنۈمىگە ئېرىشكىلى بولىدۇ، ھەم ۋاقىت تەجەبىدۇ، جىق تەييارلىق كەتمەيدۇ. ئۇ ئەقلى ئەمگەك قىلىپ چارچىغاندىكى ئەڭ ياخشى ئۈنۈملۈك، ئەڭ قىسقا ۋاقىتلىق چېنىقىش ئۇسۇلىدۇر. تانا سەكرەش ئارقىلىق، بەدەن قان ئايلىنىش، گاز، ماددا ئالمىشىش تېزلىشىدۇ، كۆپ قىسىم تەن مۇسكۇللىرىنىڭ قىسقىرىپ-بوشىشى كۈچلۈك بولىدۇ، چىرايلىق بەدەن شەكلىنى ساقلاشتا، ھەرىكەتنى چاققان قىلىشتا، تەن ھەرىكىتىنىڭ پارتلاش كۈچىنى تېز ئاشۇرىدۇ. ئەلۋەتتە چېنىقىشنى مەلۇم بىر مەزگىللا قىلىشنىڭ تۈزۈك ئۈنۈمى بولمايدۇ، شۇڭلاشقا ھەرىكەت ئارقىلىق بەدەن چېنىقتۇرۇشنى ئۆزىنىڭ تۇرمۇش ئادىتىگە ئايلاندۇرۇۋېتىش لازىم.

ئوكسىگېن جانلىقلارنىڭ ئۆسۈپ-يېتىلىشىگە، ماددا ئالماشتۇرۇشىغا زور تەسىر كۆرسىتىدۇ. ئادەم تولۇپ تاشقان ئوكسىگېن بار مۇھىتتا پائالىيەت قىلسا بەدەندىكى ھۆججەتلەر پائالىيەتتى ئاكتىپلىشىپ، ماددا ئالماشتۇرۇشى ياخشى بولىدۇ. مۇبادا ئوكسىگېن سۈمۈرۈشكە سەل قارالسا، مېڭە ھۆججەتلىرىگە بىۋاسىتە تەسىر كۆرسىتىپلا قالماستىن، پۈتكۈل بەدەن ھۆججەتلىرىنىڭ ئۆلۈشىنى تىزلىتىدۇ. شۇڭلاشقا ئۆيىنىڭ، پائالىيەت سورۇنىنىڭ ئوكسىگېن ساپلىقىغا ھەرگىز سەل قارىماسلىق، ئائىلىنى، مەھەللىنى، مۇھىتنى يېشىلاشتۇرۇشقا ھەرگىز سەل قارىماسلىق كېرەك. بىز تۇنجۇقۇپ قالغاندىلا، ئاندىن ئوكسىگېننى يادىغا ئالدىغان بۇنداق ناچار ئادەتنى قەتئىي تۈگىتىش كېرەك. ھەر قاچان ئۆيىنىڭ ھاۋاسىنى ئالماشتۇرۇپ تۇرۇش، ئائىلىنى، ھويلا-ئاراننى يېشىلاشتۇرۇپ، باغ-باراڭ پەيدا قىلىشتەك ئېسىل ئەنئەنىمىزنى ساقلىشىمىز، تەرەققى قىلدۇرىشىمىز كېرەك.

سۇ جانلىقلارنىڭ ئۆسۈپ-يېتىلىشى، ماددا ئالماشتۇرۇشىدا كەم بولسا بولمايدۇ. ئادەم تېنىنىڭ %76 ئېغىرلىقى سۇدۇر. بۇ شۇنى چۈشەندۈرىدۇكى، ئادەم تېنى ماددا ئالمىشىش ئۈچۈن زور مىقداردىكى بەدەن سۇيۇقلۇقىغا مۇھتاج بولىدۇ. ھۆججەتلەرنىڭ ماددا ئالماشتۇرۇش پائالىيەتىنىڭ ھەممىسى بەدەن سۇيۇقلۇقى ئارقىلىق ئېلىپ بېرىلىدۇ. شۇڭا ئادەم بەدەنىنىڭ سۇ مىقدارىغا ھەرگىز قارىماسلىق، ھەركۈنلۈك سۇ ئىستىمالغا يەنى، ئىستىمال قىلغان سۇنىڭ سۈپىتى، مىقدارىغا ھەرگىز سەل قارىماسلىق كېرەك. مەسلەن، بىر كۈنلۈك ئىچكەن سۈيىمىز ئومۇمى تامىقىمىزنىڭ تۆتتىن ئۈچىنى ئېگەللىشى كېرەك. مانداقچە قىلغاندا يەيدىغان تاماق بىلەن شۇ يېمەكلىكلەرنىڭ سۇ مىقدارىنىڭ ئېغىرلىق نىسبىتى شۇ يېمەكلىكلەر قۇرۇق ئېغىرلىق نىسبىتىنىڭ 3 ھەسسىگە توغرا كېلىشى كېرەك. تولمۇ، ئەپسۇس بىز ئادەتتە كۈندىلىك ئىستىمال قىلىدىغان سۇنىڭ سۈپىتى ۋە مىقدارىغا دېگەندەك ئەھمىيەت بېرەلمەيمىز. مۇبادا كۈندە ئىستىمال قىلىدىغان سۇنىڭ مىقدارى ئومۇمى يېمەكلىكنىڭ %15 دىن تۆۋەن بولسا بۇ ئاستا خاراكتېرلىك ئۆز-ئۆزىنى ھالاك قىلىشتۇر. مۇبادا ئادەم بەدەننى ھۆججەتلىرى يېتەرسىزلىك سۇ مىقدارىغا ئىگە بولسا، ھاياتى كۈچى ئۇرغۇپ، ماددا ئالمىشىش تېزلىشىدۇ. بەدەندىكى ھەر بىر ھۆججەت، توقۇلما، ئەزالار ئوزۇقلۇق ماددىلارغا يېتەرسىزلىك ئېرىشەلەيدۇ، ھەمدە پەيدا بولغان زەھەرلىك ماددىلارنى ئۆز ۋاقتىدا ھۆججەت سىرتىغا چىقىرىۋېتەلەيدۇ. شۇڭلاشقا ئىچىملىك سۇغا ھەرگىز سەل قارىماسلىق كېرەك. سۇنى ھەرخىل شەكىلدە ئىستىمال قىلىشقا بولىدۇ. شۇڭلاشقا ئادەتتە، سۈت، چاي، ئەتكەن چاي، مېۋە شەربىتى... قاتارلىقلارنى بىز كۈندە كۆپلەپ ئىستىمال قىلىشقا بولىدۇ. ئەلۋەتتە، ھەر كىم ئۆزىنىڭ مىزاجىغا ئاساسەن ئىچىملىك سۈپىتى مۇۋاپىق تەڭشىسە بولىدۇ. لېكىن ھەرگىزمۇ سۇنى زىيان قىلىدۇ، دەپ بەدەننىڭ سۇغا بولغان ئېھتىياجىنى يۇقىرىلىتىۋەتمەسلىك كېرەك. بىز ئۇسسغان چاغدىلا سۇ ئىچىدىغان بۇ ناچار، ئىلمى بولمىغان ئادەتنى قەتئىي تۈگىتىشىمىز كېرەك. بولۇپمۇ بىزنىڭ بۇ قۇرغاق رايونىمىزدىكى كىشىلەر سۇ ئىستىمالغا ئالاھىدە ئەھمىيەت بېرىشىمىز كېرەك.

مىۋە-چىۋە، سەي-كۆكتات ھەرخىل سىللوزا، ۋىتامىن، قەنت، سۇ... قاتارلىق بەدەنگە زۆرۈر بولغان ئوزۇقلۇق ماددىلارنىڭ ئاساسلىق كېلىش مەنبەسى بولۇپ، تەن سالامەتلىكىنى ياخشىلاش، ئوزۇقلۇقنى تەڭپۇڭلاشتۇرۇشتا زور ئەھمىيەتكە ئىگە. بولۇپمۇ ئۇزۇن ئۆمۈر كۆرگەن كىشىلەرنىڭ ئوزۇقلىنىش ئادىتىنى كۆزىتىدىغان بولساق ئۇلارنىڭ مىۋە-چىۋە، سەي-كۆكتات ئىستىمالى ئالاھىدە كۆرۈنەرلىكتۇر. بولۇپمۇ ئەنگەنلىك ناشتىدا مىۋە-چىۋەنى كۆپ يېيىش، بەدەندىكى ھۆججەتلەرگە ھۆججەتلەر جىددى ئېھتىياجلىق بولغان سۇ بىلەن قەنتنى كۆپلەپ يەتكۈزۈپ، ھۆججەتلەرنىڭ ماددا ئالماشتۇرۇش، ھاياتى كۈچىنى ئاشۇرۇشىدا زور رول

ئوينىدى. بولۇپمۇ مۈشە-چۈشە، سەي-كۆكتاتلاردىكى تۆۋەن دەرىجىلىك قەنت، مايلىرىنىڭ پارچىلىنىشى، بەدەنگە سۈمۈرۈلۈشى تېز بولغاچقا، كۆڭۈلدىكىدەك ساغلاملىق يېمەكلىكى بولالايدۇ. شۇڭلاشقا مۈشە-چۈشە، سەي-كۆكتات ئىستىمالغا ھەرگىز سەل قارىماسلىق كېرەك.

ئارام ئېلىش يالغۇز كۆپ ئۇخلاشنىلا كۆرسەتمەيدۇ. ئۇ بەدەندىكى ھەربىر ئەزانىڭ تەڭپۇڭ ھالەتتە ھاياتى كۈچكە تولۇش جەريانى بولۇپ، ئادەم ئارام ئالغاندا بەدەندىكى كۈچلۈك ھەرىكەت، ماددا ئالماشتۇرۇش جەريانىدا پەيدا بولغان ھەرخىل چىقىرىندى، زەھەرلىك ماددىلار ئاستا-ئاستا بەدەن سۈيۈقلۈكى ئارقىلىق تەن سىرتىغا چىقىدۇ، ھەم ئادەم تېنى تېخىمۇ تولۇق ئوكسىگېن، سۇ، ئۇزۇقلۇق ماددىلارغا ئېرىشىپ ھاياتى كۈچى قايتىدىن تولۇقلىنىدۇ. ئەلۋەتتە ئۇخلاش بىز كۆپ ئېلىپ بارىدىغان ئارام ئېلىش ئادەم مەلۇم مەزگىللىك ھەرىكەت تۈرىنى، خىزمەت، ئۆگىنىش شەكلىنى ئۆزگەرتىش، تەڭشەش ئارقىلىقىمۇ كۆڭۈلدىكىدەك ئارام ئالغىلى بولىدۇ. مەسلەن، ئادەم تېنىدىكى ھەربىر ئەزانىڭ ھەرىكىتىنى مۇۋاپىق تەڭشەش، ھەرىكەتنى ئىلاج بار ھەممە ئەزاغا تەڭ چېچىش ئارقىلىق تەندىكى مەلۇم بىر ئەزاغا يېتىپ كېلىدىغان خىزمەت بېسىمىنى يېنىكلىتىش ئارقىلىقىمۇ ئارام ئېلىشقا بولىدۇ. ئارام ئالغاندا ئارام ئالغان ۋاقىتنىڭ ئاز-كۆپلىكىنى ئاساس ئەمەس، بەلكى ئارام ئېلىش سۈپىتىنى ئاساس قىلىش كېرەك. سۈپەتنى ھەرقاچان بىرىنچى ئورۇنغا قويۇش كېرەك. يۇقىرى سۈپەتلىك ئارام ئېلىشنى ئادەتكە ئايلاندۇرۇش كېرەك. ئادەمنىڭ ئادەتتىكى ھەرىكەت، خىزمەت، يۈرۈش-تۇرۇش قىياپىتىنىڭ توغرا بولماسلىقىمۇ ئادەم بەدەنىدە بەھۇدە ھارغىنلىق، چارچاش پەيدا قىلىدۇ. شۇڭلاشقا ئادەتتىكى يۈرۈش-تۇرۇش، ئولتۇرۇش، يېتىش، خىزمەت، ئۆگىنىش، ھەرىكەت قىياپىتىنىمۇ ئىلمىلاشتۇرۇش كېرەك. يول يۈرگەندە ئىلاج بار قەددىنى تىك تۇتۇپ ئالدىغا قاراش، پۇتىنى تۈز يۆتكەش، ھەرگىزمۇ بەدەن شەكلىنى ئالدىغا، كەينىگە، يانغا قارىتىۋالماستىن كېرەك. بۇنداق بولغاندا ئۇمۇرتقا، پۇت، گەجگە قىسمىغا ئېغىرلىق تەڭپۇڭ ھالەتتە چۈشۈپ بۇ ئەزالارنىڭ شەكلىنىڭ ئۆزگىرىشى، بەھۇدە ھېرىپ-چارچىشىنىڭ ئالدىنى ئالغىلى بولىدۇ. ئولتۇرغاندا ئىلاج بار ھەممە مۇسكۇلنى ئەركىن-ئازادە قويۇپ بېرىش، تىك ئولتۇرۇش كېرەك. ھەرگىزمۇ خەت يازمەن، كىتاب كۆرىمەن... دېگەندەك سەۋەبلەر بىلەن ئالدىغا دۈمچىيۈپىلىش، يانغا قىڭسىيىپ ئولتۇرۇش... تەك ناچار ئولتۇرۇش قىياپەتلىرىنى ئادەتكە ئايلاندۇرۇۋالماستىن، توغرا بولغان ئولتۇرۇش قىياپىتىنى يېتىلدۈرۈش كېرەك. يېتىپ ئۇخلىغان، ئارام ئالغان چاغدىمۇ ھەرگىز بەدەننىڭ مەلۇم قىسمىنى بېسىپ ئۇخلايدىغان، ئوڭ تەرەپ ياكى سول تەرەپنى بېسىپ ئۇخلاش، پۇت-قولنى باسقۇچ ئۇخلاش، دۈم يېتىش... تەك ناچار يېتىش ئادەتلىرىنىمۇ قەتئىي تۈزىتىش كېرەك. ياتقان چاغدا ئوڭدا يېتىش، ياستۇقنىڭ ئېگىزلىكى مۇۋاپىق، ياتقان جاي نىسبەتەن ئىللىق، يۇمشاق بولۇش كېرەك. يېتىپ ئارام ئالغاندا ياكى ئولتۇرۇپ ئارام ئالغاندا 3 مىنۇت ئەتراپىدا چوڭقۇر نەپەس ئېلىش، نەپەس بارغانسېرى يېنىكلىشىپ كالىدىكى ھەرخىل گادىرماچ خىياللار سەل پەسىيىپ دىققەت يىغىلىشقا باشلىغاندا تەرتىپ بويىچە ھەربىر ئەزانى بوشاشتۇرۇش يەنى، ھەربىر تىنىق بىلەن بىرگە شۇ ئەزانىڭ بوشاشىۋاتقان ھالىتىنى كۆز ئالدىغا كەلتۈرۈش، ئەزالارنىڭ بوشاشىش تەرتىپى پۇتنىڭ ئۇچىدىن تاكى باشنىڭ ئۈستىگىچە بولغان ھەربىر ئەزا بولۇپ، بىردىن-بىردىن بوشاشتۇرۇش، يەڭگىلەشتۈرۈش كېرەك. تەدرىجى پۈتۈن بەدەننى بوشاشتۇرۇپ بولغاندىن كېيىن ئاندىن تەبىئىيلا ئۇيقۇغا غەرق بولساق بولىدۇ. ھەرگىزمۇ ئۇخلايمەن، دەپلا تۈگۈلۈپلا ئۇخلايدىغان، يېتىش، ئارام ئېلىش قىياپىتىگە، مۇسكۇل-ئەزالارنى بوشاشتۇرۇشقا سەل قارايدىغان ئادەتنى تۈزىتىش كېرەك. ئارام ئالغان چاغدا ياكى ئۇخلاشنىڭ ئالدىدا يىنىڭ مۇزىكىلارنى تىڭشاش، تەبىئەت كۈپلىرىنى يەڭگىل ئاۋازدا تىڭشاش ياكى مەخسۇس ئۇيقۇنى ياخشىلاش مۇزىكىلىرىنى تىڭشاش ئارامنىڭ سۈپىتىنى ئاشۇرۇپ، ئۇيقۇ ۋاقتىنى ئازايتىدۇ. ئۇخلاپ ئويغانغاندىن كېيىنمۇ بەدەندە يەنە ھارغىنلىق پەيدا بولىدىغان ئىشنى تۈگىتىدۇ. ئويغانغان چاغدا ھاردۇق تولۇق چىقىدۇ، ھاياتى كۈچ تولۇپ تاشىدۇ، كېسەللىكلەردىنمۇ تېز ساقايغىلى بولىدۇ. بەدەننىڭ كېسەللىكلەردىن ئۆزلىكىدىن ساقىيىش ئىقتىدارى بار بولۇپ، پەقەت سۈپەتلىك ئارام ئالغان، ئۇخلىغان چاغدىلا ئادەم تېنى ئۆزلىكىدىن ھاياتى كۈچكە تولۇپ تاشىدۇ، كېسەللىكلەردىن ساقىيىدۇ. شۇڭلاشقا ئارام ئېلىشقا ۋە ئارامنىڭ سۈپىتىگە ھەرگىز سەل قارىماسلىق كېرەك. ئارام ئالدىغان مۇھىت، ئارام ئېلىش جەريانى ئارامنىڭ سۈپىتىگە بىۋاسىتە تەسىر كۆرسىتىدۇ، شۇڭلاشقا ئارامنىڭ سۈپىتىنى ئاشۇرىمەن، دەيدىكەنمىز، ئارام ئالدىغان مۇھىت بىلەن ئارام ئېلىش جەريانىنى ياخشىلىشىمىز زۆرۈر. نەپەسلىنىش ھاۋا سۈمۈرۈش بىلەن ھاۋا چىقىرىشنى كۆرسىتىدىغان بولۇپ، نەپەسلىنىش شەكلىگىمۇ

دېققەت قىلىش كېرەك. نەپەسلەنگەندە ئۆپكە ھەرىكىتى كۈچىيىپ، بەدەن يېتەرلىك ئوكسىگېن بىلەن تەمىنلىنىدۇ، ھەم پەيدا بولغان چىقىرىندى گازلار تەن سىرتىغا چىقىرىلىدۇ، شۇنداقلا دىئافراگما مۇسكۇلىمۇ ھەرىكەتكە كېلىپ بەدەن لىمفا ئايلىنىشىنى ئىلگىرى سۈرىدۇ. لىمفا سۈيۈقلۈقىدا تەن ھۆججە يىرىلىرى چىقارغان نۇرغۇن چىقىرىندى ماددىلار بار بولغاچقا، نەپەسلىنىش ئارقىلىقىمۇ ماددا ئايلىنىش ئىلگىرى سۈرىلىدۇ، شۇڭلاشقا نەپەسلىنىش شەكلىمۇ ئادەم تېنىنىڭ ساقلىقىغا زور تەسىر كۆرسىتىدۇ. ھەركۈنى ئەتىگىنى، چۈشتە، كەچتە ئۇخلاشتىن بۇرۇن، بىرەر ئىشنى قىلىشتىن بۇرۇن، كەيپىياتنى ياخشىلىماقچى بولغان چاغدا 1:4:2 نىسبەتلىك نەپەسلىنىشنى ئادەتكە ئايلاندۇرۇش كېرەك. يەنى 1 سىكۇنت ھاۋا سۈمۈرۈپ، 4 سىكۇنت توختاپ، 2 سىكۇنت چىقىرىش كېرەك. مۇبادا سىز 4 سىكۇنت ھاۋا سۈمۈرگەن بولسىڭىز، 16 سىكۇنت توختايسىز، 8 سىكۇنت ئۆپكەدە پەيدا بولغان گازنى سىرتقا چىقىرىسىز. بۇنداق نەپەسلىنىش شەكلى ئۆپكە گاز ئايلىنىشىنى ئىلگىرى سۈرۈپ، دىئافراگمىنى تولۇق ھەرىكەتلەندۈرۈپ ھۆججە يىرىلەرنىڭ تولۇق گاز ئالماشتۇرۇشى، ماددا ئالماشتۇرۇشىنى ئىلگىرى سۈرىدۇ.

ماددا ئالماشتۇرۇش بەدەندىكى ھۆججە يىرىلەرنىڭ ئۇزۇقلۇق ماددىلارغا ئېرىشىپ، چىقىرىندى ماددىلارنى بەدەن سۈيۈقلۈقىغا چىقىرىشى ۋە تەندىكى ئاجرىتىپ چىقىرىش ئەزالىرىنىڭ چىقىرىندى ماددىلارنى تەن سىرتىغا چىقىرىشى بولۇپ، تەندە ھاسىل بولغان ھەرخىل چىقىرىندى ماددىلارنى چوقۇم دەل ۋاقتىدا چىقىرىۋېتىش لازىم. ھەرگىزمۇ چىقىرىندى ماددىلارنى تەن ئىچىدە ئۇزاق ساقلاماسلىق كېرەك، چىقىرىندى ماددىلارنى تەن ئىچىدە ئۇزاق ساقلاش، بەدەنگە ئىنتايىن زىيانلىقتۇر. بەزى ئۆگىنىش، خىزمەت ۋە ياكى خوشياقماسلىق، ئاۋازچىلىقنى باھانە قىلىپ يېتەرلىك سۇ، يېتەرلىك ئۇزۇقلۇق ئىستىمال قىلىشقا سەل قارىماسلىق كېرەك.

يۇقارقىلارغا دېققەت قىلىشتىن باشقا، قوشۇمچە تىبابەت، ساقلىقلىقنى ساقلاش، ئىلمى ئوزۇقلىنىشقا دائىر بىلىملەردىن خەۋەردار بولۇش كېرەك. بولسا تىبابەت كىتابلىرى، ساقلىقنى-ساقلاش، ئوزۇقلۇققا دائىر كىتاب-ژۇرناللارنى دائىم ئوقۇپ تۇرۇش، ئۆز تىنى، سالامەتلىكىگە دائىر سىستېمىلىق تۇنۇش ھاسىل بولۇش كېرەك. ھەرگىزمۇ ئاغرىپ قالسىلا دوختۇرغا كۆرۈنۈپ، ئادەتتە دېققەت قىلماي يۈرۈۋەرمەستىن بەلكى شۇ كېسىلنىڭ كىلىپ-چىقىشى، ئاسراش، پەرزلىرىگە دېققەت قىلىپ يېمەكلىك، تۇرمۇش ئادىتى ئارقىلىق كېسەللىكتىن تېز ساقىيىش، كېسەللىكلەرنىڭ ئالدىنى ئېلىش كېرەك.

ئۈچىنچى، روھى ساغلاملىققا سەل قارىماسلىق. ساغلام بولغان روھى كەيپىياتنى دائىم ساقلاش كېرەك. ياخشى روھى كەيپىيات تەن ساغلاملىقىغا ئىنتايىن زور تەسىر كۆرسىتىدۇ. جۇشقۇن، تېتىك بولغان روھى كەيپىيات، كەڭ-قورساقلىق تەن ساقلىقنى ساقلاشتىمۇ زور رول ئوينايدۇ. روھى كەيپىياتنى قانداق ياخشىلاش توغرىسىدا ئالدىنقى لېكسىيىدە تەپسىلىي توختالدىم. ياخشى بولغان روھى كەيپىيات، مەجەز خاراكتېرنى يىتىلدۈرۈش ئىنتايىن مۇھىم. شۇڭلاشقا بولسا روھى ساغلاملىقنى ئاسراشقا دائىر كىتابلارنى ئوقۇش ئارقىلىق ئۆزىنىڭ كەيپىياتىنى تەڭشەشكە دائىر ئەتراپلىق بىلىمگە ئىگە بولۇش.

تاپشۇرۇق:

بىرىنچى، ئۆزۈڭلارنىڭ مىزاجىڭلارنى بىلىۋېلىڭلار.
 ئىككىنچى، بۇندىن كېيىن قانداق ياخشى بولغان
 ئوزۇقلىنىش، ئارام ئېلىش، ھەرىكەتلىنىش ئادىتى يىتىلدۈرمەكچى؟

ھەقىقىي ئۈنۈمنى قولغا
 كەلتۈرۈش، ۋاقتىڭىزنى
 ئىسراپ قىلماستىڭىز
 ئۈچۈن بۇ لېكسىيىدە
 ئوتتۇرىغا قويۇلغان قىلىشقا
 تىگىشلىك ھەربىر ئىشنى
 تولۇق قىلىپ، تاپشۇرۇقلارنى
 تەپسىلىي ئىشلىگەندىن
 كېيىن كېيىنكى لېكسىيىگە
 ئۆتۈڭ!

توققۇزىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيەگە ئۆتۈڭ!

يۇقىرى سۈپەتلىك كىشىلىك مۇناسىۋەت، ئائىلە مۇناسىۋىتى ۋە مۇھەببەت، نىكاھ مۇناسىۋىتىنى بىر تەرەپ قىلىش

ئادەمنىڭ ھاياتىتىكى 70%-80% گىچە خۇشاللىقى ۋە كەيپىياتى ئەتراپىدىكى كىشىلەر بىلەن بولغان مۇناسىۋىتى تەرىپىدىن بەلگىلىنىدۇ. سىزنىڭ ئەتراپىتىكى باشقا كىشىلەر بىلەن بولغان مۇناسىۋىتىڭىز، ئائىلە مۇناسىۋىتىڭىز، مۇھەببەت، نىكاھ مۇناسىۋىتىڭىز سىزنىڭ خۇشال-خورام يۈرۈشىڭىز، شۇنداقلا بۇندىن كېيىنكى كەسپ ۋە باشقا جەھەتتىكى مۇۋاپىقىيىتىڭىزگە زور تەسىر كۆرسىتىدۇ. ئەلۋەتتە بىز جەمئىيەتتە ياشاش جەريانىدا كۆپ كىشىلەر بىلەن ئالاقىلىشىمىز، دوستلىشىمىز ھەم توي قىلىپ ئائىلە قۇرىمىز. ھالبۇكى كىشىلەر بىلەن مەلۇم مۇناسىۋەتتە بولۇش بىلەن بۇخىل مۇناسىۋەتنىڭ سۈپىتىنىڭ يۇقىرى-تۆۋەنلىكىمۇ ئىنتايىن مۇھىم. يۇقىرى سۈپەتلىك ھايات كەچۈرىمەن، ئۇتۇق قازىنىمەن، دەيدىكەنمىز، يۇقىرى سۈپەتلىك كىشىلىك مۇناسىۋەت، ئائىلە مۇناسىۋىتى، مۇھەببەت، نىكاھ مۇناسىۋىتى يارىتىشىمىز زۆرۈر. ھەممە ئادەم ئۆز-ئارا ھەرخىل مۇناسىۋەتتە بولىدۇ، ھالبۇكى بۇلارنىڭ مۇناسىۋىتىمۇ ھەرخىل شەكىلدە، ھەرخىل سۈپەتتە بولىدۇ. ئىجابى، يۇقىرى سۈپەتلىك مۇناسىۋەت تىكلەش، ھاياتىمىزدا زور ئەھمىيەتكە ئىگە.

ئۇنداقتا يۇقىرى سۈپەتلىك مۇناسىۋەت زادى قانداق مۇناسىۋەت، ئۇ قانداق يارىتىلىدۇ؟ تۆۋەندە مەن كىشىلىك مۇناسىۋەت، ئائىلە مۇناسىۋىتى، مۇھەببەت، نىكاھ مۇناسىۋىتى توغرىسىدا ئايرىم-ئايرىم توختىلىمەن.

كىشىلىك مۇناسىۋەت

كىشىلىك مۇناسىۋەت كىشى بىلەن كىشى ئوتتۇرىسىدىكى ئالاقە سەۋەبىدىن پەيدا بولغان ھەرخىل مۇناسىۋەت بولۇپ، بىزنىڭ ئەتراپىتىكى كىشىلەرگە تۇتقان مۇئامىلە، پوزىتسىيىمىز ئادەتتە قانداق بولسا، باشقىلارنىڭمۇ بىزگە تۇتقان پوزىتسىيىسى شۇنىڭغا ماس بولىدۇ. يۇقىرى سۈپەتلىك كىشىلىك مۇناسىۋەتنى تىكلەش ئۈچۈن:

بىرىنچى، يۇقىرى سۈپەتلىك كىشىلىك مۇناسىۋەتكە نىسبەتەن چۈشەنچە ئايدىڭ بولۇش كېرەك.

يۇقىرى سۈپەتلىك كىشىلىك مۇناسىۋەت ھەرگىزمۇ جىق كىشىلەر بىلەن دوستلىشىش، تۇنۇشۇش، شۇنداقلا ھەرقانداق ئىشقا پايدا ئېلىش مەقسىدىنى ئاساس قىلىپ، پايدا يەتكۈزىدىغان كىشىلەر بىلەن كۆپلەپ تۇنۇشۇش، دېگەنلىك ئەمەس. ئەمما جىق كىشىلەر كىشىلىك مۇناسىۋەتنى دائىملا بۇنداق مۇناسىۋەتكە باغلاپ چۈشىنىۋالىدۇ. ياخشى كىشىلىك مۇناسىۋەت پەقەت ئولتۇرۇش، سورۇندىلا كۆپىيىدۇ... دەپ چۈشىنىدۇ. ئەمەلىيەتتە بۇلارنىڭ ھەممىسى ئىنتايىن خاتا قاراشتۇر. يۇقىرى سۈپەتلىك كىشىلىك مۇناسىۋەت مۇناسىۋەتلەشكۈچى ئىككى تەرەپنىڭ ئالاقىسىنىڭ، دوستلىقىنىڭ ئىنتايىن سۈپەتلىكلىكى، ئۆزئارا يۈرەكتىن يۈرەككە تىگىپ ئالاقە قىلالىشىنى شۇنداقلا، ئۆزى بىلەن ئىددىيىسى، دۇنيا قارىشى، ئادىتى ئوخشاش ئادەملەر بىلەنلا ئەمەس، بەلكى ئۆزى بىلەن ئوخشىمايدىغان ئىددىيە، دۇنيا قاراش، ئادەتكە ئىگە كىشىلەر بىلەنمۇ نورمال ئالاقە شەكىللەندۈرۈشنى كۆرسىتىدۇ.

يۇقىرى سۈپەتلىك كىشىلىك مۇناسىۋەت يارىتىلغان ئادەمنىڭ ھەقىقىي دوستلىرى جىق بولىدۇ. ئۇلار دوستلار ئارا ئۆز-ئارا ھەممە جەھەتتە بىر-بىرىگە يار-يۆلەك، ئىلھام بولالايدۇ. بىر-بىرىنى ھەر جەھەتتىن ئۈنۈپرسال يېتەكلىيەلەيدۇ، تېخىمۇ ئىجابى، يۇقىرى سۈپەتلىك ھايات كەچۈرۈشكە ئىلھاملاندۇرالايدۇ، ئۆز-ئارا بىلىم، ئەقىل، ئىلھام، پۇرسەت ئانا قىلالايدۇ. ئىش-ئوقىتى راۋان كۈنلەردىلا ئەمەس، باشقا كۈن چۈشكەندىمۇ يارىدەم قولىنى سوزىدىغان دوستلىرى جىق بولىدۇ. ئەلۋەتتە يېقىن دوستلىرى بىلەن يېقىن ئالاقىنى ساقلىغان بولسا، دۇنيا قارىشى، ئادىتى ئوخشىمايدىغان كىشىلەر بىلەنمۇ نورمال ئالاقىنى ساقلايدۇ. ئۇلار بىلەن بىھۆدە سۈركىلىش، توقۇنۇش ھاسىل قىلمايدۇ، ئۇلار بىلەنمۇ ھەرقانداق مەسلىنى سوغۇققانلىق بىلەن ھەل قىلالايدۇ.

ھەرگىزمۇ بەزى ئىددىيىسى، ئادىتى ئوخشىمايدىغان كىشىلەرنى بەربىر چىقىشالمايمەن، دەپ ئۇلارنى يات دۈشمەن قاتارىدا كۆرمەيدۇ، ئۇلارغىمۇ ئوخشاشلا دوستلۇق قولىنى ھەرۋاقت سوزۇپ تۇرىدۇ. ئۇلار بىلەنمۇ نورمال دائىرىدە چىقىشىپ ئۆتىدۇ. يۇقىرى سۈپەتلىك كىشىلىك مۇناسىۋەت يارىتالغان ئادەمنىڭ بىرەر مۇ شەخسى دۈشمىنى بولمايدۇ. ئۇلار دوستىغا چىن كۆڭلىدىن مېھىر-مۇھەببىتىنى، ئىلھامىنى بەرسە، ئىددىيىسى، ئادىتى ئوخشىمايدىغان كىشىلەرگىمۇ كەڭ قورساق بولالايدۇ. يىغىنچاقلىغاندا، يۇقىرى سۈپەتلىك كىشىلىك مۇناسىۋەت كىشى بىلەن كىشى ئارىسىدىكى ھەقىقىي يۈرەكتىن-يۈرەككە تىگىدىغان ئىللىق مۇناسىۋەتتۇر.

ئىككىنچى، سەمىگىزدە بولسۇن، جاھاندا ھەرگىز يامان ئادەم يوق، پەقەت ياخشى ۋە ئىش ئۇقمايدىغان، نادان ئادەملەر بار.

بىز ئادەتتە كىشىلەرنى ياخشى، يامان دەپ ئايرىشقا ئىنتايىن ئادەتلەنگەن. ئۆزىمىز بىلەن چىقىشالغان ئادەمنىڭ ھەممىسى ياخشى ئادەم، ئۆزىمىز بىلەن چىقىشالغان ئادەمنىڭ ھەممىسى ئەسكى ئادەم دەپ قارىلىپ كەلگەندى. بىز بۇخىل ئايرىشنى، تېخى مەيدانى ئېنىق بولغانلىق، مېھىر-مۇھەببەت، غەزەپ-نەپرىتى ئېنىق بولغانلىق، ۋىجدانلىق، غورۇرلۇق بولغانلىق، دەپ ساددىلارچە توغرا دەپ كەلدۇق. بىز ياخشى دەپ قارىغان ئادەملىرىمىزگە نورمال تەلەپپۇزدا گەپ قىلىپ، نورمال ئالاقىنى ساقلىغان بولساق، ئۆزىمىزنىڭ نەزىرىمىزدىكى ئەسكى ئادەمگە چىش-تىرنىقىمىزغىچە ئوچ بولۇپ كەلدۇق ياكى ئۇلارنىڭ بار-يوق يېرىدە ئۇلار بىلەن پىتتىشماي كەلدۇق. بىزچە بولغاندا بۇنداق قىلغانلىق، ئىنتايىن ۋىجدانلىق، ئەخلاقلىق، غورۇرلۇق بولغانلىق. بۇ ئىنتايىن ساددىلارچە خاتا قاراشتۇر.

جاھاندا ھەرگىزمۇ يامان ئادەم يوق، پەقەت ياخشى ۋە نادان ئادەملەرلا بار. يەنى، ھېچقانداق ئادەم بىزنىڭ شەخسى جەھەتتىن ئوچ بولۇشىمىزغا، غەزەپ قىلىشىمىزغا، ئۆزەڭگۈ سوقۇشتۇرۇشىمىزغا، گەپ تالىشىپ سوقۇشىشىمىزغا ئەرزىمەيدۇ. چۈنكى ياخشى ئادەم بىلەن سىز ئەلۋەتتە دوست. ئۇلار بىلەن ھەرقاچان ئىللىق، مېھىر-مۇھەببەتلىك، دوستانە مۇناسىۋەتنى تەرەققى قىلدۇرۇڭ، ساقلاڭ. ئەمما سىز بىلەن ئىددىيىسى، دۇنيا قارشى، ئادىتى ئوخشىمايدىغان ئادەم بىلەن بىھۇدە گەپ تالىشىپ، ئۆزەڭگە سوقۇشتۇرۇشىڭىز، دۈشمەنلىشىشىڭىز ئىنتايىن نادانلىقتۇر. چۈنكى سىز شۇنى تۇنۇپ يىتىشىڭىز كېرەككى، جاھاندا پەقەت ياخشى ۋە نادان ئادەملەرلا بار. ياخشى ئادەملەر بىلەن دوستلىشىڭ. نادان ئادەملەرگە ئىلتىپات قىلىڭ، ئەمما ئارىلىق ساقلاڭ. ھەرگىزمۇ نادان ئادەملەر بىلەن بىھۇدە ئۆزەڭگۈ سوقۇشتۇرۇپ، دۈشمەنلىشىپ قالماڭ. ئۇلار گېپىڭىزنى ئاڭلاشنى خالىمىسا، ئۇلارغا ئارتۇقچە چۈشەنچە بېرىمەن، دەپمۇ يۈرمەڭ. چۈنكى، ھايات پەقەت ۋە پەقەت بىرلا قېتىم كېلىدۇ. مۇشۇ بىرلا قېتىم كېلىدىغان ھاياتنى چوقۇم ئىنتايىن گۈزەل، مېھىر-مۇھەببەتلىك، خەير-ساخاۋەتلىك، نەتىجىلىك، قۇرۇش خاراكتېرىدىكى ئىشلارغا سەپ قىلىش كېرەككى، ھەرگىزمۇ باشقىلار بىلەن بىھۇدە ئىشلارنى تەگىشىپ، تالىشىپ زېھىن، ۋاقت، ئىقتىساد، سالامەتلىكنى خوراماسلىق كېرەك.

ئۈچىنچى، ھەرقانداق ئادەمنىڭ يېشى، جىنسى، ئىرقى، مىللىتى، دىنى، شۇغۇللىنىۋاتقان كەسپى، يۇرتى... قاتارلىق سىرتقى ئامىللارغا ئەمەس، ئىددىيىۋى پەزىلىتىگە، جەمئىيەتكە قوشقان تۆھپىسىگە قاراپ دوستلىشىش، مۇئامىلە قىلىش، ھۆرمەتلەش كېرەك. ھەرقانداق ئادەم ھۆرمەتلىنىش ھوقۇقىدا بابباراۋەردۇر.

تۇرمۇشىمىزدا باشقىلارنىڭ سىرتقى ئامىللىرىغا قاراپ باھا بېرىدىغان، مۇئامىلە قىلىدىغان كىشىلەر ئاز ئەمەس. بىر ئادەمنىڭ سىرتقى ئامىللىرىغا ئەمەس، بەلكى ئۇ كىشىنىڭ جەمئىيەتكە قوشقان ئومۇمىي تۆھپىسى، ئەمەلىي نەتىجىسىگە ئاساسەن مۇئامىلە قىلىش، دوستلىشىش كېرەك. ھەرقانداق ئادەم كىشىلىك ھۆرمەتلىنىش ھوقۇقىدا بابباراۋەر بولۇشى كېرەك. تۇرمۇشىمىزدىكى ئەڭ چاكىنا كىشىلەرلا بىرقىسىم كىشىلەرنىڭ ھۆرمەتلىنىش ھوقۇقىنى، ئىززىتىنى خالىغانچە ھۆرمەتلىمەيدۇ، دەپسەندە قىلىدۇ. شۇڭلاشقا بۇندىن كېيىن بۇنداق چاكىنا قاراشتىن قۇتۇلۇشىمىز كېرەك.

تۆتىنچى، ھەرقانداق كىشىگە قوللىنىدىغان كېلىشىچە يارىدەم بىرىڭ، ئىلھاملاندۇرۇڭ.

بىز ئادەتتە ھەرۋاقت دېگۈدەك باشقىلارنىڭ يارىدىمىگە، ئىلھام بېرىشىگە مۇھتاجىمىز. ئەلۋەتتە باشقىلارمۇ ھەم شۇنداق. شۇڭلاشقا ئىلاج بار قوللىنىدىغان كېلىشىچە باشقىلارغا ئىلھام ۋە يارىدەم بىرىڭ. ئۇلار دەل سىزنىڭ يارىدىمىڭىز، ئىلھامىڭىز بىلەن قايتىدىن ھاياتى كۈچكە تولدۇ، قەلبى مېھىر-مۇھەببەت، دوستلۇققا تولدۇ. سىزدىن مىننەتدار بولىدۇ. سىزمۇ بۇخىل خۇشاللىقتىن بەھىرلەنەلەيسىز.

بەشىنچى، ئۆزىڭىز بىلەن دۇنيا قارىشى ۋە باشقا ئادەتلىرى ئوخشىمايدىغان ئادەملەر بىلەن مۇۋاپىق ئارىلىق ساقلاڭ.

ياشاش جەريانىدا ئۆزىمىز بىلەن دۇنيا قاراش، ئىددىيە، ئادەت جەھەتتە ئوخشىمايدىغان نۇرغۇن كىشىلەر بىلەن ئۇچرىشىپ قالغىنىمىز، ئۇلار بىلەنمۇ نورمال ئالاقىنى ساقلاشقا، ئۇلار بىلەنمۇ چىقىشىپ ئۆتۈشكە توغرا كېلىدۇ. بۇنداق چاغدا ئەڭ ياخشىسى، ئۇلار بىلەن مۇۋاپىق ئارىلىق ساقلاڭ. ھەرگىز ئۇلارغا دۈشمەنلىك، يات نەزەردە قارىماڭ. ئۇلارنىڭ بار-يوق يېرىدە ئۇلارنىڭ يامان گېپىنى قىلماڭ. ئۇلار بىلەن ھەرقانداق شەكىلدىكى ئۇچرىشىشنى ئازلىتىڭ. مۇبادا ئۇلار بىلەن ئاز-تولا سۈركىلىش بولۇپ قالسا، ئەڭ ياخشىسى ھەرگىزمۇ بۇ سۈركىلىشنى چوڭايتىۋەتمەڭ، چۈنكى سىز تېخىمۇ گۈزەل، يۇقىرى سۈپەتلىك، قۇرۇش خاراكتېرىدىكى ئىشلارنى قىلىشىڭىز كېرەككى، ھەرگىزمۇ ئەھمىيەتسىز جەڭگى-جىدەل، دەتالاشقا ئارىلىشىپ قالماڭ. ئۇنداق كىشىلەر بىلەن مۇۋاپىق ئارىلىق ساقلاڭ.

ئالتىنچى، ھەرقانداق ئادەمنى ھەرقاچان بۇرۇش خاراكتېرىدىكى ناچار كەيپىياتتا تەنقىد قىلماڭ. بۇرۇش خاراكتېرىدىكى ناچار كەيپىيات ئۆزىڭىزنىڭلا ئەمەس، قارشى تەرەپنىڭمۇ كەيپىياتىنى ناچارلاشتۇرۇپ، ھەرىكەت كۈچى، ھاياتى كۈچىنى بوشاشتۇرۇپتۇ. بۇنداق چاغدا قارشى تەرەپ سىزنىڭ گېپىڭىزنىڭ توغرا-خاتالىقى بىلەن ھېسابلاشماي، ئەكسىچە سىزنىڭ كەيپىياتىڭىزغا تاقابىل تۇرۇش خاراكتېرىدىكى كەيپىياتتا بولىدۇ. دېمەك، بىر ئوبدان نورمال مۇناسىۋەت، سىزنىڭ ناچار كەيپىياتتا قىلغان گەپ-سۆزىڭىز بىلەن ناچارلىشىپ كىتىدۇ. شۇڭلاشقا ناچار كەيپىياتتا ھېچقانداق ئادەمگە گەپ قىلماسلىق، ياكى باشقىلارنى ئەسلا تەنقىد قىلماسلىق كېرەك. مۇبادا مەقسىدىڭىز قارشى تەرەپكە ئۆزىڭىزنى قارشىڭىزنى بىلدۈرۈش بولغان بولسا، ئەڭ ياخشىسى كەيپىياتىڭىزنى ياخشىلاپ، قارشى تەرەپنى ئىلھاملاندۇرۇپ تۇرۇپ گەپ قىلىڭ. ئۈنۈمى ئىنتايىن ياخشى بولىدۇ.

يەتتىنچى، باشقىلارنىڭ گېپىگە ئەمەس، مەقسىدىگە قاراڭ. سىزمۇ ئۆز مەقسەت ۋە گەپ-سۆزىڭىزگە دىققەت قىلىڭ.

تۇرمۇشتا نۇرغۇنلىغان بەھۇدە، ئوبدانلىق قىلىنغان گەپ-سۆز كىشى ئارىسىدىكى نورمال مۇناسىۋەتنى بۇزۇپ، كىشىدە خاتا چۈشەنچە پەيدا قىلىپ قويدۇ. شۇڭلاشقا مۇبادا سىز قارشى تەرەپنىڭ گەپ-سۆزىنى دېگەندەك ياقىتۇرۇپ كەتمىگەن بولسىڭىز، قارشى تەرەپنىڭ مەقسىدىگە قاراپ بېقىڭ. مۇبادا قارشى تەرەپ چاخچاق قىلغان ياكى يامان غەزەدە بولمىغان بولسا، سىز قارشى تەرەپنى ئەپۇ قىلىپ، قارشى تەرەپكە مۇۋاپىق چۈشەنچە بېرىپ قويۇڭ. مۇبادا قارشى تەرەپ يامان غەزەدە بولغان بولسا قارشى تەرەپكە ئېنىق پوزىتسىيە بىلدۈرۈپ قويىسىڭىزلا كۇپايە. ھەرگىزمۇ ئۆزىڭىزنىڭ نۇرغۇن ۋاقىتلىق زېھنىڭىز، كەيپىياتىڭىزنى ئەرزىمەس، ئۇششاق ئىشلار ئۈچۈن چاچماڭ، سەرىپ قىلماڭ. قارشى تەرەپكە ھەرقاچان كەڭ قورساق بولۇڭ. ئەلۋەتتە بۇنداق دېگەنلىك ھەرگىز مەن يامان نىيەتتە دىمىدىمغۇ، دەپ قالايمىقان سۆزلەڭ دېگەنلىك ئەمەس. سىز مەيلى قانداق ياخشى نىيەتتە بولۇڭ، قارشى تەرەپكە سۆزلىگەن گەپ-سۆزىڭىز، كەيپىياتىڭىزغا دىققەت قىلىڭ.

ئائىلە مۇناسىۋىتى

يۇقىرى سۈپەتلىك ئائىلە مۇناسىۋىتى شۇكى، ئۇ ئائىلىدىكى ھەربىر ئەزانىڭ ئۆز-ئارا باشقا ھەرقانداق يات كىشىگە قارىغاندا مېھرىبان، كۆيۈمچانلىق بىلەن ئۆتۈشى ۋە ھەر جەھەتتىن ئىجابى يېتەكچى، يۆلەكچى بولۇشىدۇر. ئائىلە ئىنتايىن مۇھىم. ھەرقانداق مۇۋاپىقلىق قازانغان كىشىنىڭ ئائىلە مۇناسىۋىتى ئىنتايىن زور رول ئوينىغان. يۇقىرى سۈپەتلىك ئائىلە يۇقىرى سۈپەتلىك ھاياتنىڭ ئاساسىدۇر. يۇقىرى سۈپەتلىك ئائىلە قۇرۇش ئۈچۈن تۆۋەندىكىلەرنى بىلىش كېرەك:

بىرىنچى، ئائىلە ھەرگىزمۇ بىزنىڭ ئادەتتە بىلىدىغان ئىدارە-ئورگان، سوت مەھكىمىسى... دېگەندەك جەمئىيەت ئاپپاراتى ئەمەس. ئۇ ھەممە ئائىلە ئەزالىرىنىڭ بابباراۋەر تۇرىدىغان، ھۆرمەتلىنىدىغان ئىللىق ماكاندۇر.

ئائىلە جەمئىيەتنىڭ ئۆزگىچە بىر ئەزاسى. ئۇ ھەرگىزمۇ شىركەت، كان-كارخانا، ئىدارە-ئورگان، سوت مەھكىمىسى... ئەمەس. ئائىلىنى ھەرگىز مەلۇم ئائىلە ئەزالىرىنىڭ ئالاھىدە ئىمتىيازغا ئېرىشىدىغان، ئالاھىدە ھوقۇق يۈرگۈزۈۋاتقان ماكانى دەۋىلىشقا، ئائىلىدىكى خالىغان بىر ئەزانى خالىغان بىر ئەزادىن ئاستىن-ئۈستۈن

ئورۇنغا قويۇشقا بولمايدۇ. ئائىلە ئەزالىرىنى خالىغانچە بىر-بىرىگە سېلىشتۇرۇشقا ئەسلا بولمايدۇ. ئائىلە ئەزالىرىنىڭ ھەممىسى شۇ ئائىلە ئۈچۈن ئىنتايىن مۇھىم. بىر ئائىلە ئۈچۈن دادىمۇ، ئانىمۇ، بالىمۇ، نەۋرىمۇ.. ئوخشاشلا مۇھىم. ھەرگىز ئۇلارنىڭ بىرسىنى مۇھىم، بىرسىنى مۇھىم ئەمەس دېيىشكە، قېرىنداشلار ئارا ئۆز-ئارا پەرقلىق مۇئامىلە قىلىشقا بولمايدۇ. باشقا ھەرقانداق كىشى خالىغانچە شۇ ئائىلىنىڭ ئەزاسى بولمىغان، دەپمۇ بولمايدۇ. ياكى شۇ ئائىلىنىڭ ئەزاسى بولمايمەن، دەپمۇ ئاسانلىقچە بولمىغىلى بولمايدۇ. شۇڭلاشقا ئائىلە ئەزالىرى ئۆز-ئارا ھەرگىزمۇ يات كىشىلەردەك مۇئامىلە قىلىشماسلىقى، ئاتا-ئانىلارمۇ بالىلارنى ئۆز-ئارا سېلىشتۇرۇپ، باھا بەرمەسلىكى كېرەك. ئائىلە شۇ ئائىلە ئەزالىرىنىڭ ھەممىسىنىڭ ئوخشاش ھۆرمەتلىنىدىغان، ئىللىق ماكاندۇر.

ئىككىنچى، ئائىلە ئەزالىرىنىڭ ھەممىسى ئوخشاش مۇھىمدۇر. ھەرگىزمۇ بىرسى مۇھىم بولۇپ، يەنە بىرسى مۇھىم بولمايدىغان ئەمەس.

بىر ئائىلىگە نىسبەتەن ئائىلە ئەزالىرىنىڭ ھەممىسى ئوخشاش مۇھىم. ھەرگىز بىرسى بەك مۇھىم، بىرسى بوشراق مۇھىم بولىدىغان ئىش ئەمەس. ئائىلىدىكى ھەر بىر ئەزا ئۆزىنىڭ شۇ ئائىلىدىكى مۇھىملىق ئورنىنى چوڭقۇر ھىس قىلغاندىلا ئاندىن شۇ ئائىلىگە ئىللىق مېھىر-مۇھەببەت بېغىشلىيالايدۇ، شۇ ئائىلىنى چىن كۆڭلىدىن سۆيىدۇ. ئائىلىگە خۇددى دۆلەت ئورگىنىدەك باشلىق، مۇئاۋىن باشلىق قويۇش، بىرسى يەنە بىرسىدىن ئۈستۈن بولۇۋېلىش ياكى يەنە بىرسىنى ئۆزىدىن تۆۋەن كۆرۈش... قاتارلىقلار شۇ ئائىلىنىڭ خاتىرجەملىكىنى بۇزىدىغان، سۈپىتىنى تۆۋەنلىتىۋېتىدىغان قىلمىشلاردۇر. شۇڭلاشقا بۇنداق ئائىلە ئۇلىنى كولايدىغان قىلمىش-ئەتمىشتىن چوقۇم ساقلىنىش، ئائىلە ئەزالىرى ئارا ئۆز-ئارا مۇتلەق ھۆرمەت، كۆيۈمچانلىق تىكلەش لازىم.

ئۈچىنچى، ئائىلە ھەرقاچان پەرۋىشكە مۇھتاج. ھەرگىز نىكاھ ئوقۇلغانلىقى، ئائىلە قۇرۇلغانلىقى ئائىلىنىڭ يۇقىرى سۈپەتلىكلىكىنى بىلدۈرمەيدۇ. ئۇنى ھەرقاچان ئاسراش، پەرۋىش قىلىش كېرەك.

ئائىلىنىڭ قۇرۇلغانلىقى ھەرگىزمۇ ئائىلىنىڭ بۇندىن كېيىن مەڭگۈ خاتىرجەم، ئىناق-ئىتتىپاق، يۇقىرى سۈپەتلىك بولىدىغانلىقىنى بىلدۈرمەيدۇ. مۇبادا ئائىلىدىكى پەرۋىش ھەرقاچان ئازىيىدىكەن ئائىلە ھەرقاچان بۇزۇلۇشى مۇمكىن. شۇڭلاشقا ئائىلىدىكى ھەر بىر ئەزا، چوقۇم شۇ ئائىلىنى، شۇ ئائىلىدىكى باشقىلارنى چىن كۆڭلىدىن سۆيۈشى، ئاسرىشى، پەرۋىش قىلىشى كېرەك. ھەرگىزمۇ بۇنداق قىلىپ ئېشىۋالارمىكىن، دەپ قارىماسلىق كېرەك. مۇبادا قارشى تەرەپتە ئۆزىنى چوڭ تۇتۇش پىسخىكىسى شەكىللەنگەندەك بولسا، بەزى ئىشلارنى ئۆز ۋاقتىدا ئېنىق قىلىۋېتىش لازىم. ھەرگىزمۇ ئۆز-ئارا ئىچىدە ئاچچىق ساقلىماسلىق كېرەك. ئائىلىنى ھەر زامان ئاسراش، پەرۋىش قىلىش كېرەك. ئائىلىگە ئائىلىدىكى ھەر بىر ئەزا تولۇق مەسئۇل بولۇشى، مەسئۇلىيەتنى خالىغان بىر تەرەپكە ئىتتىرىپ قويماسلىقى كېرەك.

تۆتىنچى، ئائىلە ھەرقاچان ئائىلە ئەزالىرىنىڭ ئىللىق ماكانى، جەڭگىۋارلىققا، ھاياتى كۈچكە تولۇپ تاشىدىغان ماكانى بولۇش كېرەك.

ھاياتى كۈچ ھەرگىزمۇ تاپا-تەنە، ئاچچىقلاش، قېيىداش، چېقىۋېلىش، تەنقىدلەش، دارىتمىلاش قاتارلىق بۇزغۇنچىلىق خاراكتېرىدىكى ناچار كەيپىياتتا تولۇپ تاشمايدۇ. شۇڭلاشقا ئائىلە مۇھىتى ھەرقاچان قۇرۇش خاراكتېرىدىكى ياخشى كەيپىياتقا تولۇشى كېرەك. چۈنكى ناچار كەيپىيات ھەرقاچان سىرتقى سەۋەبلەر تۈپەيلىدىن پەيدا بولۇشى مۇمكىن، دەل بۇنداق سىرتقى سەۋەبتىن ئادەمنىڭ ھاياتى كۈچى خورىغاندا، ئائىلە دەل بىزنىڭ ھاياتى كۈچىمىزنى ئاشۇرىدىغان ماكان بولۇشى كېرەك. مۇبادا ئائىلىنىڭ سىرتتىن ھېچقانداق پەرقى يوق، سىزدە ھەرقاچان ناچار كەيپىيات پەيدا قىلسا، ئائىلىنىڭ سۈپىتى تېزلىكتە تۆۋەنلەيدۇ. كىيىنچە ئائىلىنىڭ خاتىرجەملىكى، مۇقىملىقىغا تەسىر كۆرسىتىپ، ئائىلىنىڭ بۇزۇلۇشىنى كەلتۈرۈپ چىقىرىدۇ. شۇڭلاشقا ئائىلە چوقۇم ئائىلىدىكى ھەر بىر ئەزانىڭ ئىللىق ماكانى، جەڭگىۋارلىققا، ھاياتى كۈچكە تولۇپ تاشىدىغان ماكانى بولۇشى كېرەك. ئائىلىدىكى ھەر بىر ئەزا ئۆز-ئارا ھەرقانداق يات كىشىگە قارىغاندا تېخىمۇ بەك ئىلھام، قىزغىنلىق، مېھىر-مۇھەببەت مەنبەسىگە ئايلىنىشى كېرەك.

بەشىنچى، ئائىلە ئائىلىدىكى ھەر بىر ئەزانىڭ ھەرقانداق ئوڭۇشسىزلىق، قىيىنچىلىق، بېسىمدىن ئوڭۇشلۇق ئۆتۈۋالدىغان ماكان بولۇشى كېرەك.

ئائىلە ئائىلىدىكى ھەربىر ئەزانىڭ شۇنداق بىر سۆيۈملۈك ماكانى بولۇشى كېرەككى، بۇ ماكاندا ئۇلار سىرتتا ئۇچرىغان ھەرقانداق ئوڭۇشسىزلىق، قىيىنچىلىق، بېسىم ئائىلە ئەزالىرى ئارىسىدىكى ئىللىقلىق، مېھىر-مۇھەببەت، ئىلھام بىلەن قايتىدىن ھاياتى كۈچكە ئېرىشىشنىڭ خېمىر تۇرۇشى بولىدۇ. ئەپسۇس، نۇرغۇنلىغان ئائىلىدىكى قېرىنداشلار ھېچقانداق يات ئادەم دېمىگەن سېسىق گەپ، دېمىگەن تىل-ھاقارەتنى ئۆز-ئارا ئېيتىپ ئۆلگۈرىدۇ. بۇ ئىنتايىن ئېچىنچىلىق ئەھۋال دۇر. بۇلار ئائىلىنىڭ رولىنى، ئەھمىيىتىنى تولۇق چۈشەنمىگەنلەردۇر. ئائىلە ھەرگىزمۇ ئائىلە ئەزالىرىغا قىيىنچىلىق، بېسىم، ئوڭۇشسىزلىق ئېلىپ كىلىدىغان، ئۇلارنىڭ يۈرىكىنى تېخىمۇ بەك تاتىلاپ، ئېچىشتۇرىدىغان بولماسلىقى، ئەكسىچە ئائىلە ئەزالىرى ئۇچرىغان ھەربىر قىيىنچىلىق، بېسىم، ئوڭۇشسىزلىقلارنى تېخىمۇ بەك ئازايتىپ، ئۇلارنىڭ يۈرىكىدىكى جاراھەتنىڭ تېخىمۇ بەك ساقىيىۋېلىشىغا يارىدەم قىلىشى كېرەك. نۇرغۇنلىغان مۇۋاپىقىيەت قازانغان، سۈپەتلىك ئائىلە قۇرغان كىشىلەرنىڭ قەلبىدە ئائىلە ئەڭ سۆيۈملۈك ماكاندۇر. ئۇلارنىڭ قەلبىدە مانا بۇ ھەقىقىي ئائىلە ئىللىقلىقى، ھەقىقىي مېھىر-مۇھەببەتكە تويۇنغان ئائىلىدۇر.

ئالتىنچى، ئائىلە ئائىلىدىكى ھەربىر ئەزانىڭ ھەرچەھەتتىن ئۇنۇپرسال تەرەققى قىلىشىغا مۇھىم ئاساسى كۈچ بولۇشى كېرەك.

ئائىلىدىكى ھەربىر ئەزانىڭ ھەرچەھەتتىكى مۇۋاپىقىيىتى، مەغلۇبىيىتى شۇ كىشىنىڭ ئائىلە مۇھىتىغىمۇ باغلىق. ئائىلىدىكى ئەزالار چوقۇم ئۆز-ئارا ھەرچەھەتتىن ئۇنۇپرسال تەرەققى قىلىش، يېتىلىشكە ئىلھام بېرىشى، مەدەتچى، يېتەكچى، مەسلىھەتچى بولۇشى كېرەك. يۇقارىقى ئالتە نۇقتا ئىنتايىن مۇھىم. مۇشۇ ئالتە نۇقتىغا دىققەت كىشى مېنىڭچە يۇقىرى سۈپەتلىك ئائىلىگە ئاساس سېلىۋالالايدىغۇ، دەپ قارايمەن.

مۇھەببەت، نىكاھ مۇناسىۋىتى

مۇھەببەت، نىكاھ مۇناسىۋىتى ئىنتايىن مۇھىم. بۇنىسى ھەممىمىزگە ئايان. ياخشى بولغان مۇھەببەت، نىكاھ مۇناسىۋىتى ھەرىكەتلىك تەرەپنىڭ ھەرچەھەتتىن ئۇنۇپرسال مۇۋاپىقىيەتلىك، سۈپەتلىك ھايات ئۆتكۈزۈشىگە تۈرتكە بولالايدۇ. شۇنداقلا، سۈپىتى ئانچە يۇقىرى بولمىغان مۇھەببەت، نىكاھ مۇناسىۋىتى ئىككى تەرەپكە ھەرچەھەتتىن بېسىم، قىيىنچىلىق ھاسىل قىلدۇرۇپ، ئۇلارنىڭ ھايات سۈپىتىنى تۆۋەنلىتىۋېتىدۇ، شۇڭلاشقا ياخشى بولغان مۇھەببەت، نىكاھ مۇناسىۋىتى يارىتىش، ساقلاش، تەرەققى قىلدۇرۇشنى بىلىش كېرەك. بۇنىڭ ئۈچۈن:

بىرىنچى، توغرا، ئىلمى بولغان مۇھەببەت، نىكاھ قارىشى تىكلەش.

مۇھەببەت، نىكاھ ئىنتايىن مۇھىم، لېكىن ھاياتتىكى ئەڭ مۇھىم، بىرىنچى ئورۇندىكى نىشان بولۇۋالماسلىقى كېرەك. چۈنكى ھايات ئىنتايىن گۈزەل. بۇ بىرلا قېتىم كېلىدىغان ھاياتتا نۇرغۇنلىغان ئىشنى ۋۇجۇدقا چىقىرىۋېلىش، نۇرغۇنلىغان ئىشلارنى قىلىش، نۇرغۇن گۈزەل، مېھىر-مۇھەببەت، خەير-ساخاۋەتلىك ئىشلارنى قىلىۋېلىش كېرەك. توغرا بولغان دۇنيا قاراش، ياشاش قارىشىنىڭ يېتەكچىلىكىدە ھاياتنىڭ مەنىسىنى ھەقىقىي چۈشىنىش كېرەك. ھەرگىزمۇ مۇھەببەت، نىكاھنى دۇنيادىكى ھەرقانداق ئىشتىن ئۇلۇغلاپ، ئۇنى بۇ دۇنيادىكى بىردىن-بىر مۇھىم ئىشقا ئايلاندۇرۇپ قويمايلىق كېرەك. مۇھەببەت بولمىسا، نىكاھ بولمىسا ھاياتنىڭ ھېچقانداق مەزىنىسى بولمايدىغاندەك ھىس قىلمايلىق كېرەك. ئەلۋەتتە، مۇھەببەت، نىكاھنىڭ بولۇشى مۇھىم، ئۇلار ھاياتنىڭ مۇھىم تەركىبى قىسىملىرىدۇر، ھەرگىزمۇ بىردىن-بىر، ئەڭ ئاخىرقى، ئەڭ مۇھىم نىشانلار ئەمەس. ئۇ پەقەت ھاياتتىكى بىر جەريان، ھەرگىز نەتىجە ئەمەس. ھاياتتىكى مۇھىم ۋاقىتلارنى ئىلاج بار كەلگۈسىدە سۈپەتلىك ياشاش ئۈچۈن مەبلەغ سېلىش كېرەك، ھەرگىزمۇ خەقنىڭ ئاغزىدىكى، ئۆزىنىڭ چۈشەنچىسىدىكى ئاللىقانداقتۇر، «ئەڭ مۇھىم»، «بىردىن-بىر ئۇلۇغ» ئىشلار ئۈچۈن سەرپ قىلىۋەتمەسلىك كېرەك. بولۇپمۇ ياشلارنىڭ ھازىرقى بىر كۈنى، كېيىنچە يۈز كۈنلۈك ھاياتقا، ھازىرقى بىر يىلى كېيىنكى نەچچە يىللىق ھاياتقا ئاساس بولىدىغان ئىنتايىن مۇھىم چاغلاردۇر. بۇنداق چاغلارنى بېھۇدە ئارزۇ-ھەۋەسلەرنىڭ قۇربانى قىلىۋەتمەسلىكى كېرەك. ئۆزىنىڭ ھاياتتىكى توغرا نىشانىنى، دۇنيا قارىشىنى تۇرغۇزۇشى، كەلگۈسىدە لازىم بولىدىغان نۇرغۇنلىغان بىلىملەرنى ئۆگىنىشكە ۋاقىت، زېھىن، ئىقتىساد سەرپ قىلىشى كېرەك. مۇھەببەتلىشىدىغان چاغدا ئۆزىنىڭ قىلىشقا تىگىشلىك ئىشلىرىنىڭ يەنە ئىنتايىن جىقلىقىنى بىلىشى،

ئۆزىنىڭ نۇرغۇنلىغان ئىشلىرىنى ئوڭۇشلۇق ماسلاشتۇرۇشنى ئۆگىنەلشى كېرەك. مۇھەببەت، نىكاھ ھەرگىزمۇ سىرتقى ئامىللارنىڭ زورلىقى، مەجبۇرلىقى بىلەن ئەمەس، بەلكى ھەرئىككى تەرەپنىڭ ئۆز ئىختىيارلىقى بىلەن تەبىئىي يۈز بېرىشى كېرەك. تۇرمۇشتا بىرىنى مەڭگۈ ياخشى كۆرىدىغان، بىرى بىلەنلا مەڭگۈ بىللە ئۆتىدىغان ئەھۋال بولمايدۇ. ئادەمنىڭ ھىسسىياتى ھەرقاچان سىرتقى ئامىللارنىڭ ھەرتۈرلۈك غىدىقلىشىغا ئۇچراپ تۇرىدۇ. شۇڭلاشقا مۇھەببەت، نىكاھ ئىشىغا ھەرگىز سەل قارىماسلىق، ئويۇننىڭ ئورنىدا، كۆڭۈل خوشى ئورنىدا كۆرمەسلىك كېرەك. بىرىگە كىلىش بولغان يەردە ئايرىلىشىمۇ بولىدۇ. مۇبادا سىز ئايرىلىشتىن قورقسىڭىز، ئەڭ ياخشىسى ھەرگىز مۇھەببەتلىشمەڭ، نىكاھلانماڭ. بىر يەرگە كىلىش تەبىئىي بولغاندەك، ئايرىلىش، ئاجرىشىشىمۇ تەبىئىي بىر ئىشتۇر. باشقىلارنىڭ بېشىغا كەلگەن ئىش ھامىنى بىر كۈنى سىزنىڭمۇ بېشىڭىزغا كىلىشى مۇمكىن، شۇڭلاشقا بۇ ئىشلارنى ئويلىشىشتىن ئىلگىرى تولۇق ئىددىيەنى تەييارلىق بولۇش كېرەك. مۇھەببەت، نىكاھ دېگەنلەرگە ئەمەلىيەتچىل قاراش كېرەك. ھەرگىز كىتابتىكى، كىنودىكى ئىشلارغا، باشقىلارغا ئۆزىنى سېلىشتۇرماشلىق كېرەك. كىتاب دېگەن كىتاب، تۇرمۇش دېگەن تۇرمۇش. سىزنى مەڭگۈ ياخشى كۆرىمەن، سىزنى مەڭگۈ ساقلايمەن دېگەن گەپنىڭ ئۆزى ئىنتايىن ئەمەلىيەتچىل بولمىغان گەپ. بۇنداق ئەمەلىيەتچىل بولمىغان گەپلەرگە ئالدىراپ ئىشەنمەسلىك كېرەك. ئەلۋەتتە شۇنىڭ ئىچىدىكى بۇ گەپنىڭ دېگەن ئادەمنىڭ ئۆزى بەلكىم قارشى تەرەپنىڭ شۇ ۋاقىتنىڭ ئۆزىدە ئىنتايىن ياخشى كۆرگەندەك قىلىشى مۇمكىن. بۇ سۆز پەقەت شۇ ۋاقىتنىڭ ئۆزىگە ۋەكىللىك قىلىدۇ، ھەرگىزمۇ كەلگۈسىگە ۋەكىللىك قىلالمايدۇ. شۇڭلاشقا ھەرگىز ئەڭ ئاۋۋال ئۆزىدە توغرا، ئىلمى بولغان ھايات قارىشى، ئۆمۈرلۈك نىشان تىكلىشى، ئاندىن مۇھەببەتنىڭ، نىكاھنىڭ نېمىلىكىنى بىلىپ تۇرۇپ تاللىشى كېرەك.

ئىككىنچى، ھېسسىيات ھەرگىزمۇ تاشقى مەجبۇرىيەت، مەسئۇلىيەت، ۋىجدان... دېگەندەك سەۋەبلەر بىلەن ئەمەس، بەلكى ئىچكى تەسىر قىلىش كۈچى ئارقىلىق پەيدا بولىدۇ، كۈچىيىدۇ، ئاجىزلايدۇ، يوقىلىدۇ. ھېسسىيات ھەرگىزمۇ بىر تەرەپنىڭ، باشقىلارنىڭ كۈچى، زورى بىلەن، سىرتقى ئامىلنىڭ بېسىمى بىلەن پەيدا بولىدىغان ئىش ئەمەس. ئۇ پەقەت ئىككى تەرەپنىڭ ئىچكى تەسىر كۈچى ئارقىلىقلا پەيدا بولىدۇ، كۈچىيىدۇ، ئاجىزلايدۇ، يوقىلىدۇ. مۇبادا سىز ئارىدىكى ھېسسىياتنى قەدىرلىمىسىڭىز ئىچكى تەسىر كۈچىگە كۈچىمىسىڭىز، ئارىدىكى ھېسسىيات بارغانسېرى سۇسلايدۇ. شۇڭلاشقا ھەقىقىي ھېسسىياتنى ساقلايمەن، داۋاملاشتۇرىمەن، دەيدىكەنمىز قارشى تەرەپكە سىرتقى سەۋەب بىلەن ئەمەس، ئىچكى سەۋەب بىلەن تەسىر قىلىشىمىز كېرەك. قارشى تەرەپكە ھەردائىم خۇددى يېڭىلا تۇنۇشقان چاغدىكىدەك مۇئامىلە قىلىشىمىز كېرەك. ئۈچىنچى، تۇرمۇشتا مەڭگۈلۈك باشتىن-ئاخىر ئوخشاش بولىدىغان ھېسسىيات مەۋجۇت ئەمەس. ئۇ ھەرقاچان پەرۋىش قىلىشقا مۇھتاج. پەرۋىش ھەرگىزمۇ سىرتقى بېسىمنى كۈچەيتىش بىلەن ئەمەس، بەلكى ئىچكى تەسىر كۈچىنى ئاشۇرۇش ئارقىلىق بولىدۇ.

تۇرمۇشتا مەڭگۈلۈك، باشتىن-ئاخىر ئوخشاش بولىدىغان ھېسسىيات مەۋجۇت ئەمەس. ئۇ ھەرقاچان ئىككىلى تەرەپنىڭ ئورتاق پەرۋىشكە مۇھتاج. سىز قارشى تەرەپكە قانچە بېسىم ئىشلىتىپ ياكى قائىدە سۆزلىسىڭىز، ئارىدىكى ھېسسىياتنى كۈچەيتىشكە قىلچە يارىدىمى بولمايلا قالماستىن، بەلكى ئارىدىكى مۇناسىۋەتنى تېخىمۇ بەك بۇزىدۇ. ئىككىلى تەرەپ ھەرقاچان ئۆزىنىڭ ھەقىقىي سەھرى كۈچىنى نامايەن قىلالسا ئارىدىكى مۇناسىۋەت تېخىمۇ بەك كۈچىيىدۇ.

تۆتىنچى، قارشى تەرەپنى ھەرقاچان ئىلھاملاندۇرۇڭ، كەيپىياتنى ھەرقاچان ياخشىلاڭ. ئۆزىڭىزنىڭ كەيپىياتىڭىز ياخشى ئەمەس چاغدا گەپ قىلماي، ئەڭ ياخشىسى كەيپىياتىڭىز ئەڭ سەز چاغدا گەپ قىلىڭ. ئىككى تەرەپ بىر-بىرىنى باشقا ھەرقانداق كىشىگە قارىغاندا ھەرقاچان چۈشىنىشى، ئىلھاملاندۇرۇشى، بىر-بىرىنىڭ كەيپىياتىنى تېخىمۇ بەك جۇشقۇنلاشتۇرۇشى كېرەك. كەيپىيات ناچار ۋاقىتتا قارشى تەرەپكە گەپ قىلماستىن كېرەك، ياكى قارشى تەرەپنىڭ ناچار كەيپىياتىنى تېزلىكتە ياخشى كەيپىياتقا بۇرىشى كېرەك. شۇنداقلا بارلىق سىرتقى مۇھىتتىن پەيدا بولغان ناچار كەيپىياتنى سىرتتا قالدۇرۇپ، قارشى تەرەپكە ئەڭ ياخشى كەيپىياتتا، ئەڭ ياخشى تەلەپپۇزدا گەپ قىلىشىمىز كېرەك.

بەشىنچى، قارشى تەرەپكە ھەرگىز بېسىم ئەكەلدۈرمەڭ، ئارتۇقچە تەلەپ قويماڭ، قارشى تەرەپنى تۈپتىن ئۆزىڭىز تەلەپپەن، دېمەڭ. ئارىدا بەزى ئوقۇشماستىن بولسا، ئۆز ۋاقتىدا ئېنىق قىلىۋېتىڭ.

مۇبادا قارشى تەرەپنىڭ مەلۇم بىر ئادىتى، ھەرىكىتى سىزنىڭ دىتىڭىزغا ياقمىسا، ئۇنى ئىلھاملاندۇرۇش شەكلىدە ئوتتۇرىغا قويۇڭ. قارشى تەرەپ قىلالمايدىغان ئارتۇقچە تەلەپلەرنى ئوتتۇرىغا قويماڭ. تۇرمۇشتا پەيدا بولغان بەزىبىر كىچىك ئىشلارنى ئۆز ۋاقتىدا ھەل قىلىۋېتىڭ.

ئالتىنچى، ئايرىلىش ئازابلىق، ئەخلاقسىزلىق ئەمەس. نورمال ئىش. ئىككى تەرەپنىڭ كېلىشەلمەسلىكى ئىنتايىن نورمال ئەھۋال. بۇنداق چاغدا ئايرىلىش ئەڭ ئاقىلانلىق. ھەرگىزمۇ ئايرىلىشنى ئەخلاقسىزلىق، ئازابلىق ئىش، دەپ چۈشىنىۋالماستىن كېرەك ھەم بۇنىڭغا ئىلمى قاراش كېرەك.

مۇبادا ئىككى تەرەپ نورمال كەيپىياتتا، ئەھۋالدا ئۆز-ئارا دېگەندەك چىقىشالمايدىغاندەك ياكى مۇناسىۋەتنى توختىتىش كېرەك، دەپ ھىس قىلسا ئەڭ ياخشى ئەھۋالنى ياخشىلاش ئۈچۈن بىر مەزگىل ۋاقىتنى سوزۇپ تۇرۇش كېرەك. مۇبادا ئەھۋالدا باشتىن-ئاخىر ياخشىلىنىش بولمىسا ئەڭ ياخشى ئايرىلغان تۈزۈك. ئايرىلىشۇمۇ ئىنتايىن نورمال ئىش. ئۇنى ھەرگىز ئەخلاقسىزلىق، ئازابلىق ئىش... دەپ چۈشىنىۋالماستىن كېرەك. بىر يەرگە كېلىپ، مۇبادا ئىككىلى تەرەپ دېگەندەك ماس كېلىمەيدىغانلىقى ھىس قىلسا ئەڭ ياخشى ئايرىلغان ياخشى. ھەرگىزمۇ سەن ئايرىلساڭ، مەن ئۆزۈمنى ئۆلتۈرۈۋالمايمەن، تۈگىشىپ كىتىمەن... دېگەندەك گەپلەر بىلەن قارشى تەرەپكە پويۇزا قىلماستىن كېرەك. بۇنداق پويۇزنىڭ قىلچە ئۈنۈمى بولمايدۇ. ھەم بۇنداق قىلىپ مۇناسىۋەتنى ساقلاپ قالغانىڭىزمۇ قىلچە ئەھمىيىتى بولمايدۇ.

يەتتىنچى، كەيپىياتىڭىز ناچار ۋاقىتتا ھەرگىز قارار چىقارماڭ.

بىزنى ئەڭ پۇشايىمانغا سالىدىغان ئىش دەل كەيپىيات ناچار ۋاقىتتا قىلىنغان گەپ-سۆز، ئىش-ھەرىكەت، چىقىرىلغان قارار. شۇڭلاشقا كەيپىياتىڭىز ناچار ۋاقىتتا ئەڭ ياخشى كەيپىياتىڭىزنى خېلى بەك تۇراقلاشتۇرۇپ بولغاندىن كېيىن، خۇشخۇي، خوشال-خورام كەيپىيات ھاسىل قىلىپ بولغاندىن كېيىن ئاندىن قارار چىقىرىڭ. بولمىسا كەيپىياتىڭىز ناچار ۋاقىتتا قارشى تەرەپتىن ئۆزىڭىزنى بىر مەزگىل تارتىپ تۇرۇڭ. ھەر ئىككىلى تەرەپنىڭ كەيپىياتى تۇراقلاشقاندىن كېيىن قارار چىقىرىڭ.

سەككىزىنچى، ئايرىلغاندىن كېيىن ھەرگىز قارشى تەرەپنىڭ ئىززەت-ئابرويىغا تاقىلىدىغان گەپ-سۆز، ئىش-ھەرىكەتنى قىلماڭ. چۈنكى بۇمۇ تەقدىرنىڭ ئورۇنلاشتۇرۇشى. ئۇنىڭدىن ھەرگىز ئۆچ ئېلىش نىيىتىدە بولماڭ ھەم ئۇنى ئارتۇقچە ئازابلاش نىيىتىدەمۇ بولماڭ.

ئايرىلىش ئىنتايىن نورمال ئەھۋال. مۇبادا ئىككىلى تەرەپ بىر-بىرى بىلەن چىقىشالمىغۇدەك بولسا ئەڭ ياخشى ئايرىلىپ كەتكەن ياخشى. مۇبادا ئايرىلغۇسى يوق بولسا، ھەدىسلا ئايرىلىپ كىتىمەن، ئاجرىشىپ كىتىمەن دەۋمەسلىك كېرەك. ئايرىلغاندىن كېيىن سىز ئۆزىڭىزنىڭمۇ، قارشى تەرەپنىڭمۇ ئىززەت-ئابرويىنى تۈكۈپ يۈرمەڭ. قارشى تەرەپتىن ئۆچ ئېلىش نىيىتىدەمۇ بولماڭ. چۈنكى بۇمۇ تەقدىرنىڭ ئورۇنلاشتۇرۇشى. توققۇزىنچى، باشقىلارنىڭ مۇناسىۋىتىگە ھەرگىز ئارىلاشماڭ. مەيلى سىز قانداق نىيەتتە، قانداق مەقسەتتە بولۇڭ. سىز ئۇنىڭغا ئىلمى چۈشەندۈرۈشىڭىز بولىدۇ. لېكىن ھەرگىز قول تىقماڭ. ئېسىڭىزدە بولسۇن، ئارىچىغا ئالتە تايلاق.

كىشىلەر ئەڭ ياقتمۇ مايدىغان ئادەم دەل باشقىلارنىڭ مۇناسىۋىتىگە ھەرخىل شەكىلدە ئارىلاشقانلاردۇر. كىشىنىڭ مۇناسىۋىتىگە دەخلى قىلىش، ھەرقانداق ئادەمگە ياخشى ئاقىۋەت ئېلىپ كەلمەيدۇ. شۇڭلاشقا گەپ بولسا يولدا دەڭ، ھەرگىز قول تىقىپ يۈرمەڭ.

ئونىنچى، ھەرقانداق كىشىنىڭ ھەرقانداق چاغدىكى مۇھەببىتىنىڭ ھەممىسى ئۇلۇغدۇر. ئۇ ياكى دائىم خۇشپۇراق چېچىپ تۇرىدۇ ياكى بىر قېتىملىق تەجرىبە-ساۋاقدۇر.

ئۆتكەن ئىشقا ئارتۇقچە ئۇھسىنىپ يۈرمەڭ. ئۆتمۈش بەزىبىر ئۆتمۈش. ئۇنىڭدىن ساۋاق ئېلىش كېرەك، تېخىمۇ بەك پىشش، يىتىلىش كېرەك. ھەرگىز ئۆتمۈش ئۈچۈن ھازىرنى قۇربان قىلىۋەتمەسلىك لازىم. ھازىرنى قەدىرلەڭ، ئاسراڭ. ئۆتمۈشكە ئۇھسىنماڭ. ئەتىگە ئۈمىدۋار بولۇڭ. بۈگۈننى قىزغىنلىققا، ئەھمىيەتكە تولدۇرۇڭ.

ئون بىرىنچى، قارشى تەرەپكە ھەرقاچان قائىدە چۈشەندۈرمەڭ. بەلكى قارشى تەرەپ چۈشىنەلمەيدىغان قىلىپ تۇرمۇشقا باغلاپ گەپ چۈشەندۈرۈڭ. ئۆزىڭىزنى قارشى تەرەپنىڭ ئورنىغا قويۇپ ئويلاڭ، سۆزلەڭ.

ئىككىلى تەرەپ قانداقلا گەپ قىلمىسۇن، ئۆزىنى قارشى تەرەپنىڭ ئورنىدا قويۇپ ئىش ئويلىشى، گەپ-سۆز قىلىشى كېرەك. ھەرگىزمۇ چوڭ قاندىلەرنى سۆزلەپ، قارشى تەرەپنىڭ ھۆرمىتىگە، غورۇرغا

تىگىدىغان ئىشنى قىلماسلىق لازىم.

ئويلىنىڭ:

بىرىنچى، بۈگۈنكى لېكسىيىدىن نېمىلەرنى بىلىۋالدىڭىز، نېمىلەرنى ھىس قىلدىڭىز؟

ھەقىقى ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيىدە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلى ئىشلىگەندىن
كېيىن كېيىنكى لېكسىيىگە
ئۆتۈڭ!

ئونىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ھەرقانداق توقۇنۇش، بېسىم، قىيىنچىلىقنى ئۈنۈملۈك ھەل قىلىش

تۇرمۇشىمىزدا ھەردائىم دېگۈدەك ھەرخىل شەكىلدە توقۇنۇش، بېسىم، قىيىنچىلىقلار يۈز بېرىپ تۇرىدۇ. بەزىلىرى ئىنتايىن نورمال بولۇپ، بىز ئۇنىڭغا ئۈنۈملۈك تاقابىل تۇرالايمىز. بەزىلىرىگە بىز ھېچقانداق ئامال قىلالايمىز. بەزىلىرى بىزنى پەرىشان قىلسا، بەزىلىرى بىزنىڭ ھەرىكەتلەندۈرگۈچ كۈچىمىزگە ئايلىنىشى مۇمكىن. ھەتتاكى بەزى توقۇنۇش، بېسىم، قىيىنچىلىق بىزنى تېخىمۇ بەك تۈگەشتۈرۈۋېتىشىمۇ مۇمكىن. ئەتراپىمىزغا قارايدىغان بولساق مۇۋاپىقىيەتچىلەر بىلەن ئادەتتىكى كىشىلەرنىڭ ئارىسىدىكى پەرق يەنىلا يۈز بەرگەن توقۇنۇش، بېسىم، قىيىنچىلىققا قانداق تاقابىل تۇرۇشتا ئىپادىلىنىدۇ. ئادەتتىكى كىشىلەر بىلەن مەغلۇبىيەتچىلەر ھەرقانداق شەكىلدىكى توقۇنۇش، بېسىم، قىيىنچىلىقتىن ئۆزىنى قاچۇرىدۇ، ھېچقانداق ئامال قىلماي، ئۆزىنى ئىنتايىن ئازاپ چەككەن ئادەمدەك ھىس قىلىدۇ. ھەردائىم باشقىلارنىڭ ھىسداشلىق قىلىشىنى ئۈمىد قىلىدۇ. بۇلار «مەن نېمىشقا شور پىشانە، نېمىشقا مۇشۇنداق ئىش مېنىڭ بېشىمغا كىلىدۇ» دېيىش بىلەنلا توختايدۇ. ھالبۇكى مۇۋاپىقىيەتچىلەر دەل ئۇلارنىڭ ئەكسىچە يۈز بەرگەن ھەرقانداق توقۇنۇش، بېسىم، قىيىنچىلىققا ئىنتايىن ئويلىنىپ مۇئامىلە قىلىدۇ. توقۇنۇش، بېسىم، قىيىنچىلىقنىڭ ئالدىدا تەمتەرەپ كەتمەيدۇ، ئىنتايىن ياخشى كەيپىياتتا ئىشنى ئوڭشاشنىڭ ئامالىنى قىلىدۇ، ئەمەلى ھەرىكەت قىلىدۇ. ھەردائىم جۇشقۇن، تېتىك، ئۈمىدۋارلىقنى ئۆزىگە مۇجەسسەم قىلىدۇ. مۇۋاپىقىيەتچىلەر يۈز بەرگەن ھەرقانداق توقۇنۇش، بېسىم، قىيىنچىلىق، ئوڭۇشسۇزلىقتا ئورنىدىن قايتىدىن دەس تۇرالايدۇ. ئۇلار «مەسلىنى قانداق قىلسام ئۈنۈملۈك ھەل قىلالايمەن، قانداق قىلسام تېزلىكتە ئوڭشالايمەن» دېگەننى ئويلايدۇ. گەپ توقۇنۇش، بېسىم، قىيىنچىلىقنىڭ نېپىلىكىدە، قانچىلىكلىكىدە ئەمەس بەلكى ئۇنى ئۈنۈملۈك ھەل قىلىشتا.

ئۇنداقتا توقۇنۇش، بېسىم، قىيىنچىلىقنى زادى قانداق قىلغاندا ئۈنۈملۈك ھەل قىلغىلى بولىدۇ؟ بۇلارنى قانداق قىلغاندا ئۆزىمىزنىڭ ھەرىكەتلەندۈرگۈچ كۈچىمىزگە ئايلاندۇرغىلى بولىدۇ؟ بۇنىڭ ئۈچۈن:

بىرىنچى، توغرا، ئىلمى بولغان دۇنيا قاراش، ھايات نىشانى، مەقسىدى بولۇش كېرەك.

دۇنيا قاراش، ھايات نىشانى ۋە مەقسىدى بولۇش ئىنتايىن مۇھىم. بىز پەقەت توغرا، ئىلمى بولغان دۇنيا قاراش، ھايات نىشانى تىكلەلساقلا شۇ نىشانى ئىشقا ئاشۇرۇش يولىدىكى ھەرخىل چوڭ-كىچىك توقۇنۇش، بېسىم، قىيىنچىلىقلارنىڭ نېمىلىكىنى، مۇھىم ياكى مۇھىم ئەمەسلىكىنى، قىيىنچىلىق دەرىجىسىنى بىلەلەيمىز، ئۇنىڭغا ماس ئامال تېپىپ، ھەل قىلالايمىز. مۇبادا دۇنيا قاراش، ھايات نىشانى ۋە مەقسىدىگە سەل قارىساق، ھەردائىم خۇددى توقۇنۇش، بېسىم، قىيىنچىلىققا يولۇققاندا كەلا ھىس قىلىپ قالىدىغان، لېكىن نېمىنىڭ ئۆزىگە قىيىنچىلىق ئەكىلىۋاتقانلىقىنى بىلەلمەيدىغان ئەھۋال كېلىپ چىقىدۇ.

ئىككىنچى، كەيپىياتنى كونترول قىلىشنى بىلىۋېلىش.

ناچار كەيپىياتنى تىزگىنلەش، ئۇنى ئىجابى تەرەپكە بۇرۇش، ياخشى كەيپىياتنى دائىم ساقلاش ئىنتايىن مۇھىمدۇر. ھەرقانداق توقۇنۇش، بېسىم، قىيىنچىلىق يۈز بەرگەندە يەنىلا ياخشى كەيپىياتنى ساقلاش، ھەرگىزمۇ تىت-تىت بولۇپ، ئاچچىقلاش، پەرىشان بولۇش... لاردەك ناچار كەيپىياتنى تېزلىكتە ياخشى تەرەپكە ئۆزگەرتىش كېرەك. چۈنكى ھەرقانداق ئەڭ ياخشى ئامال ۋە ھەرىكەت پەقەت ياخشى كەيپىياتتا بارلىققا كېلىدۇ. مۇبادا سىز قىيىنچىلىققا يولۇققان ھامان تەبىئى ئىنكاس بويىچىلا كەيپىياتىڭىزنى ناچارلاشتۇرۇۋالسىڭىز، ناچار كەيپىياتتا ئۇزاق مەزگىل تۇرىۋەرسىڭىز، قىيىنچىلىقنى ھەل قىلىشىڭىزغا قىلچە يارىدىمى بولمايدۇ. شۇڭلاشقا كەيپىياتنى باشقۇرۇش ئىنتايىن مۇھىم. كەيپىياتنى باشقۇرۇشنىڭ كونكرېت ئۇسۇلىنى كەيپىياتنى باشقۇرۇش لېكسىيەلەردە سۆزلەپ بولىدۇم، تەپسىلاتىنى شۇ يەردىن بىلىۋېلىڭ.

ئۈچىنچى، پەيدا بولغان توقۇنۇش، بېسىم، قىيىنچىلىقنىڭ خاراكتېرىنى ئېنىق بىلىۋېلىش.

ھەرقانداق توقۇنۇش، بېسىم، قىيىنچىلىق پەيدا بولغاندا، شۇلارنىڭ زادى نېمىلىكىنى، ئېغىر-يىنىكلىك دەرىجىسىنى، ئۇلارنى ھەل قىلىش ئۈچۈن ئۆزىڭىزنىڭ ۋاقتىڭىز، زېھنىڭىز، ئىقتىسادىڭىزنى سەرپ قىلىشقا ئەرزىيدىغان-ئەرزىمەيدىغانلىقىنى تەپسىلىي ئويلىنىپ قەغەزگە بىر-مۇبىر يېزىپ چىقىڭ. قەغەزگە يېزىپ چىقىش ئىنتايىن مۇھىم، ئۇنىڭغا ھەرگىز سەل قارىماڭ.

تۆتىنچى، توقۇنۇش، بېسىم، قىيىنچىلىقنىڭ يۈز بېرىشى ئىنتايىن نورمال ئەھۋالدىۇر. ئۇنى ھەرقاچان ھەل قىلغىلى بولىدۇ. ھەرقاچان ئەڭ ياخشى كەيپىياتنى ساقلاڭ.

قىيىنچىلىقنىڭ ئېغىر-يىنىكلىك دەرىجىسىنى بىلىپ بولغاندىن كېيىن، كەيپىياتىڭىزنى تېزلىكتە تۇراقلاشتۇرۇڭ. ھەرقانداق قىيىنچىلىقنىڭ ئامالى بولىدۇ. ئۇنىڭغا پەقەت مەلۇم ۋاقىت كېرەك. مۇبادا سىز كەيپىياتىڭىزنى تىزگىنلىمىسىڭىز قىيىنچىلىقنى تېخىمۇ ئېغىرلاشتۇرۇۋېتىشىڭىز مۇھىم. قىيىنچىلىق بەربىر سىرتقى ئامىل، ئۇنىڭ ئۈچۈن بىر ئوبدان كەيپىياتىڭىزنى بۇزۇۋېلىشىڭىزنىڭ، باشقىلار بىلەن ئازارلىشىپ قېلىشىڭىزنىڭ قىلچە ئورنى يوق. تۇرمۇشتا ھەردائىم دېگۈدەك ھەرخىل شەكىلدە توقۇنۇش، بېسىم، قىيىنچىلىق يۈز بېرىپ تۇرىدۇ، بۇ ئىنتايىن نورمال ئەھۋال. شۇڭلاشقا بۇنداق ئىشلارغا تەبىئىي پوزىتسىيە تۇتقان ياخشى. مەيلى قانداقلا ئىش يۈز بەرسۇن، كەيپىياتىڭىزنى ھەردائىم ياخشى تۇتۇڭ.

بەشىنچى، شۇ توقۇنۇش، بېسىم، قىيىنچىلىقنىڭ نېمىلىكىنى، ئۇنى ھەل قىلىش يوللىرى، ئامالنى بىر-مۇبىر ئويلىنىپ، قەغەزگە يېزىپ چىقىڭ.

توقۇنۇش، بېسىم، قىيىنچىلىق يۈز بەرگەنكەن، ئۇنىڭ زادى نېمىلىكىنى تەپسىلىي ئويلىنىڭ ھەم ئۇنى ھەل قىلىش يوللىرىنى، ئامالنى بىر-مۇبىر تەپسىلىي ئويلىنىپ، كۈندىلىك خاتىرىڭىزگە يېزىڭ. شۇنداق بولغاندىلا كالىڭىزدىكى ھەرخىل ئۇچۇرلار رەتلىنىپ، كالىڭىز خېلى ئوچۇق، سەگەك بولۇپ، كەيپىياتىڭىز مۇ تېزلىكتە تۇراقلىشىدۇ. يۈز بەرگەن ئۇ قىيىنچىلىقلار سىزگە ھېچقانداق ئىش ئەمەستەك بىلىنىدۇ.

ئالتىنچى، شۇ توقۇنۇش، بېسىم، قىيىنچىلىققا ئاساسەن نىشان بېكىتىپ، پىلان تۈزۈپ، ھەرىكەتلىنىڭ.

قىيىنچىلىقنىڭ نېمىلىكىنى، ئۇنى ھەل قىلىشنىڭ ئامال-يوللىرىنى يېزىپ چىقىڭىز. ئۇلارغا ئاساسەن نىشان بېكىتىڭ ۋە پىلان تۈزۈپ دەرھال ھەرىكەتلىنىڭ. نىشان ۋە پىلان، ھەرىكەت توغرىسىدا ئاللىقاچان تەپسىلىي سۆزلىنىپ بولۇندى. شۇ لېكسىيەلەرنى بولسا قايتا تەكرارلاڭ. قىيىنچىلىقنى ھەل قىلىشنىڭ يولى يەنىلا ھەرىكەتلىنىش. ھەرىكەت ھەممىنى بەلگىلەيدۇ. ئەڭ ھەل قىلغۇچ ئامىل يەنىلا ھەرىكەتتە، شۇڭا چوقۇم ھەرىكەتلىنىڭ. ھازىرنىڭ ئۆزىدىلا ھەرىكەتلىنىڭ. قانچە بۇرۇن ھەرىكەتلەنسەڭىز، قىيىنچىلىقنى شۇنچە بۇرۇن ھەل قىلالايسىز، كەيپىياتىڭىزنى شۇنچە بۇرۇن ياخشىلىۋالالايسىز. ھەرىكەتلەنگەن چاغدا ھەگىز مۇ مەلۇم مەزگىللىكلا ھەرىكەت قىلماڭ، تاكى شۇ قىيىنچىلىقنى پۈتۈنلەي تۈگەتكىچە ھەرىكەتتىن توختىماڭ.

يەتتىنچى، كەيپىياتىڭىزنى ھەرقاچان ياخشى ساقلاڭ، يامان كەيپىيات پەيدا قىلىدىغان مۇھىت، گەپ-سۆزدىن يىراق تۇرۇڭ. سىزگە كۆيۈنىدىغان، مېھىر-مۇھەببەت ئاتا قىلىدىغان، ئىلھاملاندۇرالايدىغان دوست بىلەن كۆپرەك ئىزدىشىڭ.

ئادەم توقۇنۇش، بېسىم، قىيىنچىلىققا يولۇققاندا ناچار كەيپىياتنىڭ ئىسكەنجىسىگە ئىنتايىن ئوڭاي چۈشۈپ قالىدۇ. قىيىنچىلىقنىڭ قانچىلىك بولۇشى، ئېغىر بولۇشى ئانچە قورقۇنچلۇق ئەمەس، سىز پەقەت ئۇنىڭ نېمىلىكىنى ۋە ئۇنى ھەل قىلىش يوللىرىنى بىلىشىڭىز، ھەرىكەتلەنسەڭىزلا ھەرقانداق ئېغىر قىيىنچىلىق چوقۇم ھەل بولىدۇ. كەيپىياتىڭىزنى ھەرقاچان ياخشى ساقلاڭ. سىزنى چۈشكۈنلەشتۈرىدىغان، يامان كەيپىيات پەيدا قىلىدىغان مۇھىت، گەپ-سۆزدىن يىراق تۇرۇڭ. بۇنداق كەيپىياتنى تېخىمۇ بەك ناچارلاشتۇرىدىغان مۇھىت، گەپ-سۆز سىزنى تېخىمۇ بەك تۈگەشتۈرۈۋېتىدۇ. بۇنداق چاغدا ئەڭ ياخشىسى سىزگە ئىلھام بېرەلەيدىغان، توغرا يېتەكلىيەلەيدىغان دوستلار بىلەن كۆپرەك ئىزدىشىڭ، سىزدىشىڭ، بۇنداق دوست ھەم ياخشى مۇھىت سىزنىڭ ھاياتى كۈچىڭىزنى قايتىدىن تولدۇرۇپ، ھەرقانداق توقۇنۇش، بېسىم، قىيىنچىلىقنى ئۈنۈملۈك ھەل قىلىشىڭىزغا مۇھىم ياردەم قىلالايدۇ.

ئويلىنىڭ:

بىرىنچى، بۈگۈنكى لېكسىيىدىن نېمىلەرنى بىلىۋالدىڭىز، نېمىنى ھىس قىلدىڭىز؟

ئىككىنچى، ئۆزىڭىز بۇ لېكسىيىدىكى مەزمۇنى ئۆزىڭىزگە قانداق تەدبىقلىماقچى؟

ھەقىقى ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيىدە
ئوتتۇرىغا قويۇلغان قىلىشقا
تىگىشلىك ھەر بىر ئىشنى
تولۇق قىلىپ، تاپشۇرۇقلارنى
تەپسىلى ئىشلىگەندىن
كېيىن كېيىنكى لېكسىيىگە
ئۆتۈڭ!

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ئون بىرىنچى لېكسىيە

ھەرقانداق بىلىمنى قانداق قىلىپ تېز ئۆگىنىش ھەم ئۆگىنىش نەتىجىسىنى تېزلىكتە يۇقىرى كۆتۈرۈش

بىز تۇغۇلغان تارتىپ تاكى ئۆلگىچە ئۆمۈر بويى ھەرخىل بىلىملەرنى ئۆگىنىمىز. بولۇپمۇ بىزنىڭ مۇنتىزىم مەكتەپتە ئوقۇغان چاغلىرىمىزدىكى دەرسلىك كىتابلاردا سۆزلەنگەن بىلىملەرنى قانداق قىلىپ تېز ھەم يۇقىرى ئۈنۈمدە ئۆگىنىش بىزنىڭ ئەڭ بېشىمىزنى قاتۇرىدىغان ھەم بەكلا پەرىشان قىلىدىغان مەسىلىدۇر. ئۆگىنىش ھەرقاچان پوزىتسىيە، ئۇسۇل شۇنداقلا ئۆگەنگۈچىنىڭ پىسخىك روھى ھالىتىگە باغلىق. دېمەك، بىز ئۆگىنىش ئۈنۈمىنى يوقۇرى كۆتۈرۈش ئۈچۈن چوقۇم يۇقارقى ئۈچ جەھەتتىن تەڭلا كۈچىشىمىز زۆرۈردۇر. بىز بۇرۇندىن دائىم ئۆگىنىشتىكى بىلىمگىلا دىققىتىمىزنى بۆلۈپ، ئۇنى ئۆگىنىشتىكى توغرا ئۇسۇل ۋە ئۆگەنگۈچىنىڭ پىسخىك روھى ھالىتىگە سەل قارايدىغان ئەھۋال بولغاچقا، شۇنچە تىرىشقان ئوقۇغۇچىلار تۈزۈك ئۈنۈم كۆرەلمەيتتى. تۆۋەندە ئۆگىنىش ئۈنۈمى ۋە ۋاقىتقا تەسىر كۆرسىتىدىغان يۇقارقى ئۈچ ئامىل توغرىسىدا تەپسىلىي، ئايرىم-ئايرىم توختىلىمەن.

1. ئۆگىنىش پوزىتسىيىسى

بۇ سىزنىڭ شۇ ئۆگەنمەكچى بولغان بىلىمگە نىسبەتەن بولغان پوزىتسىيىڭىز بولۇپ، سىزنىڭ ئۇ بىلىمنى ئۆگىنىشنىڭ مۇھىملىقى، زۆرۈرلىكىگە بولغان تونۇشىڭىز، شۇنداقلا دەسلەپكى ئاساسىڭىزنىڭ قانداقلىقىدۇر. بۇ ھەرگىزمۇ سىرتقى مۇھىتنىڭ ياكى ئامىل، شەخسلەرنىڭ بېسىمىسىز، تەكلىپىسىز ئامىل بولۇپ، ئۆگەنگۈچىنىڭ ئۆزىگە باغلىق ئامىل. بەزى مۇئەللىم، ئاتا-ئانىلار دەرسلەرنى، كىتابى بىلىملەرنى بالىلار ئۆگەنمىسە بولمايدىغان مەجبۇرىيەتتەك، بالغا مەجبۇرى تاڭىدۇ. ھەرگىزمۇ بالىنىڭ خالاش-خالماسلىقى، قىزىقىش-قىزىقماسلىقىغا قارىمايدۇ. ئۇلارچە بولغاندا «ئۇستازى زالىم بولسا ئوقۇغۇچىسى ئالىم بولار» مىش. لېكىن، بۇ كونا، فېئوداللىق جەمئىيەتتە بولغان بىلەن ھازىرقى 21-ئەسىردە، ھەرقايسى جەھەتتىكى پەن-تېخنىكا، ئىنسانىيەت ۋە تەبىئەت ھوقۇقى تەكىتلىنىۋاتقان بۇ دەۋردە، زالىملىق قىلىش، پەقەت شۇ ئوقۇغۇچىنىڭ قەلبىدە ئورۇنسىز جاراھەت قالدۇرىدۇ ياكى شۇ ئوقۇغۇچىنىڭ پىسخىكىسىدا زور نورمالسىزلىق پەيدا قىلىپ، كېيىنچە شۇ ئوقۇغۇچىنىڭ ئۆگىنىش نەتىجىسىگە تەسىر كۆرسىتىپلا قالماستىن، ئۇ ئوقۇغۇچىنىڭ ئومۇمىي روھى ھالىتىگە تەسىر كۆرسىتىپ، مەكتەپتىن قېچىش، زېرىكىش كەيپىياتى پەيدا قىلىپ، جەمئىيەتكە، ئائىلىگە خاتىرجەمسىزلىك پەيدا قىلىدۇ. چۈنكى ئوقۇغۇچىمۇ، كىچىك بالىمۇ ھازىرقى دەۋردە مۇستەقىل بىر پىكىر ئىگىسى، ئۇنىڭدا ئاللىقاچان ئۆزىگە تۇشلۇق دۇنيا قاراش، قىممەت قارىشى، پىسخىك مەجەز شەكىللەنگەندۇر. شۇڭلاشقا ئۇلارنىڭ ئىختىيارىنى ئالماستىن، ئۇلارغا تەپسىلىي، قىزىقارلىق چۈشەندۈرمەستىن، ئۇلارغا ئاللىقانداق چوڭ قانۇن-پىرىنسىپلارنى چۈشەندۈرۈش پۈتۈنلەي ئەكسىچە ئۈنۈم بېرىدۇ.

خوش، دېگەندەك بىزمۇ بىرەر نەرسىنى ئۆگىنىشتىن بۇرۇن كاللىمىزنى بۇرۇن قاپلىۋالغان ھەرخىل بېسىم، جىددىيلىك خاراكتېرىدىكى ئۆگىنىش ئامىللىرىنى تۈگىتىشىمىز، كاللىمىزغا بۇرۇندىن كىرىۋالغان ئاللىقانداقتۇر «ھازىرقى جاپا كېيىنكى ھالاۋەت ئۈچۈن»، «ئىمتىھاندىن قانچە يۇقىرى نومۇر ئېلىش ھەممىدىن مۇھىم»، «ئالىي مەكتەپكە ئۆتۈپ بولغىچە جاپاغا چىداي»، «ئىمتىھاندىن ئۆتۈۋالغىچە چىشىمنى چىشلەي» دېگەندەك پاسسىپ، سەلبىي قاراشلارنى كاللىمىزدىن تازىلىشىمىز زۆرۈر. ئەلۋەتتە، بىرەر بىلىمنى ئۆگىنىش ھەم زۆرۈرىيەت ھەم مەجبۇرىيەت، لېكىن شۇ ئۆگىنىدىغان بىلىم ئۆز نۆۋىتىدە ئىنتايىن قىزىقارلىق تىلىسمات دۇنياسى. شۇ بىلىمنى ئۆگىنىش كىشىگە چەكسىز ھوزۇر، ھاياجان ئاتا قىلىدۇ. گەپ شۇ بىلىمنى ئۆگىنىشنىڭ مۇھىملىقى ھەم شۇ بىلىمنىڭ قىزىقارلىق، ئەھمىيىتىنى بىلىشتە.

دەسلەپكى شۇ بىلىمنى ئۆگىنىشكە بولغان تۇنۇش، قىزىقىش شەكىللەنمىگەندىكىن، بارغانسېرى شۇ

بىلىمنى ئۆگىنەلمەيدىغان گەپ. ئەمما شۇ دەرسنى ئۆگىنەلمىگەنلىرى بىزدە تېخىمۇ زېرىكىش ۋە ئىچ-سىقىلىش پەيدا بولۇپ، بىرخىل مەجبۇرلىنىش ئىچىدە ئۆگىنىدىغان گەپ. بۇنداق ئۆگەنگەننىڭ ھېچقانداق ئەمەلىي ئۈنۈمى بولمايلا قالماستىن، بەلكى ئادەمگە جىق روھى بېسىم، ئازاب ۋە ئىقتىسادى، جىسمانى جەھەتتىن يۈك ئېلىپ كېلىدۇ. يەنە كېلىپ بىزگە زور روھى بېسىم، پەرىشانلىق ئېلىپ كېلىدىغان بۇ دەرسنى ئېگەللەش ئۈچۈن بىز ئادەتتە ئىنتايىن ئاز ۋاقىت سەرپ قىلىمىز ياكى دەرىستىن باشقا ۋاقىتتا ئەسلا ئۆگەنمەيمىز، بۇنىڭ بىلەن شۇ دەرىستىكى ئاساسىمىز تېخىمۇ ئاجىزلىشىپ بىزگە تېخىمۇ بەك پەرىشانلىق ئېلىپ كېلىدىغان گەپ. شۇڭلاشقا بىزگە ئەڭ قىيىن تۇيىلىدىغان دەرسكە بولغان پوزىتسىيىنى ياخشىلىشىمىز، شۇ دەرسكە ئاجرىتىدىغان ئۆگىنىش ۋاقتىنى جىقلىتىشىمىز زۆرۈر. شۇنداقلا شۇ بىلىمنى تېخىمۇ ئاكتىپ، تەشەببۇسكار ھالەتتە ئۆگىنىشىمىز كېرەك.

تولۇمۇ ئەپسۇس، نۇرغۇن كىشىلەر، ئوقۇغۇچىلار ئۆگەنگەندە شۇ بىلىمنى ئۆگىنىشكە بولغان پوزىتسىيىگە سەل قارايدۇ. يەنى شۇ بىلىمنى ئۆزى ئاكتىپ، تەشەببۇسكار ھالەتتە ئەمەس، پاسسىپ، بىكىنمە ھالەتتە ئۆگىنىدۇ. ياكى شۇ بىلىمنىڭ ئەمەلىي تۇرمۇشتىكى قوللىنىشى، باشقا بىلىملەر بىلەن بولغان باغلىنىشى، ئۇنىڭ قىزىقارلىقى، ئەھمىيىتى، شۇ بىلىمنى ئۆگىنىش ئارقىلىق بىزگە ئېلىپ كېلىدىغان خۇشاللىق ھەم ھاياجاننى تەپسىلىي بىلىش دەل بىز ئەڭ سەل قارايدىغان ئەڭ مۇھىم نۇقتا. شۇڭلاشقا ئۆگىنىش پوزىتسىيىسىنى ھەل قىلىش، ئاكتىپلاشتۇرۇش، تەشەببۇسكارلاشتۇرۇش ھەممىدىن مۇھىم. بۇنىڭ ئۈچۈن:

بىرىنچىدىن، شۇ بىلىمنى نېمە ئۈچۈن ئۆگىنىدىغانلىقىنى بىلىش كېرەك.

يەنى، شۇ بىلىمنى نېمە ئۈچۈن ئۆگىنىدىغانلىقىنى بىلىمىسە، ئەڭ ياخشى شۇ بىلىمنى تولۇق ئېگەللىگەن كىشىلەردىن تەپسىلىي مەسلىھەت ئېلىپ، شۇ بىلىمنىڭ تۇرمۇشتىكى زۆرۈرىيىتىنى تولۇق بىلىش كېرەك. شۇنداقلا بىلگەن چۈشەنچىلىرىنى كۈندىلىك خاتىرىسىگە تەپسىلىي يېزىش كېرەك.

ئىككىنچىدىن، شۇ بىلىمنىڭ تۇرمۇشتىكى قوللىنىشچانلىقى، ئەھمىيىتىنى بىلىش كېرەك.

شۇ بىلىمنى ئۆگەنگەندىن كېيىن تۇرمۇشتا قانداق ئەمەلىي قوللىنىلىدۇ، ئۇنىڭ تۇرمۇش، ھايات كەچۈرۈشتە قانداق ئەمەلىي قىممىتى بار.

ئۈچىنچىدىن، شۇ بىلىمنى ئۆگىنىشنىڭ قانداق قىزىقارلىق تەرەپلىرى بار، شۇ بىلىمنى ئۆگىنىش جەريانى ھەم نەتىجىسى كىشىگە قانداق خۇشاللىقلارنى، ھاياجاننى ئاتا قىلىدۇ، شۇنى بىلىش كېرەك. مۇبادا شۇ بىلىمنى ئۆگەنمىسە قانداق خۇشاللىقلاردىن مەھرۇم قېلىپ، قانداق زېرىكىشلىك، ئەھمىيەتسىز، ئازابلىق ئىشلارغا يولۇقىدىغانلىقىنى تەپسىلىي بىلىش ۋە كۈندىلىك خاتىرىگە يېزىش كېرەك.

يەنى، جىقلىرىمىزغا شۇ بىلىمنى ئۆگىنىش ئىنتايىن مەزىنسىزدەك تۇيۇلىدۇ، سەۋەبى شۇكى ئالدىنقى ئىككى تۈرگە ئەھمىيەت بېرىلمىگەنلىكتىن، بۇ بىلىمنى ئۆگىنىش بىزگە ئىنتايىن مەزىنسىز، ئەھمىيەتسىز، زېرىكىشلىك تۇيۇلىدۇ. لېكىن ئالدىنقى ئىككى تۈرنى تولۇق ھىس قىلىپ بولغاندىن كېيىن، كالىمىزنى باشقا بىر نۇقتىغا قويۇپ، مەسلەن ئاكتىپ، ياخشى، تەشەببۇسكار ئورۇنغا قويۇپ، بۇ بىلىمنى ئۆگىنىشنىڭ قانچىلىك قىزىقارلىق ھەم ئەھمىيىتىنى، شۇ بىلىمنى ئۆگىنىش جەريانى ھەم نەتىجىسىنىڭ كىشىگە قانچىلىك ھوزۇر، خۇشاللىق، ھاياجان ئاتا قىلىدىغانلىقىنى چوقۇم بىلىش، ھەم ئايرىم كۈندىلىك خاتىرە دەپتىرىگە تەپسىلىي يېزىپ چىقىش كېرەك.

تۆتىنچىدىن، ھەركۈنى ئەتىگىنى، ئاخشىمى ۋە شۇ بىلىمنى ئۆگىنىشتىن بۇرۇن كۈندىلىك خاتىرىدىكى يۇقارىقى ئۈچ تۈرنى ئايرىم-ئايرىم يۇقىرى ئاۋازدا ئوقۇش (كەمىدە 20 قېتىم ئوقۇش كېرەك) ۋە يادىغا كەلتۈرۈش، ئۇلارنى قايتا-قايتا يېزىپ چىقىش كېرەك. ئۆگىنىش نىشانى، مەقسىدى ھەم يۇقارىقى مەزمۇنلارنى چوڭقۇر قەغەزگە يېزىپ، كارىۋات بېشىغا، مۇھىم پائالىيەت سورۇنىغا چاپلاش كېرەك.

بۇنداق قىلغاندا شۇ بىلىمگە بولغان پوزىتسىيە ئۆزلۈكسىز ئاكتىپلىشىپ، شۇ بىلىمنى ئۆگىنىشكە بولغان قىزىقىش، ئىنتىلىش ئىچ-ئىچىدىن قېزىلىپ چىقىدۇ. شۇنداق ئىختىيارسىز شۇ بىلىمنى ئۆگىنىشتىكى ھەرخىل پاسسىپ ئامىللار مەسلەن، بېسىم، جىددىيلىك، ئەنسىرەش، قورقۇش، زېرىكىشلەر ئۆزلۈكسىز ھەل بولىدۇ.

بەشىنچىدىن، شۇ بىلىمنى ئۆگىنىشكە بولغان ئىشەنچنى چوقۇم تۇرغۇزۇش كېرەك. (قوشۇمچە، چوڭ قەغەزگە مەن چوقۇم ئۆگىنەلەيمەن، دېگەن سۆزنى ئەللىك قېتىم يېزىش)

ئادەم مېڭىسى بىپايان كائىناتتۇر. ئۇنىڭدا نۇرغۇن-نۇرغۇن يوشۇرۇن ئىقتىدارلار تېخى قېزىلىپ

چىقىلمىدى. ئاشۇ دۇنياغا داڭلىق ئالىم ئېينشتېينمۇ ئۆز مېڭىسىنىڭ ئاران 10% گىمۇ بارمىغان قىسمىنى ئىشلىتىۋالغان. ئادەم مېڭىسى ھېلىغۇ بىر پەنكەن، نەچچە ئون پەندە دوكتورلۇقنى ئوقسىمۇ، بىر تىلكەن، نەچچە ئون تىلنى ئۆگەنسەمۇ ئۆگەنگەندەك ئىقتىدارغا ئىگە. سىزنىڭ ھازىرقىدەك ماڭالىشىڭىز، تۇرالىشىڭىز، كۆرۈلىشىڭىز، سۆزلىيەلىشىڭىز، ئاڭلىيالىشىڭىز، يازالىشىڭىز، ھېسابلىيالىشىڭىزنىڭ ئۆزى بىر مۆجىزە ئەمەسمۇ. دېمەك سىز شۇ ئاددى، ئەمما ئىنتايىن ئۇلۇغ بولغان مۆجىزىلەرنىڭ ئىگىسى تۇرۇپ نېمە ئۈچۈن ئۆگىنەلمەيمەن دېيىشىڭىزگە سەۋەب بولىدۇ.

ئادەم ھەرقانداق نەرسىنى ئۆگىنەلەيدۇ ھەم قىلالايدۇ. ئۆگىنەلمەسلىكتىكى، قىلاماسلىقتىكى سەۋەب شۇكى، ئۆگىنەلمەيمەن، قىلامايمەن دەپ قاراشتا. سىزنىڭ مېڭىڭىز يوشۇرۇن ئېڭىڭىز كاللىڭىزدا نېمە بولسا شۇنى ئىجرا قىلىدۇ. مۇبادا كاللىڭىزدا، يوشۇرۇن ئېڭىڭىزدا ئۆگىنەلمەيمەن، قىلامايمەن دەپ چىڭ تۇرۇۋالسىڭىز، ئۇھالدا سىز ھېچقانداق نەرسىنى ئۆگىنەلمەيسىز، قىلامايسىز. ئامېرىكىلىق خېيلۇن كېيلۇر دېگەن ئايالمۇ، پالەچ ھالەتتە (قۇلقى گاس، كۆزى پەقەت ئىنتايىن يېقىن ئارىلىقتىلا كۆرەلەيدىغان) بولۇپمۇ تىرىشىپ-تىرىشىپ ئۆگىنىپ ئاخىرىدا ئامېرىكىدىكى دۇنياغا داڭلىق خارۋارد ئۇنىۋېرسىتېتىغا كىرىپ ئوقۇپ، قانۇن كەسپىدە باكلاۋېرلىق ئۇنۋانىنى ئالغان. ھەمدە نۇرغۇن بىجىرىم كىشىلەر قىلامىغان، قىلىشقا جۈرئەت قىلامىغان ئىشلارنى قىلىپ، نۇرغۇن خەير-ساخاۋەت ئىشلىرىنى روياپقا چىقارغان.

دېمەك، سىزنىڭ تىنىڭىزمۇ، مېڭىڭىزمۇ غايەت زور كائىنات. ئۇنىڭدا نۇرغۇن مۆجىزىلەر بار. سىزدە غايەت زور گېگانت كۈچ بار. پەقەت سىز ئۇنى بۇرۇن تۇنۇپ يەتمىگەن، ھەم ئۇنى سىستېمىلىق قازىغانلا خالاس. سىز ئۆگىنەلمەيسىز، قىلالايسىز، پەقەت سىزدە شۇنداق جۈرئەت ۋە قەتئىي نىيەت، ئىرادە، تولۇپ تاشقان قىزغىنلىق بولسلا.

ھېكايەت: بىر كۈنى بىر كىشى پەيلاسوپ سۇقرا تىن تەلىم ئالماقچى بولۇپتۇ، سۇقرا ئۇ كىشىنى دەريا بويىغا ئەكەپتۇ. ھەمدە ئۇ كىشىنىڭ بويىدىن بېسىپ، ئۇ كىشىنى سۇغا بېسىپ سەلدىن كېيىن سۇ يۈزىگە چىقىرىپ، ساڭا نېمە لازىم؟، دەپ سوراپتۇ. ئۇ كىشى: ماڭا بىلىم لازىم، دەپتۇ. سۇقرا ئۇنى يەنە سۇغا بېسىپتۇ ۋە، ساڭا نېمە لازىم؟ دەپ قايتا سوراپتۇ. ئۇ كىشى: ماڭا بىلىم لازىم، دەپتۇ. سۇقرا ئۇنى يەنە سۇغا بېسىپ ئوخشاش سۇئالنى سوراپتۇ. ھېلىقى كىشىمۇ يەنە ئوخشاش سۇئال سوراپتۇ. ئەڭ ئاخىرىدا ھېلىقى كىشى ھېچقانداق دېمىنى ئالالماي ماڭا ھاۋا لازىم، دەپتۇ. شۇ چاغدا سۇقرا توختاپ، بىلىم ئېلىش خۇددى ھاۋا سۈمۈرگەندەككۈر، بىلىم ئېلىش ئارزۇسى چوقۇم خۇددى ھاۋاغا ئېھتىياجلىق بولغاندەك كۈچلۈك بولۇش كېرەك، دەپتۇ.

بىلىم ئېگەللەش، دەرسلىكلەرنى ئۆگىنىش، كىتابلاردىكى بىلىمنى ئۆزلەشتۈرۈشنىمۇ چوقۇم جان-جېنىمىز بىلەن تىرىشىشىمىز، قىزىقىشىمىز كېرەك. ئۆگەنگەن ئىكەنمىز، چوقۇم راۋۇرۇس ئۆگىنىشىمىز، بولمىسا ئۆگەنمەي باشقا ئىش قىلىشىمىز كېرەك. بىر ئىشنى قىلغانكەنمىز، ئۇنىڭغا چوقۇم بار ئىسىدىمىز بىلەن كىرىشىشىمىز زۆرۈر. پۈتۈن دىققىتىمىز، پۈتۈن ھەرىكىتىمىز، پۈتۈن زېھنىمىز، پۈتۈن نەپسىمىز بويىچە ئۆگىنىدىغان بىلىمگە يۈزدە يۈز ئەمەس، يۈزدە ئىككى يۈز پىرسەنت قىزغىنلىق، تىرىشچانلىق، كۈچ بىلەن كىرىشىشىمىز لازىم. بۇ سىزنىڭ كاللىڭىز ھەرگىزمۇ سۇ توشقۇزىدىغان قاپاق ئەمەس، ھېچكىممۇ سىزنىڭ كاللىڭىزنى ئېچىپلا بار نەرسىنى، سۇدەك قۇيۇپ قويمايدۇ. پەقەت سىزلا يۈزدە ئىككى يۈز پىرسەنت قىزغىنلىق، چىدام، غەيرەت بىلەن ئۆگىنىشكە كىرىشىشىمىز، شۇنداقلا ئۆگىنىشكە چوقۇم ئۆگىنەلمەيمەن، دەيدىغان مۇشتۇمنى چىڭ تۇگۇپ، بار قىزغىنلىقنى، زېھنىنى ئاتا قىلىش كېرەك. ھەرقانداق كۈچ چىقىرىشنى، تىرىشىشنى، بار زېھنىنى بېرىشنى، ۋاقتىنى بېرىشنى خالىمايدىغان ئادەم، بىرەر نەرسىنى تۈزۈك ئۆگىنەلمىگەن، ئۆگىنىش نەتىجىسىنى يۇقىرى كۆتۈرۈلمىگەن، بىرەر ئىشتىن مۇۋاپىقىيەت قازىنالمىغان ئەمەس. پەقەت ئاز ساندىكى كىشىنىڭ ياخشى ئۆگىنەلىشى، مۇۋاپىقىيەت قازىنالىشى، بىرەر ئىشتىن نەتىجە قازىنالىشىدىكى سەۋەب شۇكى، ئۇلاردا شۇ بىلىمنى ئۆگەنمىگۈچە بولدى قىلمايدىغان، شۇ ئىشتىن نەتىجە قازانمىغۇچە بولدى قىلمايدىغان، ئېگىلەس-سۇنماس روھ بار. دەيدىغىنىم شۇكى، سىز شۇ بىلىمنى ئۆگىنىش-ئۆگەنمەسلىك توغرىسىدا قايتا تەكرار-تەكرار ئويلىنىڭ. ئۆگىنىدىغان بولسىڭىز، چوقۇم بىلىڭىزنى چىڭ باغلاپ، شۇ بىلىمنى ئۆگىنىپ بولغۇچە بوشاشماڭ. بۇنداق قىلىشىڭىز ھەم ئۆگىنىش سۈرئىتىڭىز تېزلىشىدۇ ھەم ئۆگىنىش ئۈنۈمى يۇقىرى بولىدۇ.

2. ئۆگىنىش ئۇسۇلى

يۇقارىدا ئۆگىنىش پوزىتسىيىسىنىڭ ئۆگىنىشكە بولغان تەسىرىنىڭ مۇھىملىقىنى، ھەم ئۆزىدە قىزغىن بولغان ئۆگىنىش پوزىتسىيىسىنى يىتىلدۈرۈشنىڭ ئۇسۇلىنى ئېيتىپ ئۆتتۈم. ھازىر ئۆگىنىش ئۇسۇلى توغرىسىدا توختالساق، تۇرمۇشىمىزدا ئىنتايىن كۆپ ئۇچرايدۇ، جىق كىشىلەر ناھايىتى تىرىشچان، شۇ بىلىمنى ئۆگىنىشكە ئىنتايىن قىزغىن، ئەستايىدىل مۇئامىلە قىلىدۇ-يۇ، ئۆگىنىش نەتىجىسى ھەم ئۈنۈمى دېگەندەك ئەمەس. ئۇلارنى شۇنداق كۆزىتىدىغان بولساق، شۇنى بايقايمىزكى، ئۇلارنىڭ زور كۆپچىلىكىنىڭ ئۆگىنىش ئۇسۇلىدا جىق مەسلە بار. ھەر بىر دەرسنىڭ، ھەر بىر پەننىڭ ئۆزىگە تۇشلۇق ئۆگىنىش ئۇسۇلى بولىدۇ. تۆۋەندە مەن ئاممىباب، چۈشىنىشلىك قىلىپ ئۆگىنىش ئۇسۇلى توغرىسىدىكى قارىشىمنى بايان قىلىمەن.

توغرا بولغان ئۆگىنىش ئۇسۇلىنى بىلىش ئۈچۈن:

بىرىنچى، ئەڭ ئاۋۋال شۇ پەننى، دەرسنى، بىلىمنى ياخشى ئۆتىدىغان ياكى شۇلارنى ياخشى ئېگەللىگەن كىشىدىن بىرنەچچىنى يېقىن دوست تۇتۇڭ.

يەنى، دېمەكچى بولغىنىمدا سىز شۇ بىلىمنى، شۇ پەننى ئېگەللىمەكچى ئىكەنسىز چوقۇم شۇ بىلىمنى ياخشى ئېگەللىگەن دوستلىرىڭىز بولسا، شۇلار سىزگە شۇ بىلىم توغرىسىدا تېخىمۇ ئىخچام، تېخىمۇ ئۈنۈملۈك، تېخىمۇ كونكرېت ئۇسۇللارنى كۆرسىتىپ بېرىدۇ ھەم سىزنىڭ ئۆگىنىش ئۇسۇلىڭىز، ھەرىكەتلىرىڭىزگە باھا بېرەلەيدۇ. سىز ئۆزىڭىزنىڭ ئۆگىنىش ئۇسۇلىڭىز بىلەن ئۇلارنىڭ ئۆگىنىش ئۇسۇلى ئوتتۇرىسىدىكى پەرق ھەم ئوخشىماسلىقىنى سېلىشتۇرۇڭ.

ئىككىنچى، ئۆزىڭىزنىڭ ئۆگىنىش ئۇسۇلىڭىز بىلەن شۇ كىشى تەۋسىيە قىلغان(ياكى شۇ كىشىنىڭ ئۆگىنىش ئۇسۇلى)نى سېلىشتۇرۇپ ئۇلارنى ئۆزىڭىزگە ئۆزگەرتىپ ماسلاشتۇرۇڭ.(ئۆزىڭىزنىڭ ئۆگىنىش نىشانى، مەقسىدى، پىلاننى تۈزۈڭ ھەم سېلىشتۇرۇڭ.)

بىر كىشىگە ماس كەلگەن ئۇسۇل يەنە بىر كىشىگە ماس كېلىشى ناتايىن، شۇڭلاشقا خەق قوللانغان ياكى تەۋسىيە قىلغان ئۆگىنىش ئۇسۇلىنى ئۆزىڭىزگە ئەمەلىي ئەھۋالغا ئىجابى تەدبىقلاش زۆرۈر.

ئۈچىنچى، شۇ ئۆگىنىش ئۇسۇلىغا ئاساسەن، پىلان تۈزۈپ يۇقىرى قىزغىنلىق بىلەن ھەرىكەتلىنىڭ.

ھەممىدىن مۇھىم ئىش ھەرىكەت، ياخشى قىزغىنلىق، ياخشى ئۆگىنىش ئۇسۇلى، ياخشى پىلان بولغان بىلەنمۇ، ياخشى ھەرىكەت بولمىسا بەربىر. شۇڭلاشقا تاكى شۇ بىلىمنى ئۆگىنىپ بولمىغۇچە پىلاننى بىر-بىر ئىجرا قىلىش، تەكشۈرۈش، تۈزىتىش، يەنە ئىجرا قىلىش كېرەك. تاكى شۇ بىلىمنى ئۆگىنىۋېلىش مەقسىدىگە يەتكۈچە.

تۆتىنچى، ئۆزىڭىز ئۆگىنىدىغان بىلىمنى ئەمەلىيەت بىلەن بۇرۇنقى ئۆگىنىپ بولغان بىلىملەر بىلەن جانلىق باغلاشقا دىققەت قىلىڭ.

زەنجىرنىڭ بىر تېلى گەرچە چوڭ ئەمەستەك قىلغان بىلەن، نەچچە يۈز تال زەنجىر ئۆز-ئارا باغلانسا، بىر تال زەنجىر ئارقىلىق قالغان زەنجىرلەرنىمۇ تەڭلا ئەستە ساقلىيالايمىز. يەنى، بىز ھەرقاچان ئۆزىمىز ئۆگىنىدىغان نەرسىنى بۇرۇن بىز ئۆگىنىپ بولغان بىلىمگە باغلاپ چۈشىنىمىز، شۇڭلاشقا ئۆگەنمەكچى بولغان نەرسىنى ئەمەلىيەت بىلەن، بۇرۇنقى بىز ئۆگىنىپ بولغان بىلىم، قائىدە-پىرىنسىپلار بىلەن جانلىق باغلاڭ.

بەشىنچى، ئۆگىنىش جەريانىنى ئۈزلۈكسىز قىزىقارلىقلاشتۇرۇپ، جەلىپ قىلارلىق قىلىڭ.

ئۆگىنىش جەريانى ھەرگىزمۇ سىزنىڭ ئىچكىڭىزنى سىقىدىغان، سىزنى پەرىشان قىلىدىغان، تەمسىز، زېرىكىشلىك بولمىسۇن. ھەم ئۆگىنىش ئورنىڭىز، ھالىتىڭىزنى سىز ئىنتايىن ئەركىن-ئازادە، خۇشپۇراق قىلىپ تەڭشەڭ. سىزگە نىسبەتەن ئۆگىنىش ھەم ئويۇن شەكىلدە بولسۇن. سىزچە بولغاندا ئەڭ ياخشى ئويۇن، يەنىلا ئۆگىنىش جەريانىدىكى ھەرخىل قىزىقارلىق مەسىلىلەرنى يىشىش ھەم ئويلىنىش بولسۇن.

ئالتىنچى، مۇبادا شۇ دەرسلىك سەۋىيىسىگە يېتىشەلمىگۈدەك بولسىڭىز، ئەڭ ياخشى ئاساسنى پۇختىلاپ ئۆگىنىشتىن باشلاڭ.

چۈنكى بىرەر دەرسلىك سەۋىيىسىگە يېتىشەلمەسلىك سەۋەبىدىن، نۇرغۇن كىشىلەر ئۆگەنگەنسىرى ئۆزىنىڭ بۇخىل كىتاب سەۋىيىسىگە ماس كەلمەيدىغانلىقىنى ھىس قىلماقتا يوق، ئەكسىچە ئۆزىنىڭ قابىلىيىتىدىن، ئىقتىدارىدىن، مەجەز-خاراكتېرىدىن گۇمانلىنىدۇ. تەكلىپىم شۇكى، سىز بىر دەرىجە ئۆزىڭىزگە ماس كېلىدىغان سەۋىيىدىكى كىتابلارنى تاللاپ، يۇقارىقى بەش ئۇسۇل بويىچە يەنە بىر سىناپ بېقىڭ.

ئىشىنىمەنكى سىز چوقۇم ياخشى ئۆگىنىپ كېتەلەيسىز.

يەتتىنچى، مۇقىم بولغان ئۆگىنىش ۋاقتى، ئۆگىنىش ئورنى، ئۆگىنىش نىشانى، ئۆگىنىش پىلانىدىن ئەتراپىڭىزدىكىلەردىن خەۋەرلەندۈرۈڭ.

بۇنداق قىلىشتىكى مەقسەت شۇكى، باشقىلار ئائىلىڭىزدىكىلەر، دوستلىرىڭىز سىزنىڭ بۇخىل ئورۇنلاشتۇرۇشىڭىز خەۋەرسىز، سىزنىڭ پائالىيىتىڭىزگە دەخلى قىلماي-قالمايدۇ. شۇڭلاشقا ئۇلارنى بۇلاردىن خەۋەرلەندۈرگەندىن كېيىن ئۇلار سىزنىڭ ئورۇنلاشتۇرۇشىڭىزغا، تۇرمۇشىڭىزغا ھۆرمەت قىلىدۇ. بۇنىڭ بىلەن سىز تېخىمۇ سىرتقى مۇھىتنىڭ سىزنىڭ ئۆگىنىشىڭىزگە بولغان تەسىرىنى ئازايتالايسىز.

سەككىزىنچى، ئۆگەنگەن مەزمۇنلارنى تەكرارلاڭ.

تەكرارلاش، ئۆگىنىشنىڭ ئانىسى. تەكرار سىناش، مۇۋاپىقلىق تىنىڭ ئانىسى. بەزىلەر ئۆزىنىڭ شۇنچە ئۆگەنسىمۇ، شۇنچە تىرىشىمۇ نەتىجىسى بولمىغاندەك ھىس قىلىدۇ. سەۋەب شۇكى، ئۇلار تەكرارلاشقا يېتەرلىك ئەھمىيەت بەرمىگەن. تەكرارلاش ھەرگىز بىر-ئىككى قېتىم بىلەنلا چەكلىنىپ قالسا بولمايدۇ. ھەركۈنى سەھەر ياكى چۈشتىن بۇرۇن ئادەمنىڭ يېڭى مەزمۇنلارنى ئۆگىنىشىگە ماس كېلىدىغان ۋاقىت بولسا، چۈشتىن كېيىن، كەچقۇرۇن ھەم ئۇخلايدىغان چاغ ئادەمنىڭ ئۆگەنگەن مەزمۇنلارنى تەكرارلايدىغان ياخشى ۋاقتىدۇر. شۇڭلاشقا ھەربىر ئۆگىنىپ بولغان مەزمۇننى تاكى شۇ مەزمۇنلارنى سىز كىتابسىز، ئۆزىڭىزنىڭ تىلىغا ئايلاندۇرۇپ چۈشىنىلگەنگە قەدەر تەكرارلاڭ.

توققۇزىنچى، ئۆگىنىشنى مەڭگۈ توختاتماڭ.

ئۆگىنىش ئۆمۈرلۈك بولىدۇ. ئۇ ھەرگىزمۇ بىرەر مەزگىللىك، بىرەر ۋاقىتلىق بولمايدۇ. ئادەم ياشاش جەريانىدا ھەرخىل بىلىملەرنى، ھەرخىل تېخنىكىلارنى ئېگەللىشى زۆرۈر. شۇڭلاشقا بىز ئۆز-ئۆزىمىزنى ھەر جەھەتتىن يېتىشتۈرىمىز، ئەقلى ئىقتىدارىمىزنى ئاشۇرىمىز، ئۆگىنىش نەتىجىسى ھەم ئۆگىنىش ئىقتىدارىنى ئاشۇرىمەن، دەيدىكەنمىز چوقۇم ئۆمۈرلۈك ئۆگىنىش ئادىتىنى يېتىلدۈرىشىمىز كېرەك.

3. پىسخىك ئامىل

جىق ئۆگەنگۈچىلەرنىڭ ئۆگىنىش ئىددىيىسى، پوزىتسىيىسى، مەقسىدى، نىشانى، ئۇسۇلى ئىنتايىن ئايدىڭ، توغرا بولغان بولسىمۇ، ئۇلارنىڭ ئۆگىنىش نەتىجىسى دېگەندەك ئاشمايدۇ. بۇنىڭ سەۋەبى شۇكى، بۇ ھەرگىزمۇ سىرتقى، ئۆگىنىشكە مۇناسىۋەتلىك ئامىل ئەمەس، بەلكى ئۆگەنگۈچىنىڭ ئۆزىنىڭ تۇرمۇشىدا، ئۆگىنىش جەريانىدا ھەرخىل بېسىم، كۆڭۈلسىزلىك، پەرىشانلىق، قىيىنچىلىق سەۋەبىدىن ئۆگەنگۈچىنىڭ روھى ھالىتىگە سەلبى تەسىر ئېلىپ كېلىدىغان ئامىللارنىڭ تەسىر كۆرسىتىشىدىندۇر. مەسلەن، ئائىلىدە يۈز بەرگەن كۆڭۈلسىزلىك، ئورۇنسىز تاپا-تەنە، ئاچچىقلاش، ۋاقىراش-چاقىراش، مۇئەللىمىلەرنىڭ تەنقىدى، ساۋاقداشلارنىڭ مەسخىرىسى ۋە ياكى باشقىلارنىڭ ئۇلارغا بەرگەن روھى زەربىسى سەۋەبىدىن ئۆگەنگۈچىنىڭ كۆڭلى خاتىرجەم بولمىغانلىقىدىن ئۇلارنىڭ ئۆگىنىش ئۈنۈمى ياخشى بولمايدۇ. بۇخىل ئۆگەنگۈچىلەر كۆپىنچە ئىنتايىن جىمغۇر، كەمسۆز، ئېغىر-بېسىق، تارتىنچاق، يۈزى تۆۋەن، قورقۇنچاق بولىدۇ. مۇبادا بۇلاردا ھەقىقىي ئۆگىنىش قىزغىنلىقى، توغرا ئۆگىنىش ئۇسۇلى بار بولغان بولسا، بۇلارغا نىسبەتەن ئەڭ ئاۋۋال ئۇلارنى ھەردائىم پەرىشان قىلىپ تۇرىدىغان پىسخىك ئامىللارنى تۈگەتكەن تۈزۈك. مۇبادا ئۆزىمىزدە مۇشۇنداق بېسىلىش، ئىچى سىقىلىش، كەمسىتىش، ئورۇنسىز تۆھمە تىلىنىش، زەربىگە ئۇچراش بولغان بولسا ئۇ ھالدا قانداق قىلىش كېرەك؟

بىرىنچى، ئەڭ ئاۋۋال ئۆزىڭىزنىڭ زادى نېمىگە پەرىشان بولىدىغانلىقىنى، نېمىگە ئىچى سىقىلىدىغانلىقىنى، نېمىدىن ئەنسىرەيدىغانلىقىنى تەپسىلىي ئويلىنىپ، كۈندىلىك خاتىرىسىگە يېزىش.

بۇ ئارقىلىق بىز ئۆز-ئۆزىمىزگە ھەقىقىي سەلبى تەسىر ئېلىپ كېلىۋاتقان ئىشلارنىڭ زادى نېمىلىكىنى ئېنىق بىلەلەيمىز ھەم ئۇنى ئۆزگەرتىشنىڭ ئامالىنى قىلالايمىز.

ئىككىنچى، ئۆزىڭىز ئەڭ ئىشەنچ قىلىدىغان، پىسخىك دوختۇرى، مۇئەللىم، دوستلىرىڭىزغا يۇقارىقى سەۋەبى دەڭ، ھەم ئۇلارنىڭ سىزگە بەرگەن قىزغىن مەسلىھەتىنى ئويلىنىپ كۆرۈڭ.

بىز بەزى يۈز بەرگەن ئىشلارنى دەماللىق ئۆزىمىز ھەل قىلالماي گاڭگىراپ قالمىز. بۇ چاغدا ئەڭ ياخشىسى ئۆزىڭىز ئەڭ ئىشەنچ قىلىدىغان بىلىملىك، ئىشەنچلىك دوستلىرىڭىز بىلەن كۆرۈشۈپ، شۇلارنىڭ ئىلمى، توغرا مەسلىھەتىنى ئويلىنىپ بېقىڭ. بەلكىم بۇنداق قىلىشىڭىز تېخىمۇ بەك پەرىشانلىقلارنى،

كۆڭۈلسىزلىكلەرنى ھەل قىلالىشىڭىز مۇمكىن. ئەلۋەتتە، كۇرسنىڭ كېيىنكى لېكسىيىلىرىدە ئۆزىڭىزنىڭ كەيپىياتىنى قانداق تەڭشەشنىمۇ ئايرىم سۆزلەيمەن. مۇبادا سىلەر خالساڭلار، مەن ھەرۋاقتا، ھەرقاچان سىلەرگە دوست بولۇپ، سىلەرنىڭ ئەمەلىي يولۇققان مەسىلىلىرىڭلارنى ھەل قىلىپ بېرىشكە تىرىشىمەن. ئۈچىنچى، ئۆز-ئۆزىڭىزگە ھەرقاچان ئىشەنچ تۇرغۇزۇپ، ئۇ خىل سەلبىي مۇھىتتىن ۋاقتىنچە ئايرىلىپ تۇرۇڭ.

چۈنكى بۇرۇن ئېيتىپ ئۆتكىنىمدەك، سىز ھەرقانداق ئىشنى، ھەرقانداق بىلىمنى ئۆگىنەلەيسىز. چۈنكى سىز بىر غايەت زور مۆجىزىلەر توپلاشقان بىر كائىنات. سىز ھەرگىز باشقىلارنىڭ پىكىرى بىلەن ئەمەس، ئۆزىڭىزنىڭ ئويلىغىنىڭىز بويىچە ياشىشىڭىز كېرەك. چۈنكى خەق دېگەن خەق، سىز دېگەن سىز. باشقىلارنىڭ ھەرقانداق گىپى ھەرگىزمۇ سىزنى چۈشەپ قويماستىكى، سىزنى نابۇت قىلماسلىقى كېرەك. ھەممىدىن مۇھىمى سىزمۇ ئاللىقانداق كىملىرنىڭ گىپى بويىچە ئۆزىڭىزنى چۈشەپ، ئۆزىڭىزنى كەنسىندۇرۇپ، ئۆزىڭىزنى نابۇت قىلماسلىقىڭىز كېرەك. تۇرمۇش، ھايات ئىنتايىن گۈزەل، ئۆگىنىش ئىنتايىن قىزىقارلىق ئىش. سىز بۇ جەرياندا ھەرخىل سەتچىلىككە، ھەرخىل تەنقىدكە ئۇچرىشىڭىز تامامەن مۇمكىن. چۈنكى بۇخىل جەمئىيەت مانا شۇنداق ھەرخىل رەڭگارەڭلىك، مۇۋاپىقىيەت، ئوڭۇشسىزلىق، ئاچچىق-تاتلىقلىق بىلەن گۈزەل. شۇنداقلا سىزمۇ ئاشۇنداق ھەرخىل ئوڭۇشسىزلىقنى يېڭىش ئارقىلىقلا ئۆزىڭىزنىڭ ھەقىقىي ئادەمگە خاس قەيسەر قىياپىتىڭىزنى نامايەن قىلالايسىز.

يۇقارقى ئامىللارنى بىرمۇ-بىر ھەل قىلىپ بولغاندىن كېيىن، تەكلىپىم، ئۆگىنىشىڭىزگە يۈزدە-ئىككى يۈز پىرسەنتلىك قىزغىنلىق، جۇشقۇنلۇق، تېتىكلىك، جانلىقلىق بىلەن كىرىشىپ كىتىڭ. ئىسىڭىزدە بولسۇن، سىز چوقۇم ئۆگىنەلەيسىز، ئۆگىنىمەن دىسىڭىز چوقۇم قىلالايسىز. تاپشۇرۇق:

بىرىنچى، بۈگۈنكى لېكسىيىدىن نېمىلەرنى ھىس قىلىدىڭىز، نېمىلەرنى بىلىۋالدىڭىز؟
ئىككىنچى، بۈگۈنكى ئەمەلىي بىلىۋالغان بىلىملەرنى ئۆزىڭىزگە قانداق تەدبىقلىماقچى؟
ئۈچىنچى، ئۆزىڭىزنىڭ بۇندىن بۇرۇنقى ئۆگىنىش ئەھۋالىڭىزنىڭ ياخشى-يامان بولۇش سەۋەبىنى ئويلىنىڭ ھەمدە ئۇنى تېخىمۇ ياخشىلاش تەدبىرىنى ئويلاپ بېقىڭ.
ئەڭ ئاخىردا، سىزگە ئۇتۇقلۇق ئۆگىنىش نەتىجىسى ھەم ئۈنۈمى، خۇشاللىقلارلىق، قىزىقارلىق ئۆگىنىش جەريانى ئۆمۈر بويى يار بولسۇن!

ھەقىقىي ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيىدە
ئوتتۇرىغا قويۇلغان قىلىشقا
تىگىشلىك ھەر بىر ئىشنى
تولۇق قىلىپ، تاپشۇرۇقلارنى
تەپسىلىي ئىشلىگەندىن
كېيىن كېيىنكى لېكسىيىگە
ئۆتۈڭ!

ئون ئىككىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ھەرقانداق تىلنى تېز ئېگەللەش

تىل تەپەككۈر ئەينىكى، بىر تىلنى كۆپ بىلسە شۇ تىلنىڭ تەپەككۈرىنى بىلدى دېگەنلىك. ئەلۋەتتە تۇرمۇشىمىزدىكى تىلنىڭ زۆرۈرىيەت ھەم مەجبۇرىيەتلىكى ھەممىمىزگە ئايان، بۇ توغرىسىدا ئارتۇقچە سۆزلىشىمنىڭ زۆرۈرىيىتى يوق. بۇيەردە ئېيتىدىغىنىم تىل ئارقىلىق شۇ مىللەت مەدەنىيىتى، شۇ مىللەت ئىددىيىسىنى بىلىۋالغىلى بولىدۇ، شۇنداقلا شۇ مىللەتتىكى نۇرغۇنلىغان دوستلار بىلەن تۇتۇشۇپ ئۆزىمىزنىڭ تۇرمۇشىمىزنى، نەزەر دائىرىمىزنى، دۇنيا قارىشىمىزنى تېخىمۇ بەك توغرىلىقلايلىمىز. شۇ مىللەت دىيارىغا بېرىپ، شۇخىل ئۆزگىچە يات مەدەنىيەتتىن گۈزەللىك، ھەم ھوزۇر ئالايلىمىز. بىرەر شەيئى ياكى ھادىسىگە بىر مىللەت خەلقى بىر نۇقتىدىن قارىغان، تەپەككۈر قىلغان بولسا، يەنە بىر مىللەت خەلقىمۇ ئۆزىگە خاس نۇقتىدىن قارايدۇ، تەپەككۈر قىلىدۇ، ھۆكۈم قىلىدۇ. بىز دەل تىل ئېگەللەش ئارقىلىق باشقىلارنى چۈشىنىپ، ئۆزىمىزنىڭ نۇرغۇن قاراشلىرىمىزنى خەلقىمىزگە سېلىشتۇرايلىمىز، ئۆزىمىزنى تېخىمۇ بەك ئالغا باستۇرۇپ تاكامۇللاشتۇرايلىمىز. تىلنى ھەرگىزمۇ پاسسىپ، سەلبى نۇقتىدىن ئەمەس ئاكتىپ، تەشەببۇسكار پوزىتسىيىدە ئۆگىنىش كېرەك. تىل بىلىش ئىنتايىن خاسىيەتلىك ئىش. تۇرمۇشىمىزنى كۆزىتىدىغان بولساق، بىر تىلنى كۆپ بىلگەن ئادەمنىڭ تىل بىلىمىگە ئادەمگە قارىغاندا تەپەككۈرى ئېنىق، كالىسى ئوچۇق، ئىلغار پىكىرلىك، چىقىشقا، ھەرخىل رادىكال، چەكتىن ئاشقان ئىددىيىدىن قۇتۇلغان بولىدۇ. ئۇلارنىڭ جەمئىيەتكە، باشقىلارغا كەلتۈرىدىغان تۆھپىسىمۇ تىل بىلىمىدىن ئادەمگە قارىغاندا ئومۇمەن جىق بولىدۇ. شۇڭلاشقا تىل ئۆگىنىشى ئۆزىمىزنىڭ ئۆمۈرلۈك ئادىتىمىزگە، ھەم خۇشاللىنىش ئادىتىمىزگە ئايلاندۇرۇش كېرەك. چۈنكى بىز تىل ئۆگىنىش ئارقىلىق نۇرغۇنلىغان خۇشاللىقلارغا، پۇرسەتلەرگە ئېرىشەلەيمىز، نۇرغۇن دوست تۇتالايمىز، سىرتقى دۇنيا بىلەن بىۋاسىتە ئالاقە قىلالايمىز. شۇڭلاشقا تىلنى چوقۇم ئۆگىنىش كېرەك. ئۆگىنىش، دەيدىكەنمىز. ئالدىنقى قېتىملىق لېكسىيىدە ئېيتىلغاندەك، يۈزدە ئىككى يۈز پىرسەنت قىزغىنلىق، تىرىشچانلىق زېھىن بىلەن ئۆگىنىپ تىل مەسلىسىنى قىسقا ۋاقىت ئىچىدە ھەل قىلىۋېلىشىمىز زۆرۈر. چۈنكى تىل ئۆگىنىش ۋاقتى قانچىلىك جىق سوزۇلۇپ كەتسە، يەنى ئۇنىڭغا بىز سەل قارىساق، بار-بارا شۇ تىلنى ئۆگىنىشكە بولغان ئىشەنچىمىز ئاجىزلىشىدۇ ھەم ئۆز-ئۆزىمىزدە كەمسىتىش تۇيغۇسى پەيدا بولۇپ قېلىپ، تىل ئۆگىنىش تەسكەن، دەيدىغان پاسسىپ قاراش شەكىللىنىپ قالىدۇ، بۇنىڭ بىلەن بىزمۇ بىلىپ-بىلمەي پاسسىپ پىكىر ئېقىمىغا ئەگىشىپ، تىل ئۆگىنىشى ئۆزىمىزدىن ئەمەس، تىلدىن، باشقىلاردىن كۆرىدىغان بولۇپ قېلىپ، نورمالنى روھى كەيپىياتىمىز بۇزىۋالىمىز، ئەڭ ئاخىرىدا پىسخىك ساغلاملىقىمىزغا تەسىر يىتىپ، ئائىلىمىزنىڭ خاتىرجەملىكىگە، خىزمەت، ئۆگىنىشىمىزنىڭ نورمال، راۋان يۈرۈشىگە زور توسالغۇ بولىدۇ. شۇڭلاشقا ئۆگەنگەنكەنمىز، راۋۇرۇس ئۆگىنىشىمىز، بار زېھنىمىز، بار قۇۋۋىتىمىز بىلەن ئۆگىنىشىمىز زۆرۈر. ئەلۋەتتە، توغرا بولغان تىل ئۆگىنىش ئۇسۇلىمۇ ئىنتايىن مۇھىم. بىلىم ئېگەللەشتىكى ئۇسۇلنى ئالدىنقى لېكسىيىدە تەپسىلىي بايان قىلغانىدەم. بۇيەردە قايتا تەكىتلەپ ئولتۇرمايمەن. ئاساسلىق قەدەم-باسقۇچلار يەنە ئالدىنقى قىسىمدا كۆرسىتىلگەندەك بولىدۇ. ئۇندىن باشقا نۆۋەندە مەن تىل ئۆگىنىش توغرىسىدىكى ئۆزۈمنىڭ قاراشلىرىمنى ئوتتۇرىغا قويىمەن.

تىل ئۆگىنىش ئۈچۈن:

بىرىنچى، شۇ ئۆگەنمەكچى بولغان تىلنى نېمە ئۈچۈن ئۆگىنىدىغانلىقىنى، شۇ تىلنى ئۆگىنىش جەريانىدا قانداق خۇشاللىقلارغا ئېرىشىدىغانلىقى، ئۆگىنىپ بولسا ئۆزىنىڭ قانداق خۇشاللىقلارغا، قانداق نەتىجىلەرگە ئېرىشىدىغانلىقىنى، مۇبادا ئۆگەنمەسە ياكى ئۆگىنىشكە سەل قارىسا قانداق پاسسىپ، سەلبى ئاقىۋەتلەرنىڭ كېلىپ چىقىدىغانلىقىنى تەپسىلىي بىلىش كېرەك. بولسا كۈندىلىك خاتىرىگە بۇ تۈرنىمۇ تەپسىلىي يېزىپ چىقىش كېرەك.

بەزى كىشىلەر تىلنى مەجبۇرىيەت، بېسىم يۈزىدىنلا ئۆگىنىدۇ. بۇ ھەرگىزمۇ ياخشى ئۆگىنىش پوزىتسىيىسى ئەمەس، بۇنداق قىلغاندا توغرا ئۆگەنگىلى بولمايلا قالماستىن، ئەكسىچە شۇ ئۆگەنگۈچىنىڭ ئۆزىگە زور روھى، جىسمانى، ئىقتىسادى ئازاب ئېلىپ كېلىدۇ. بۇنداق تىل ئۆگەنگەننىڭ ھېچقانداق ئەمەلىي ئۈنۈمى بولمايدۇ. شۇڭلاشقا ئەڭ ئاۋۋال باشقىلارنىڭ تىلنى باشقىلارغا ھۆرمەت قىلىش يۈزىدە، دوستانە ئۆگىنىش كېرەك. ئەڭ ئاۋۋال شۇنىڭ ئىگىسىنىڭ مەدەنىيىتىدىن ئانچە-مۇنچە خەۋەردار بولۇپ، ئاندىن شۇ تىلنى ئۆگىنىشنى باشلىغان تۈزۈك.

ئىككىنچى، شۇ ئۆگەنمەكچى بولغان تىلنى ئەڭ ياخشى ئېگەللىگەن(ئاڭلاش، سۆزلەش، يېزىش، ئوقۇش راۋان بولغان) كىشىدىن بىرنەچچىنى دوست تۇتۇپ، ئۇلاردىن ئۆگىنىش ئۇسۇلى ۋە ماتېرىيال توغرىلىق مەسلىھەت ئېلىڭ.

بۇنداق قىلىشتىكى سەۋەب شۇكى، ئۇلار نېمىلا دېگەن بىلەن سىزگە قارىغاندا تەجرىبىلىك ھەم ئۆگىنىپ بولغان، شۇڭلاشقا ئۇلاردىن مەسلىھەت سورىسىڭىز، سىزنىڭ تىل ئۆگىنىش ۋاقتىڭىز، زېھنىڭىز، ئىقتىسادىڭىزنى تەجەپ يۇقىرى ئۈنۈم قازىنىشىڭىزغا زور پايدىسى بار. ھەرگىزمۇ ئۆگىنىمەن، دەپلا قارىغۇلارچە بىرمۇنچە ماتېرىيال سېتىۋېلىپ، كۇرسلارغا تىزىملىتىپ ئەڭ ئاخىرىدا ھېچنەرسە بىلەلمەي، تىل ئۆگىنىش تەسكەن، دەيدىغان قاراشقا كېلىپ قالماڭ.

ئۈچىنچى، شۇلارنىڭ ئايرىم، كۈنكەپت مەسلىھەتلىگە ئاساسەن، ئۆزىڭىزگە ماس كېلىدىغان، يەنى قىزىقىشىڭىزغا، بۇندىن كېيىنكى ئۆگىنىش يۆنىلىشىڭىزگە ماس كېلىدىغان ماتېرىيال تاللاڭ. بۇ ماتېرىيال ئىلاج بار، تۇرمۇشتا قوللىنىشچانلىقى كۈچلۈك، قاراتمىلىقى يۇقىرى، ئاڭلاش، سۆزلەش قىسمى ئاساسلىق تەكىتلەنگەن بولۇشى زۆرۈر.

ئىككىنچىدە بولسۇن، كىشىنىڭ مەسلىھەتلىگەن ھەممىسى سىزنىڭ ئەمەلىي ئەھۋالىڭىزغا ماس كېلىشى ناتايىن، سىز پەقەت باشقىلاردىن ئىجابى مەسلىھەت ئالىسىڭىز بولىدۇ، ھەرگىزمۇ ئۇلارنىڭ دېگىنىنى ئەينەن قىلماڭ، ئۆزىڭىزگە ئاكتىپ ماسلاشتۇرۇڭ. ماتېرىيال تاللىغاندا ئىلاج بار، ئاڭلاش، سۆزلەش، كۆرۈش بۆلىكى تەكىتلەنگەن، تۇرمۇشتا ئەمەلىي قوللىنىشچانلىقى يۇقىرى، سىستېمىلىق، تۈزۈلۈشى قىزىقارلىق، سىزنىڭ ئۈنۈمىزىڭىزنى ساپا ۋە نەزەر دائىرىڭىزنى كېڭەيتىشكە ياردىمى بولىدىغان ماتېرىيالنى تاللاڭ.

تۆتىنچى، شۇ ماتېرىيالغا ئاساسەن ئۆزىڭىز مۇقىم ئۆگىنىش نىشانى، ئۆگىنىش پىلانى، ئۆگىنىش ۋاقتى، ئۆگىنىش ئورنى بېكىتىڭ. ھەم ھازىردىن باشلاپ ئىجرا قىلىڭ.

مۇبادا ماتېرىيال ئېلىپ قويۇپ، سىزدە كۈنكەپت نىشان، پىلان بولمىسا، ئىختىيارىڭىزچە ئۆگەنسىڭىز، ئۆگىنىش ئۈنۈمىڭىز غايەت زور تۆۋەن بولىدۇ. مانداقچە قىلغاندا سىزدە تىل ئۆگىنىشكە نىسبەتەن زېرىكىش پەيدا بولۇپ قالىدۇ. شۇڭا ئۆگەنگەنكىنەنسىز راۋۇرۇس ئۆگىنىڭ، بولمىسا ئۆگەنمەي باشقا ئىش قىلىڭ. بىر ئىشنى قىلغانكىنەنسىز شۇ ئىشتىن ھەقىقىي ئۈنۈم ھاسىل قىلمىغىچە بولدى قىلماڭ. ئىككىنچىدە بولسۇن، بىر ئىشتىن نەتىجە قازانمىغۇچە بولدى قىلمايدىغان ئادەملەر، ھەقىقىي بىر ئىشنى باشقا ئېلىپ چىقالايدۇ. سىز يەنىلا بۇرۇنقىدەك بار بىلەن يوقنىڭ ئارىسىدىكى ئادەم بولۇپ، يا تۈزۈك نىشانى يوق، يا تۈزۈك پىلانى يوق ئادەم بولۇپ قالماڭ. تىل ئۆگىنىشنى زۆرۈرىيەت ھەم مەجبۇرىيەت، نىشان قىلغانكىنەنسىز، چوقۇم ئەمەلىي، كۈنكەپت پىلان بىلەن ئىلگىرلەڭ. نىشانغا يەتمىگۈچە قەتئىي بولدى قىلماڭ.

بەشىنچى، شۇ پىلاننىڭىزنى ئىجرا قىلىش ئەھۋالىغا ئاساسەن، كۈندە ياكى ھەپتىدە تۈزۈپتە يېڭىلاپ، توغرىلاپ تۇرۇڭ.

چۈنكى ھازىر تۈزۈلگەن پىلاننىڭ ئەتىدىمۇ، بىر ھەپتىدىن كېيىنمۇ پۈتۈنلەي توغرا كىلىشى ناتايىن، شۇڭا ئەمەلىي ئىجرا قىلىش ئەھۋالىغا ئاساسەن پىلاننىڭىزنى، نىشانىڭىزنى، ئۇسۇلىڭىزنى توغرىلاپ، يېڭىلاپ تۇرۇڭ.

ئالتىنچى، قەتئىي بوشاشماڭ، داۋاملاشتۇرۇڭ.

ھېچكىممۇ يېرىم يولدا توختىتىپ قويۇپ، تىلنى ياخشى ئۆگەنگەن ئەمەس. چوقۇم داۋاملاشتۇرۇڭ. تاكى شۇ تىلنى ئۆگىنىش نىشانىڭىزغا يەتكۈچە قىلچىلىك سۇسلىق، بوشاڭلىق قىلماڭ. يەتتىنچى، ئۆگىنىش جەريانى، نىشانىنى قىزىقارلىق، خۇشاللىق ئىشقا ئايلاندۇرۇڭ.

ئادەم ھەرىكىتىنىڭ ماھىيىتىگە ئاساسەن، سىز مۇبادا ئۆگىنىشنى ئىنتايىن زېرىكىشلىك، مەزىزسىز قىلىۋالسىڭىز سىز ھەرگىز داۋاملاشتۇرالمىسىز، بۇخىل ئۆگىنىش سىزگە زور روھى ئازاب، چۈشكۈنلۈك، ئىقتىسادى، ئىجتىمائىي زىيان ئېلىپ كېلىدۇ. شۇڭلاشقا دائىم خۇشال-خوراملىق، ئەركىن-ئازادلىك ئىچىدە تىل ئۆگىنىڭ.

تۆۋەندە خەلقئاردىكى ئەڭ يېڭى تىل ئۆگىنىش ئۇسۇللىرىغا ئاساسەن ئۆزۈمنىڭ تىل ئۆگىنىش تەجرىبىلىرىمنى تونۇشتۇرىمەن.

1. ئۆزىڭىزنىڭ سەۋىيىڭىزگە ماس كېلىدىغان ماتېرىيال تېپىپ ئۆگىنىش پىلانى تۈزۈڭ. (مۇبادا بەلگىلىك سەۋىيىڭىز بولسا، يەنى نۆلدىن باشلىمىسىڭىزلا ماتېرىيال تاللىغاندا ئىلاج بار شۇ خىل تىل بويىچىلا تۈزۈلگەن كىتابلارنى ئېلىڭ، ئانا تىلىڭىز ۋە ياكى قوشۇمچە ئىككىنچى تىل بىلەن چۈشەندۈرۈلگەن كىتابلارنى ئالماڭ. لۇغەت ئالىسىڭىز مۇ شۇخىل تىلنىڭ ئۆزتىلىق چۈشەندۈرۈشى بار لۇغەتنى ئېلىڭ. ھەرگىزمۇ ئىككى تىللىق چۈشەندۈرۈشى بار لۇغەت ئالماڭ.)

كونكرېت باسقۇچلار يۇقارىدا تونۇشتۇرۇپ ئۆتكەندەك بولىدۇ. ماتېرىيال سەۋىيىڭىز تەخمىنەن سىز 50% چۈشەنەلەيدىغان ماتېرىيال بولسا بولىدۇ، ئۆگىنىدىغان ماتېرىيالنىڭ چوقۇم ئون لىنتىسى(سەن لىنتىسى بولسا تېخى ياخشى)، تۇرمۇشتا ئەمەلىي قوللىنىشچان قىسمى بولۇشى كېرەك.

2. شۇ پىلان بويىچە ئىلگىرلەڭ. ھەركۈنى ئاڭلاش ۋاقتىڭىز 2 سائەتتىن كەم بولمىسۇن. تىل ئاساسەن ئاڭلاپ ئۆگىنىدىغان ئىش. شۇڭلاشقا ئاڭلاشقا ھەرگىز سەل قارىماسلىق كېرەك. ھەم ئاڭلىغاندا، ئىلاج بار پۈتۈن دىققىتى بىلەن، ئۆزىنى ئەركىن-ئازادە تۇتۇپ ئاڭلاش، بۇ ھەم بەدەننى ئارام ئالغۇزۇشنىڭ ياخشى پۇرسىتى. پۈتۈن دىققىتى بىلەن كۆزىنى يۇمۇپ تۇرۇپ بىردەم ئاڭلاش، ھەم ئاڭلىغاننى شۇ ئاڭلاش سۈرئىتى بويىچە تەڭ ئوقۇپ، سۆزلەش كېرەك. شۇنداقلا ھەركۈنى كەچتە ئۆگەنگەن مەزمۇنلىرىڭىزنى تەكرارلاڭ، ياكى ئۇنئالغۇنى يىنىك قۇيۇپ، شۇ ئۆگەنمەكچى بولغان تىلنىڭ لىنتىسىنى بىرەر سائەتتە تىڭشاڭ، بۇنداق قىلىشىڭىز شۇ تىلنىڭ مېڭىڭىزدىكى يوشۇرۇن ئاڭغا بولغان ئىجابى تەسىرىنى چوڭقۇرلاشتۇرۇپ، سىزدە شۇ خىل تىل سىزىمى يىتىلدۈرۈشكە ئىنتايىن پايدىلىق. ئەلۋەتتە، بۇخىل سىزىم بىر كۈن ئىچىدە، بىرەر ئاي ئىچىدىلا يىتىلمەيدۇ، بۇخىل ئادەتنى تاكى شۇ تىلدا ئۆزى نىشانلىغان سەۋىيىگە يەتكۈچە ھەركۈنى ئاخشىمى يىنىك ئاڭلاشنى توختاتماسلىق كېرەك.

3. ئۆگەنگەن تېكىست، مەزمۇنلارنى ھەركۈنى يادىلاڭ ياكى يۇقىرى ئاۋازدا قۇلىقىڭىزنى ئىتىپ تۇرۇپ كەمسە 20-30 قېتىم ئوقۇڭ.

يادلاش بىلەن يۇقىرى ئاۋازدا ئوقۇش، ئاڭلاش بىلەن بىرلەشتۈرۈلگەندە سىزنىڭ ئاڭلاش، سۆزلەش ئىقتىدارىڭىزنى ئۆستۈرۈشكە ئىنتايىن پايدىلىق. شۇڭلاشقا قېتىم سانى قانچە جىق، قانچە پىششىق بولسا شۇنچە ياخشى. يۇقىرى ئاۋازدا ئوقۇشقا ھەرگىز سەل قارىماسلىق كېرەك، يۇقىرى ئاۋازدا ئوقۇش سىزگە تېخىمۇ بەك ئىشەنچ، جاسارەت، جۇشقۇنلۇق ئاتا قىلىدۇ. شۇڭلاشقا ھەر بىر ئوقۇغاندا چوقۇم يۇقىرى ئاۋازدا بار ئىشەنچ، جاسارەتكە تولۇپ تۇرۇپ ئوقۇش كېرەك. بۇ ئىنتايىن مۇھىم. بۇلارنى، ئىلاج بار ھەركۈنى سەھەرگە، ياكى باشقىلار دەخلى قىلمايدىغان ئورۇن، جايغا توغرا كەلتۈرۈپ ئورۇنداڭ. ھەرگىز ئۇرۇپ، توختىتىپ قويماسڭ.

4. ئاڭلاپ بولغان، ئوقۇپ بولغان، يادلاپ بولغان مەزمۇننى تەپسىلىي ئاڭلاپ يېزىش كېرەك. ئاڭلاپ يازغاندا سىزنىڭ ئاڭلاش، يېزىش ئىقتىدارىڭىزنى ئۆستۈرۈشكە ئىنتايىن پايدىلىق بار. ھەر بىر ئۇلانما تاۋۇشنى سىز بۇيلىشىڭىزغا(بۇخىل ئۇلانما قىلىش ئىنگىلىزچىدا كۆپ ئۇچرايدۇ) پايدىلىق.

5. ئۆگەنگەن مەزمۇنلىرىدىكى مەشىق، تاپشۇرۇقلارنى چوقۇم ئۆزى مۇستەقىل ئورۇنداپ چىقىش، ھەرگىز سەل قارىماسلىق، كىيىنگە قالدۇرماسلىق كېرەك. ئەمەلىيەتكە تەدبىقلاپ ئۆگىنىش، قانچىلىك ئۆگەنگەن بولسا شۇنى قورقماستىن، جاسارەت بىلەن باشقىلارغا ئېيتىش، ئىشلىتىش كېرەك.

ئەمەلىيەت قىسمى ئىنتايىن مۇھىم. سىز شۇنچە ئۆگىنىپ تۇرۇپ، بىلىپ تۇرۇپ ئۇنى ئىشلەتمىسىڭىز ئۇنىڭ ھېچقانداق ئۈنۈمى بولمايدۇ. شۇ تىللىق رادىئو، كىنو-تېلېۋىزىيە پروگراممىلىرى، خەۋەرلەرنى ئاڭلاڭ ھەم كۆرۈڭ، سەۋىيىڭىزگە ماس كېلىدىغان گېزىت-ژۇرناللارنى، ھەر خىل قىزىقارلىق كىتابلارنى شۇ دەرسلىك كىتابىڭىز بىلەن بىرلەشتۈرۈپ كۆرۈڭ. ئۆگەنگەن جۈملىلىرىڭىزنى كىشىلىك ئالاقىدا قورقماستىن ئىشلىتىڭ.

چۈنكى خەقمۇ سىزگە ئوخشاش ئادەم، ئۇ ھەرگىز يەتتە باشلىق يالماۋۇز ۋە ياكى ئاللىقانداق كىشىلەردىن ئەمەس، ئۇمۇ سىزگە ئوخشاشلا ئاددى ئادەم. ئۇنىڭ بىلەن تەشەببۇسكارلىق بىلەن پاراڭلىشىڭ، دوستلىشىڭ، پىكىر ئالماشتۇرۇڭ.

6. ئۆگىنىش ماتېرىياللىرىنىڭ سەۋىيىسىنى ئۆزۈڭىز ئۆستۈرۈپ تۇرۇڭ. كۈنكەپت باسقۇچلار يەنىلا يۇقارىقىدەك بولىدۇ.

ئەلۋەتتە بىر ماتېرىيالنى ئۆگىنىپ بولغاندىن كېيىن ئۆگىنىدىغان ماتېرىيالنىڭ سەۋىيىسىنى ئۆستۈرۈش كېرەك. تەپسىلى باسقۇچلار يەنىلا يۇقارىقىدەك بولىدۇ. سىز پەقەت مۇشۇ ئاددى ئۇسۇل بويىچە قەدەم-قەدەم داۋاملاشتۇرسىڭىز بولىدۇ. داۋاملاشتۇرۇش ھەممىدىن مۇھىم. سىز بىر كۈنى ئون نەچچە سائەت ئۆگىنىۋەتكىنىڭىزنىڭ جىق ئۈنۈمى بولمايدۇ، پەقەت سىز داۋاملاشتۇرسىڭىزلا ئاندىن ئۈنۈمى بولىدۇ. شۇڭلاشقا داۋاملاشتۇرۇش، يەنى ئاددى ئىشلارنى ھەركۈنى داۋاملاشتۇرۇش ئىنتايىن مۇھىم. داۋاملاشتۇرمايدىغان ئادەم ھېچقاچان مۇۋاپىقىيەت قازانغان ئەمەس. تىل ئۆگىنىشنى ئوتتۇرا يولدا توختىتىپ، يەنە باشتىن باشلاپ ئۆگىنىش ئادەمنىڭ نۇرغۇن زېھىن، ۋاقىت، ئىقتىسادىنى ئىسراپ قىلىۋېتىدۇ. شۇڭلاشقا بىر باشتىن باشلىغان پەدىسىدە تاكى شۇ تىلنى راۋان سۆزلەپ، چۈشىنىپ، ئاڭلىغۇچە ھەرگىز بولدى قىلماسلىق كېرەك. يەنى ھەر كۈنى 3-6 سائەت مۇنتىزىم تىل ئۆگىنىش ۋاقتى بولۇش كېرەك. بۇنداق ئۆگىنىش ۋاقتىنى پەقەت 5-6 ئايغىچە داۋاملاشتۇرۇپ بەرگەندىلا ھەرقانداق تىلنى ۋايىغا يەتكۈزۈپ ئۆگىنىۋالغىلى بولىدۇ.

7. مۇبادا ئىمتىھانغا تاقابىل تۇرماقچى بولسىڭىز، ئۆگىنىش ماتېرىياللىرىغا قوشۇمچە قىلىپ، شۇ ئىمتىھان سۇئاللار توپلىمىنى تېپىپ، شۇلارنى ئىشلەڭ ھەم يادلاڭ.

چۈنكى ئۆگىنىش بىلەن بىرگە ئىمتىھانمۇ ئىنتايىن مۇھىم، شۇڭلاشقا چوقۇم شۇ ئىمتىھان سۇئاللىرىغا ئىنتايىن پىششىق كېرەك. شۇ ئىمتىھان سۇئاللىرىنى يادلاڭ، ياكى پىششىق ئوقۇڭ.

8. ئۆگەنگەندە ئۆزىڭىز نىشانلىغان يۇقىرى سەۋىيىگە يېتىپ بولغاندىن كېيىن، ھەرگىزمۇ شۇ تىلنى يەنە ئۆگىنىشنى، ئىشلىتىشنى ئۆمۈر بويى توختىتىپ قويماڭ.

تىل دېگەن ئادەم ئىشلەتسە، كۆپلەپ ئۇچراشسا ئاندىن ئەمەلى ئۈنۈم قولغا كەلتۈرىدىغان گەپ، شۇڭلاشقا تىل ئۆگىنىشنى ئۆمۈر بويى توختىتىپ قويماستىن كېرەك. يۇقارىقى ھەربىر باسقۇچقا ھەرگىز سەل قارىماسلىق كېرەك. ھەم قارىغۇلارچە يېزىپ، ئىچىدە ئوقۇپ ئۆگىنىشنى داۋاملاشتۇرۇۋەرمەسلىك. بەزىبىر تۇرمۇشتا ئەمەلىي قوللىنىشچانلىقى تۆۋەن ماتېرىياللارنى (بەزى مۇنتىزىم مەكتەپلەردە ئۆتۈلىدىغان تىل دەرسلىكى) كەچكىچە قولتۇقلاپ شۇ ماتېرىياللارنىڭ كەينىگە كىرىۋالماستىن كېرەك. تىل ئۆگىنىشتىن مەقسەت تەتقىق قىلىش ئەمەس، بەلكى ئەمەلىي قوللىنىش، ئاڭلاش، سۆزلەش ئانچە-مۇنچە يېزىش. شۇڭلاشقا ئۆزىڭىزنىڭ قىزىقىش دائىرىڭىز، پائالىيەت كەسىپ دائىرىڭىزگە ئاساسەن تىل ئۆگىنىش يۆنىلىشى بېكىتىڭ. بولسا ئۆزىڭىزدە مۇستەقىل ئۆگىنىش ئىقتىدارىڭىز بولسا ياكى ئۆزىڭىزنىڭ ئۆگىنىشىڭىز، ۋاقتىڭىز، ئورنىڭىزنى مۇقىم باشقۇرۇش سىڭىز ھەرخىل تىل ئۆگىنىش كۇرسلىرىغا قاتناشمىسىڭىزمۇ بولىدۇ. لېكىن ئۆزىڭىزنىڭ تىل ئۆگىنىش ۋاقتىڭىز، ئورنىڭىز، ئادىتىڭىزگە كاپالەتلىك قىلالىمىسىڭىز، ئەڭ ياخشى مۇنتىزىم كۇرسلارغا تىزىملىتىپ ئۆگىنىڭ. شۇ كۇرسلارنىڭ پۇلىنىڭ قىممەت-ئەرزىلىقىغا ئەمەس، شۇ مۇئەللىمنىڭ قانداق قىلىپ قىسقا ۋاقىت ئىچىدە ئەمەلىي ئۈنۈم قولغا كەلتۈرگۈزەلىشىگە قاراڭ. پۇلدىن كۆرە، ئادەمنىڭ كۆتۈرەلگۈ روھى ۋە ۋاقتى ھەممىدىن مۇھىم. سىز ئازغىنە پۇلنى (مەيلى ئۇچاغدا قانچىلىك جىق بىلىنسۇن)، كىچىككىنە ئاۋارىچىلىقنى دەپ ئۆزىڭىزنىڭ تىل ئۆگىنىش پۇرسىتىڭىز، ۋاقتىڭىزنى ئىسراپ قىلىۋەتمەڭ. بولۇپمۇ مۇنتىزىم مەكتەپلەرنى تۈگەتكىچە ئارىلىقتا ئانا تىلدىن باشقا كەمىدە ئىككى تىلنى پىششىق بىلىش كېرەك. بولۇپمۇ، 35 ياشلاردىن تۆۋەنلەرگە نىسبەتەن كەمىدە ئىككى تىلنى بىلىش ھەم پەرز ھەم قەرز-مەجبۇرىيەت. بىز بۇرۇن تىل بىلگەنلەرنى ھۆرمەتلىگەن بولساق، ئەمدى تىل بىلمەيدىغانلارنى زاڭلىق قىلىدىغان بولدۇق. تىل بىلىش ئاللىقانداق تۇتۇر ئېسىل زادىلارچە، يۇقىرى قاتلام زىيالىي، باشلىق ئەمەلدارلارغا خاس ئىش، ھەم ئاللىقانداق تەس، سىرلىق ئىش ئەمەس. ئۇ ئەمدى بىزنىڭ ئىبادەت قىلغىنىمىز، كىيىم كەيگىنىمىز، تاماق يىگىنىمىز، ۋەلىسىپت، موتوسىكىلىت مىنگىنىمىزگە ئوخشاش، تېلېفوندا سۆزلىشىپ، كومپيۇتېردا تورغا چىققىنىمىزغا ئوخشاش ئادەتتىكى ئىشقا ئايلىنىشى كېرەك. بولۇپمۇ، بىزنىڭ ھازىرقىدەك كەڭرى پۇرسەت ۋە خىرىسقا تولغان زاماندا يەنە نەچچە

مىڭ يىللىق ئېسىل جەڭگىۋار، جۇشقۇن روھنى يوقىتىپ، يەنە ئەبگاچارچە، ھاماقەتلارچە ئۆتۈپ قۇرۇپ قاغىجىراپ كەتكەن مېڭىمىزگە يېڭى بىلىملەرنى، يېڭى تۇنۇشلارنى، يېڭى روھلارنى قاچىلىشىمىز زۆرۈرىيەت، مەجبۇرىيەت، پەرز-قەرز بولۇپ قالدى. تىل بىلىش ھەرگىز ئانا تىلىمىزغا، ئانا مەدەنىيىتىمىزگە خىرىس كەلتۈرمەيدۇ، بەلكى مەدەنىيىتىمىز ۋە تىلىمىزغا زور تەرەققىيات پۇرسىتى ئېلىپ كېلىدۇ. جۈملىدىن ئۆزىمىزنىڭ شەخسى تۇرمۇش، خىزمەت ئېھتىياجىنى قامداشقا ئىنتايىن ياخشى پۇرسەتلەرنى ئېلىپ كېلىدۇ. سىزنى نۇرغۇن غەمىدىن، پەرىشانلىقتىن خالاس قىلىدۇ. سىزنىڭ ئۆز-ئۆزىڭىزنى تېپىۋېلىشىڭىزغا، باشقىلارغا، جەمئىيەتكە جىق تۆھپە قوشۇپ ئادىمىلىك قىممىتىڭىزنى قايتىدىن تېپىۋېلىشىڭىزغا، يارىتىشقا، ئۆستۈرۈشكە جىق يارىدىمى بار. تارىم قوۋۇقى چېكىلدى، يالغۇز چېكىلىپ ئېچىلدىلا ئەمەس، ئىشىكىمىز غايەت زور ئاۋازدا قېقىلىپ، ئېچىلدى. تارىخ قالدۇرغان، جەمئىيەت قالدۇرغان ئىنتايىن جىق سۇئاللار ئالدىمىزغا تىزىلدى. بىز تاللاشقا دۇچ كەلدۇق، ياكى مۇشۇ تارىخى، ياخشى پۇرسەتنى چىڭ تۇتۇپ، ئۆگىنىپ ئۆزىمىزنى تەرەققى قىلدۇرۇش ياكى يەنىلا بۇرۇنقىدەك ھاماقەتلىكىمىز بىلەن تارىم موزىيىنىڭ تىرىك موزىيىلىرىغا ئايلىنىش. ئۆتمۈشتىكى ھەربىر يىل ھەربىر كۈن تارىخقا ئايلىنغان بولسا، ھازىرقى، ئەتىكى ھەربىر كۈنمۇ، ۋاقتىمۇ، سائەتمۇ، مىنۇتمۇ تارىخ يارىتىدۇ. دېمەك، ھازىرنى چىڭ تۇتۇش، ئەتىگە ئۈمىدۋار بولۇش، ئىنتايىن مۇھىم. تىل ئۆگىنىشنىڭ مۇھىملىقىغا بولغان تۇنۇشنى يالغۇز، ھەئە شۇنداق، دەپلا قويماستىن بەلكى ھەربىر تىنچقا بىز ئېھتىياج بولغاندەك، ھەربىر ئىبادەتنى مۇھىم بىلگىنىمىزدەك ھەركۈنى تىلىنىمۇ شۇنداق ئۆگىنىشىمىز كېرەك. بېشىڭىزنىڭ قانچىلىكى، كەسپىڭىزنىڭ قانداقلىقى، جىنىسىڭىز ۋە يۇرتىڭىز، ياشاش ئورنىڭىزنىڭ قانداقلىقى، ئۆتمۈشىڭىزنى قانچىلىكى ھەرگىز سىزنىڭ تىل بىلىمىڭىزگە، تىل ئۆگەنمەسلىكىڭىزگە سەۋەب، باھانە بولماسلىقى كېرەك. تىل ئۆگىنىش يالغۇز بالىلارنىڭلا، ئوقۇغۇچىلارنىڭلا، ياشلارنىڭلا ئىشى ئەمەس، جەمئىيەتتىكى ھەربىر تىنچى بار ئىنساننىڭ ئىشى. سىز بىرتىلنى بىلگىنىڭىزدىن باشلاپ، ھاياتىنى، تۇرمۇشنى قايتىدىن تۇنۇيسىز. ئەلۋەتتە، باشقىلارغا ھۆرمەت قىلىش مۇھىم بولغىنىدەك، ئۆز-ئۆزىنى ھۆرمەت قىلىش، سۆيۈش ئىنتايىن مۇھىم، يەنى مۇھىمنىڭ مۇھىمى. يات تىلغا ھۆرمەت قىلىش بىلەن بىرگە ئانا تىلنى سۆيۈش، ھۆرمەتلەش، ئاسراش ئىنتايىن مۇھىم. چۈنكى بىز تىلنىڭ قورالىغا ئايلىنماي، تىل بىزنىڭ قورالىمىزغا ئايلىنىشىمىز كېرەك.

ئويلىنىڭ:

بىرىنچى، سىز بۇ قېتىملىق لېكسىيىدىن نېمىلەرنى ھىس قىلىدىڭىز؟

ئىككىنچى، بۇرۇنقى تىل ئۆگىنىشنىڭ زۆرۈرىيىتىگە بولغان قارىشىڭىز بىلەن ھازىرقى قارىشىڭىز

ئارىسىدا قانداق ئوخشاشلىق، قانداق پەرقلەر بار؟

ئۈچىنچى، بۇ لېكسىيىدىن قانداق ياخشى بولغان تىل ئۆگىنىش ئادىتى، تىل ئۆگىنىش ئۇسۇلىنى

بىلىۋالدىڭىز؟ ھەم بۇ تىل ئۆگىنىش ھەرىكىتىنى قاچان باشلىماقچى، ئەتمۇ، ئۆگۈنمۇ، بىر ھەپتىدىن كېيىنمۇ

ۋە ياكى بۇندىن كېيىنكى خالىغان ۋاقىتتىمۇ ياكى ھازىرنىڭ ئۆزىدىمۇ؟

ھەقىقى ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيىدە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلى ئىشلىگەندىن
كېيىن كېيىنكى لېكسىيىگە
ئۆتۈڭ!

ئون ئۈچىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

مەكتەپتىكى ساۋاقداشلار، ياتاقداشلار، مۇئەللىملەر ئارا مۇناسىۋەت ۋە مۇھەببەت ئىشنى ئوڭۇشلۇق بىر تەرەپ قىلىش

جەمئىيەتتە شۇ جەمئىيەتكە تۇشلۇق كىشىلىك مۇناسىۋەت بولغان بولسا، مەكتەپتىمۇ ئوقۇغۇچىلارغا تۇشلۇق جەمئىيەت ۋە شۇ جەمئىيەتكە ماس مۇناسىۋەتلەر بولىدۇ. مەكتەپتىكى ھەرخىل مۇناسىۋەتلەرنى ئوبدان بىر تەرەپ قىلىش ھەربىر ئوقۇغۇچىنىڭ ئوقۇش ھاياتى ھەم كەلگۈسى ھاياتىغا، بۇندىن كېيىنكى ئۈنۈپرسال يىتىلىشىگە، ھايات ۋە نۇرمۇش سۈپىتىگە زور تەسىر كۆرسىتىدۇ. شۇڭلاشقا مەكتەپتىكى ساۋاقداشلار، ياتاقداشلار، مۇئەللىملەر ئارا مۇناسىۋەت ۋە مۇھەببەت مۇناسىۋىتىنى ئوڭۇشلۇق بىر تەرەپ قىلىشنى بىلىش كېرەك.

ساۋاقداشلار مۇناسىۋىتى

ياخشى بولغان ساۋاقداشلار مۇناسىۋىتى ياخشى بولغان سىنىپ مۇھىتىنى بەرپا قىلىپ، شۇ سىنىپتىكى ھەربىر ئوقۇغۇچىنىڭ ئوقۇش ھاياتىنىڭ كۆڭۈللۈك، مەنىلىك، ئەھمىيەتلىك ئۆتۈشىدە زور ئەھمىيەتكە ئىگە. شۇڭلاشقا ساۋاقداشلار ئارا مۇناسىۋەتكە ھەرگىز سەل قارىماسلىق كېرەك.

بىرىنچى، بىر سىنىپتىكى ساۋاقداشلار ئارىسىدا ناچار ئادەم بولمايدۇ. پەقەت ياخشى ئادەم بولىدۇ. بىز ياخشى ئەمەس دەپ قارىغىنىمىز تېخى «كىچىك»، «ئىش ئۇقمايدىغان» لاردۇر.

سىنىپتىكى ھەربىر ساۋاقداش سىزگە ئويمان-ئوخشاش غورۇر، ھۆرمەت قارىشىغا ئىگە ئادەمدۇر. ئەلۋەتتە ھەربىر ئائىلىنىڭ ئوخشىمىغانلىقى تۈپەيلى بىلەن ساۋاقداشلاردا ھەرخىل خاراكتېر، مەجەز يىتىلىپ قالىدۇ. سىز بەزىلىرى بىلەن چىقىشالايسىز، بەزىلىرى بىلەن چىقىشالمايسىز. بۇنداق چاغدا سىز تەبىئى ھالدىلا سىز بىلەن چىقىشالايدىغان كىشىلەر بىلەن دوستلىشىسىز، سىز بىلەن چىقىشالمايدىغان، مەجەز-خاراكتېر، تاللاش، قىزىقىشىڭلار ئوخشىمايدىغانلار بىلەن بىلىپ-بىلمەي ئارازلىشىپ قالىسىز. بۇ ھەممە كىشىنىڭ ئوقۇغۇچىلىق دەۋرىدە يۈز بېرىدىغان تەبىئى ئەھۋال دۇر. لېكىن بۇ يەردە سەمگىزگە سېلىپ قويۇشۇم كېرەككى، سىنىپتا پەقەت ياخشى ۋە «كىچىك» بالىلارلا بار. ئۇنداق ئىكەن، ياخشى بالىلار بىلەن دوست بولۇڭ. ئۆزىڭىز بىلەن بەزى جەھەتتە ئوخشىمايدىغان، دېگەندەك چىقىشالمايدىغان «كىچىك» بالىلار بىلەنمۇ ئەپ ئۆتۈڭ. «كىچىك» بالىلار دېگىنىم ھەرگىزمۇ ئۇلارنىڭ يېشىنىڭ، بوي-تۇرقىنىڭ سىزدىن كىچىكلىكى ئەمەس، بەلكى بەزى تەربىيىلىنىش، بىلىش جەھەتتە دېگەندەك ئەمەسلىكىنى كۆرسىتىدىغان بولۇپ، مۇبادا سىز ئۇلارغا چىن كۆڭلىڭىزدىن ھۆرمەت قىلىشىڭىز ئۇلارمۇ تەبىئىيلا سىزگە ھۆرمەت قىلىدۇ ھەم سىزنىڭ دوستىڭىزغا ئايلىنالايدۇ. ھەرگىزمۇ بۇنداق بالىلارنى ئۆزىڭىزنى دۈشمىنى، دەپ ھە دەپ ئۇلار بىلەن ئۆزەڭگۈ سوقۇشتۇرۇپ، ئۇرۇشۇپ-تالىشىدىغان ئىشنى قىلماڭ. بەزىبىر سۈركىلىشنى جايدا ھەل قىلىڭ.

ئىككىنچى، سىنىپ ۋە ياتاقتىكى ساۋاقداشلارغا ھەرقاچان كۈيىنىڭ، يارىدەم قىلىڭ.

سىنىپ ۋە ياتاقتىكى ھەرقانداق ساۋاقداشلارغا چىن كۆڭلىڭىزدىن كۆيۈنۈپ، يارىدەم قىلىشىڭىز ئۇلارمۇ تەبىئىيلا سىزنى ھۆرمەتلەيدۇ، سىزنى ياخشى كۆرىدۇ.

ئۈچىنچى، باشقىلارنى ھەرقاچان ئىلھاملاندۇرۇڭ. مەيلى ئۆزۈڭلار ياقىتۇرىدىغان، ياقىتۇرمايدىغان ئادەم بولسۇن ھەممىسىنى ئوخشاش ئىلھاملاندۇرۇڭ.

ھەرقانداق ئادەم توغرا، ئويىپىكىتىپ بېرىلگەن باھاغا، ئىللىق مۇئامىلىگە مۇھتاج. سىز ھە دېسىلا باشقىلارنىڭ يېتەرلىك بولمىغان تەربىيىگە ئەمەس، ئۇلارنىڭ ئارتۇقچىلىقلىرىغا قاراڭ. ئۇلارنىڭ ئارتۇقچىلىقلىرىنى ئىلھاملاندۇرۇڭ. ھەرقانداق ئادەمنىڭ چوقۇم ئارتۇقچىلىقلىرى بولىدۇ. سىز شۇخىل ئارتۇقچىلىقنى تېپىپ چىقىپ ئۇلارنى ئىلھاملاندۇرۇڭ. سىزنىڭ بۇ قىلىشىڭىزدىن ھەممە كىشى سۆيۈنىدۇ.

تۆتىنچى، ھەرقانداق ۋاقىتتا ھەرقانداق ئادەمنى تەنقىدلىمەڭ.

ساۋاقداشلار ئارا ھەرگىزمۇ كىچىككەنە ئىشنى دەپ ئۆز-ئارا تەنقىدلەشمەك ھەم ئارازلىشىپ قالماڭ. مۇبادا قارشى تەرەپنىڭ مەلۇم ھەرىكىتى، گەپ-سۆزى دېگەندەك بولماي قالسا، سىز ئۇنىڭغا ئېنىق پوزىتسىيە بىلدۈرۈپ قويسىڭىزلا كۇپايە، ھەرگىزمۇ ئۇنى تەنقىدلەپ، ياكى مازاق قىلىپ، ئۇنىڭغا تېخىمۇ ئاشۇرۇپ دەككىسىنى بېرىش نىيىتىدە بولماڭ. ھېچكىممۇ ھەرقانداق چاغدا ئارتۇقچە تەنقىدىنى ياخشى كۆرمەيدۇ. مۇبادا سىز ئۇنىڭ خاتالىقىنى كۆرسىتىپ بەرمەكچى بولسىڭىز، ئۇنى ئىلھاملاندۇرۇش يولى بىلەن سەمىمىيلىك بىلەن ئېيتىپ ئۆتۈڭ، ھەرگىزمۇ قوپاللىق بىلەن توغرىدىن-توغرا تەنقىدلىمەڭ.

بەشىنچى، بىر دوستىڭىز بىلەن ئۈچىنچى بىر ئادەمنىڭ ياخشى گىپىنى قىلىڭ، يامان گىپىنى قىلماڭ. ياخشى گەپ تەس تارقىلىدۇ، يامان گەپ ئىنتايىن تېز تارقىلىدۇ. مۇبادا ئۈچىنچى ساۋاقدىشىڭىز سىزنىڭ ئۇنىڭ يامان گىپىنى قىلغىنىڭىزنى ئاڭلاپ قالسا، سىزگە نىسبەتەن تەبىئىيلا ياخشى كۆرمەسلىك ھېسسىياتى شەكىللىنىپ قالىدۇ. مۇبادا سىز ئۇنىڭدىكى بار ئارتۇقچىلىقنى ئېيتسىڭىز، ئۇ ئاڭلىسا تەبىئىيلا شۇ خىل ئارتۇقچىلىقنى تېخىمۇ بەك جارى قىلدۇرىدۇ ھەم سىزدىن ئىچىدە جىق مىننەتدار بولىدۇ.

ئالتىنچى، ھەرقانداق ۋاقىتتا ئاقكۆڭۈل، كەڭ قورساق بولۇڭ.

ساۋاقداشلار ئارا ھەرقانداق چاغدا ئاقكۆڭۈللۈك بىلەن مۇئامىلە قىلىڭ. باشقىلارنىڭ قىلغان-ئەتكىنىگە ھەرقاچان كەڭ-قورساق، ئەپپۇچان بولۇڭ. سىزنىڭ بۇ ئېسىل خىسلىتىڭىزدىن ھەممە چىن دىلىدىن سۆيۈنىدىغان، سىزنى چىن كۆڭلىدىن ياخشى كۆرىدىغان، ھۆرمەتلەيدىغان بولىدۇ.

يەتتىنچى، ھەرقانداق ۋاقىتتا باشقىلارنىڭ گىپىگە ئەمەس، مەقسىدىگە قاراڭ.

بەزى ساۋاقداشلار بىلىپ-بىلمەي سىزنىڭ دىتىڭىزغا ياقمايدىغان گەپ-سۆز، ئىش-ھەرىكەتنى قىلىپ سالىدۇ. بۇنداق چاغدا ئەڭ ياخشىسى ئۇ ئادەمنىڭ گىپىگە ئەمەس، مەقسىدىگە قاراڭ. مۇبادا قارشى تەرەپ سىزگە دوستانە ئورۇندا گەپ قىلىپ، چاخچاق قىلغان بولسا، سىز ئۇنى ھەرگىز كۆڭلىڭىزگە ئېلىپ كەتمەڭ. مۇبادا قارشى تەرەپ باشقىچىرەك نىيەتتە دىگەن بولسا، سىز كارىڭىزنى قىلىڭ ياكى ئېنىق پوزىتسىيە بىلدۈرۈپ قويسىڭىزلا كۇپايە. ھەرگىزمۇ قارشى تەرەپ بىلەن كەچكىچە گەپ تالىشىپ، ئۆزىڭگە سوقۇشتۇرماڭ.

سەككىزىنچى، ھەرقانداق ۋاقىتتا ئىشلاردىن ئورۇنسىز پۇتاق چىقارماڭ، ھەرقانداق ئادەم ياخشى

ئادەم.

كىشىلەرنىڭ ئادەتتە ئەڭ ياقىتۇرمايدىغان ئادىمى، دەل باشقىلاردىن ھە، دەپ ئورۇنسىز پۇتاق چىقىرىدىغانلىقىدۇر. بۇنداق ئادەملەر ھېچقانداق يەردە قارشى ئېلىنمايدۇ. شۇڭلاشقا كەچكىچە باشقىلاردىن پۇتاق چىقىرىۋەرمەڭ.

توققۇزىنچى، كۆز-قاراش، دۇنيا قاراش ۋە مېجەزىڭىز چىقىشالمايدىغان ساۋاقداشلار بىلەن مۇۋاپىق ئارىلىق ساقلاڭ.

بەزى ساۋاقداشلار بىلەن بەزىبىر كۆز-قاراش، دۇنيا قاراش ۋە مېجەزىڭىز چىقىشالمايدىغان ئەھۋاللارمۇ كۆرۈلىدۇ. بۇنداق چاغدا بۇ خىلدىكى ساۋاقداشلار بىلەن ئىلاج بار مۇۋاپىق ئارىلىق ساقلاڭ. كەچكىچە ئۇنىڭ كۆزىگە كىرىۋالماڭ، ئۇنىڭ بىلەن سۆزلىشىپ گەپ تالىشىپۇ قالماڭ. ئۇلارنىڭ ئادەتتىكى چاغدا كۆيۈنۈڭ، ھەرگىز ئۇنى ئۆزگەرتىمەن، ئۇنىڭغا نەسەت قىلىمەن، دېمەڭ.

ياتاقداشلار مۇناسىۋىتى

ياتاقداشلار مۇناسىۋىتى ئىنتايىن مۇھىم. بىر ئوقۇغۇچىنىڭ ئوقۇش ھاياتىنىڭ قانداق ئۆتۈشى ھەم بۇندىن كېيىنكى ھاياتىنىڭ قانداق بولۇشى، بىز دەل كۆپ چاغلاردا سەل قارايدىغان ياتاقداشلار مۇناسىۋىتى ھەم ياتاق مۇھىتى بىلەن مۇناسىۋەتلىكتۇر. ياتاقداشلار سىزنىڭ ئومۇمىي روھى ھالىتىڭىزگە بىۋاسىتە ۋە يوشۇرۇن تەسىر كۆرسىتىدۇ. شۇڭلاشقا ياتاقداشلارنىڭ قانداقلىقىغا ئىنتايىن دىققەت قىلىش كېرەك.

بىرىنچى، ئىلغار پىكىرلىك، مېجەزىڭىز كېلىشىدىغان بالىلار بىلەن بىر ياتاققا يېتىڭ. بۇنداق بالىلار بىلەن بىر ياتاققا بولالماي قالسىڭىز چوقۇم ئالمىشىڭ.

ياتاقداشلارنىڭ قانداقلىقى سىزنىڭ بۇندىن كېيىنكى ئۈنۈپرسال يېتىلىشىڭىزگە ئىنتايىن زور تەسىر كۆرسىتىدۇ. «ئۆرۈك ئۆرۈكنى كۆرسە ئالا بولۇپتۇ» دېگەندەك، ياتاقداشلار بىلىپ-بىلمەي ئۆز-ئارا تەسىر كۆرسىتىشىپ قالىدۇ. شۇڭلاشقا ياتاقداشلارنى ئىنتايىن ياخشى تاللاش كېرەك. تۇرمۇش ئادىتى،

مىجەز-خاراكتېرى ياخشى بالىلار بىلەن ئىلاج بار بىر ياتاقتا يېتىڭ. بولمىسا چوقۇم ئالمىشىپ كىتىڭ. چۈنكى ناچار مۇھىتتا ئادەمنىڭ روھىمۇ بىلىپ-بىلمەي چىرىپ كىتىدۇ. شۇڭلاشقا ھەرگىز سەل قارىماڭ. ئىككىنچى، ياتاقتا جىق ئولتۇرۇۋالماڭ. ئادەتتە، سىنىپ، كۈتۈپخانىلاردا ئۆگىنىش قىلىڭ، تەنتەربىيە مەيدانلىرىدا پائالىيەت قىلىڭ.

ياتاق پەقەت كەچتە ۋە كۈندۈزى ئانچە-مۇنچە ئارام ئالىدىغان جاي. مەكتەپتە ئوقۇش جەريانىدا ياتاقتا ھەرگىز جىق ئولتۇرۇۋالماڭ. ئىلاج بار سىنىپ، كۈتۈپخانا ۋە تەنتەربىيە مەيدانلىرىدا باشقا ئىجابى پائالىيەتلەر بىلەن شۇغۇللىنىڭ. بۇنداق بولغاندا ياتاقداشلار ئارىسىدىكى مۇناسىۋەتمۇ تەبىئى تەڭپۇڭلىشىدۇ. ئۈچىنچى، مۇبادا بەزى ياتاقداشلىرىڭىز مەيلى ياخشى، مەيلى يامان غەرەزدە سىزگە ئۆزىڭىزچە پوزىتسىيىدە بولسا، ئۇنىڭغا ئېنىق چۈشەنچە ۋە كەسكىن ئىپادە بىلدۈرۈپ قويۇڭ. ياتاقداشلار بىلەن ئىنتايىن ياخشى ئۆتۈڭ ھەم ئۆز-ئارا يول قويۇڭ. لېكىن ئارىدا بەزىبىر ئۇقۇشماسلىقلار پەيدا بولغاندا ھەرىكەتلىك تەرەپ بىر-بىرىنى ھۆرمەت قىلغان ئاساستا ئۇقۇشماسلىقنى ھەل قىلىش كېرەك. ھەرگىزمۇ قىزىققانلىق بىلەن مۇناسىۋەتنى يىرىككەشتۈرۈپ قويماستىن. بار ئىشنى ئېنىق قىلىۋېتىش كېرەك. مۇبادا زادى چىقىشالمىسىڭىز نورمال ئۇسۇل-چارىلەر بىلەن شۇ ياتاقتىن ئالمىشىپ كەتسىڭىزمۇ بولىدۇ. تۆتىنچى، ئوخشاش مىللەت، ئوخشاش يۇرتلۇق ياتاقداشلار، ساۋاقداشلار بىلەن بەك جىق ئارىلىشىپ كەتمەڭ.

ئوخشاش مىللەت، يۇرتلۇق ياتاقداشلار، ساۋاقداشلار ئۆز-ئارا ئالاقە قىلىشتا دەماللىققا ئىنتايىن قولايلىقتەك، كۆيۈملۈكتەك قىلغىنى بىلەن، سىزنىڭ بۇندىن كېيىنكى ئۇنۋېرسال يېتىلىشىڭىزگە سەل پايدىسىز. مەكتەپ ھاياتى ئىنتايىن مۇھىم. سىز بۇ ھاياتتا نۇرغۇنلىغان بىلىملەر، نۇرغۇنلىغان كۆز-قاراشلار بىلەن تونۇشىسىز، سىز چوقۇم ئۆزىڭىزنىڭ بۇرۇنقى ئادەت، خاراكتېر، قاراش چەمبىرىكىدىن قۇتۇلۇپ پىكىر قىلىشىنىمۇ ئۆگىنىشىڭىز كېرەك.

مۇئەللىملەر بىلەن بولغان مۇناسىۋەت

مەكتەپ ھاياتىدا مۇئەللىملەر بىلەن بولغان مۇناسىۋەتنى ئوڭۇشلۇق بىر تەرەپ قىلىشىمۇ ئىنتايىن مۇھىمدۇر.

بىرىنچى، ياخشى مۇئەللىملەرنى بايقىۋېلىڭ.

ياخشى مۇئەللىملەر سىزنىڭ بۇندىن كېيىنكى مەكتەپتىكى ئوقۇش ھاياتىڭىز زور يېتەكچىلىك، يارىدەمچىلىك رول ئوينىيالايدۇ. سىزنىڭ يېقىن دوستىڭىزغا ئايلىنالايدۇ. شۇڭلاشقا ھەقىقىي ياخشى مۇئەللىملەرنى بايقىۋېلىش ھەم ئۇلار بىلەن ياخشى مۇناسىۋەت تىكلەش ئىنتايىن مۇھىم. ھەقىقىي ياخشى مۇئەللىملەر ھەممە ئادەمگە ئوخشاش، باراۋەر مۇئامىلە قىلىدۇ. ئۆز كەسپىنى، ئائىلىسىنى، مۇھىتىنى قىزغىن سۆيىدۇ. ئۆز زىممىسىدىكى مەسئۇلىيەتنى ئىنتايىن ياخشى ئادا قىلىدۇ، ھەرگىز ھەرخىل شەكىلدە، ھەرقانداق ۋاقىتتا تەمەنخورلۇق قىلمايدۇ. بۇنداق ئېسىل، ياخشى ئوقۇتقۇچىلارنى تېز بايقىۋېلىڭ ھەم دوست بولۇڭ، مەڭگۈ ئىزلىپ تۇرۇڭ.

ئىككىنچى، ئۆز جىنىسىڭىزدىكى ياخشى ئوقۇتقۇچىلار بىلەن ياخشى ئۆتۈڭ ھەم دوست بولۇڭ.

ئۆز جىنىسىڭىزدىكى ياخشى مۇئەللىملەر بىلەن دوست بولالايسىز ھەم يولۇققان نۇرغۇن مەسلىھەتلىرىنى ئوڭۇشلۇق ھەل قىلالايسىز، شۇنداقلا ھەرىكەتلىك تەرەپنىڭ تۇرمۇشىدا ئورۇنسىز ئۇقۇشماسلىق پەيدا قىلىپ قويمايسىز.

ئۈچىنچى، بەزى ئوقۇتقۇچىلار بىلەن ھەرقاچان ئارىلىق ساقلاڭ(يەنى، ئائىلە تۇرمۇشى نورمال ئەمەس، ئەمەلگە، پۇلغا، مەنپەئەتكە ئىنتىلىدىغان ئوقۇتقۇچىلار بىلەن).

مەكتەپتىكى ھەممە ئوقۇتقۇچىنىڭ ياخشى بولۇشى ناتايىن. بەزى ئوقۇتقۇچىلار بىلەن نورمال مۇناسىۋەتنى ساقلاش ئىنتايىن مۇھىم. ئەمما بۇنداق ئائىلە تۇرمۇشى نورمالسىز، ئەمەلگە، پۇلغا، مەنپەئەتكە ئىنتىلىدىغان، بالىلارغا پەزىلەت مۇئامىلە قىلىدىغان ئوقۇتقۇچىلاردىن ھەرقاچان ھەزەر ئەيلەڭ. مەيلى ئۇلار سىزگە كۆيۈنگەندەك قىلسۇن، ياكى ئۇلار باشقىچە مۇئامىلە قىلسۇن، ئۇلار بىلەن مۇۋاپىق ئارىلىقتا مۇناسىۋەتلىشىڭ. ھەم ئۇلار بىلەن ئىلاج بار ئارزىلىشىپ قالماڭ.

مۇھەببەتلىشىش

مەكتەپتىكى مۇھەببەتلىشىش ئىشى كۆپىنچە ئوقۇغۇچىلارنى ئويلىنىدىغان، قىزىقتۇرىدىغان ھەم ھەرخىل شەكىلدە يولۇقىدىغان مەسىلىدۇر. بۇ مەسىلنى ئوڭۇشلۇق بىر تەرەپ قىلىش، مەكتەپ ھاياتىنى خۇشال-خورام، كۆڭۈللۈك ئۆتكۈزۈشتە ئىنتايىن زور ئەھمىيەتكە ئىگىدۇر. جەمئىيەتتىكى بەزى كىشىلەر مەكتەپتىكى مۇھەببەتلىشىشنى تەشەببۇس قىلىشىدۇ، بەزى كىشىلەر بار كۈچى بىلەن قارشى تۇرىدۇ. ئەلۋەتتە مەن بۇ يەردە ھەر ئىككى خىل قاراشنى ئوتتۇرىغا قويمايمەن. پەقەت مەكتەپتىكى مۇھەببەتنىڭ نېمىلىكى، ئۇنى قانداق ئوڭۇشلۇق بىر تەرەپ قىلىش ئۈستىدىلا توختىلىمەن.

بىرىنچى، مۇھەببەت مەسىلىسىگە ئىلمى، توغرا قاراش ۋە ئۇنى نورمال بىر تەرەپ قىلىش.

مەكتەپتىكى مۇھەببەت ئىشى مەكتەپ ھاياتىدىكى ھەربىر ئىنساننىڭ بېشىغا كېلىدىغان، ئۇلارنى ئويلىنىدىغان مەسىلىنىڭ بىرىدۇر. بۇنىڭغا ھەرگىز يەڭگىلەنگىلىك بىلەن بىر تەرەپلىمە قاراشقا بولمايدۇ.

مەكتەپ ھاياتى ئىنتايىن مۇھىمدۇر. ئۇنىڭ مۇھىملىقى شۇ يەردىكى مەكتەپتە ئوقۇش بىلەن ئۆتكەن ھەربىر كۈن كېيىنكى نەچچە ئون كۈن، مەكتەپتىكى ھەربىر يىل كېيىنكى نەچچە ئون يىلغا بېرىپ تاقىلىدۇ. سىز شۇ مەكتەپ ھاياتىدا ئۆگىنىپ ئۆتكەن بىلىملەر، ھىس قىلغان ئىشلار، يىتىلدۈرگەن دۇنيا قاراش، خاراكتېر بۇندىن كېيىنكى ئۆمۈرلۈك ھاياتىڭىزدا زور ھەل قىلغۇچ رول ئوينايدۇ. شۇڭلاشقا مەكتەپ ھاياتىنى ئەھمىيەتلىك، نەتىجىلىك ئۆتكۈزۈش ئىنتايىن مۇھىم. بۇنىڭغا ھەرگىز سەل قارىماسلىق كېرەك. مەكتەپ تۇرمۇشىنى قانداق ئۆتكۈزۈش توغرىسىدا كىيىنكى لېكسىيىدە ئايرىم، تەپسىلىي توختىلىمەن. ئەمما بۇ يەردە تەكىتلەيدىغىنىم، مەكتەپتىكى مۇھەببەت ھىسسىياتىنىڭ پەيدا بولۇشى ئىنتايىن نورمال ھادىسىدۇر. ئەمما بۇخىل ھىسسىياتىنىڭ نورمال، توغرا، ئىلمى يىتەكلەشكە توغرا كىلىدۇ. بولۇپمۇ مەكتەپتە ئوقۇش، بىلىم ئېلىش، ئۆنۈپرسال يىتىلىشكە ۋاقىت، زېھىن، ئىقتىساد، كۈچ ئاجرىتىش ئىنتايىن مۇھىم، يەنى مۇھىمنىڭ مۇھىمى بولغان ۋاقىتتا، ئاساسلىق دىققىتىنى مۇھەببەتلىشىشكە قارىتىش، سەرپ قىلىش ئىنتايىن ئەپسۇسلىنارلىق، ئېچىنىشلىق ئىشتۇر. مۇبادا مەكتەپتە توغرا بولغان مۇھەببەت قارىشى تەربىيىسى ئېلىپ بېرىلماي، بالىلارغا توغرا يىتەكچىلىك قىلىنماي، پۈتۈنلەي چەكلىسە بالىلاردا ئەكسىچە نەتىجە ئېلىپ كېلىشى مۇمكىن. شۇڭلاشقا ئەڭ ئاۋۋال مەكتەپتىكى مۇھەببەت ئىشىغا ئويىپكىتىپ قاراش، ئاندىن ئۇنى توغرا، ئىلمى يولغا يېتەكلەش كېرەك. مەكتەپتىكى مۇھەببەتلىشىشنىڭ ئاساسەن ھەممىسى دېگۈدەك ئاخىرقى نەتىجىسى ئايرىلىپ كېتىش بىلەن ئاخىرلىشىدۇ. بۇ تۇرمۇش ئەمەلىيىتى چىقارغان ئەمەلىي يەكۈندۇر. چۈنكى مەكتەپ ھاياتىدىكى بالىلار تېخى ئۆزىنىڭ روھى، جىسمانى، ئىقتىسادى ئەھۋالىغا ۋە قارشى تەرەپنىڭ ئەھۋالىغا مەسئۇل بولالمىغۇدەك شارائىتقا، ئىقتىدارغا، مۇھىتقا ئىگە ئەمەس. ئۇلارنىڭ ھېچقايسىسى ئۆزىنىڭ بۇندىن كېيىنكى ھاياتى توغرىسىدا تەپسىلىي ئويلىنىش، قارار قىلىش ئىقتىدارىدىمۇ ئەمەس. ئەلۋەتتە بۇنىڭلىق بىلەن مەكتەپتىكى مۇھەببەتلىشىش مەسىلىسىنى قوپاللىق بىلەن بىر تەرەپ قىلىشقا ئەسلا بولمايدۇ. مۇبادا سەللا دىققەت قىلىنمىسا، بالىلارنىڭ قەلبىدە غايەت زور جاراھەت قېلىپ قېلىشى، ھەتتاكى ئۇلارنىڭ بۇندىن كېيىنكى ھاياتىنى نابۇت قىلىۋېتىشى مۇمكىن. مەكتەپتىكى مۇھەببەتلىشىش ھېچقانداق سىرتقى ئامىلنى ئويلاشمايلا، ياكى ئويلاشسىمۇ يېتەرلىك ئويلاشمايلا ئېلىپ بېرىلىدىغان ھېسسى پائالىيەت بولغاچقا، بۇنىڭغا چوقۇم ئويىپكىتىپ مۇئامىلە قىلىش لازىم.

دۇنيادا مەڭگۈلۈك بولىدىغان مۇھەببەت بولمايدۇ. بولۇپمۇ مەكتەپتىكى مۇھەببەت تېخىمۇ ھەم شۇنداق. چۈنكى ھېچكىممۇ ئۆزىنىڭ شۇ چاغدىكى ھالىتىنى بىلگەن بىلەن بۇندىن كېيىنكى ھاياتىنىڭ قانداق بولۇشىنى بىلەلمەيدۇ. مۇھەببەت ھەرقاچان پەرۋىش قىلىشقا مۇھتاج. مۇبادا سەل-پەل پەرۋىشسىز قېلىپ قالسا، مۇھەببەت تەبىئىيلا ئاخىرلىشىدىغان گەپ. بولۇپمۇ مەكتەپ ھاياتىدىكى مۇھەببەتنىڭ كېيىنچە ھەرخىل سەۋەبلەر تۈپەيلىدىن پەرۋىشسىز قېلىش ئەھتىماللىقى، مۇمكىنچىلىكى ئىنتايىن يۇقىرى. شۇڭلاشقا پەرۋىشسىز قېلىنغان مۇھەببەت، مەيلى ئۇ قانچە چىڭ ۋەدىلەر بىلەن ئېلىپ بېرىلغان بولسۇن، بەربىر ھەرخىل سىرتقى سەۋەبلەرنىڭ غىدىقلىشى بىلەن ئايرىلىش قەدىمىنى باسدۇ. شۇڭلاشقا بۇ ھېسسىيات ئىشىغا ھەرگىز بىر تەرەپلىمە قارىماسلىق، ئالدىراپ يەكۈن چىقارماسلىق. باشقىلارغا ئورۇنسىز باھا بېرىپ، باشقىلارنىڭ ھېسسىياتىنى، قەلبىنى، ھۆرمىتىنى دەپسەندە قىلماسلىق كېرەك. شۇڭلاشقا ئوقۇغۇچىلارمۇ مەكتەپتىكى مۇھەببەتلىشىشتىن ئىبارەت بۇ مەسىلنى كاللىسىدا ئېنىق ئايدىڭلاشتۇرۇۋېلىشى لازىم. مۇھەببەتنى تۇرمۇشنىڭ ئاساسلىق ھەم

بىردىنبىر قىسمى، دەيدىغان قاراشلاردىن قۇتۇلۇشى، نەزىرىنى تېخىمۇ يىراققا، تېخىمۇ جىق ئەتراپقا تىكىشى لازىم. ئۆزىدە ئۇنۋېرسال قىزىقىش يىتىلدۈرۈشى، ئۆزىدە ئېنىق ھاياتقا بولغان قاراش، ياشاشقا بولغان قىزغىنلىق يىتىلدۈرۈشى، ئېنىق مەقسەد نىشان بىلەن مەكتەپ ھاياتىنى ئەھمىيەتكە، نەتىجىگە تولدۇرۇشى كېرەك.

ئىككىنچى، يات جىنسار ئارىسىدىكى مۇھەببەت ئاساسلىق تېما، مەزمۇن قىلىنغان پاراڭ، ناخشا-قوشاق، تېلېۋىزىيە فىلىمى، كىتاب... قاتارلىقلار بىلەن ئىلاج بار ئۇچراشماڭ.

مۇھەببەت ئاساسلىق تېما قىلىنغان بۇنداق گەپ-سۆزلەرنىڭ، پاراڭلارنىڭ، كىنو-تېلېۋىزىيەلەرنىڭ چىقىپ كىتىشى كىشىلەردە ئاسانلا دۇنيادا مۇھەببەتتىن باشقا ئۇلۇغ، مۇھىم نەرسە يوق ئوخشايدۇ، دەيدىغان ناچار قاراشلارنى شەكىللەندۈرۈپ قويىدۇ. ھايات ئىنتايىن ئۇزۇن. شۇنداقلا ئىنتايىن قىسقا. ھايات پەقەت ۋە پەقەت بىرلا قېتىم كېلىدۇ. ھاياتنى چوقۇم خېلى كۆپ مەنلىك، گۈزەل، ئەھمىيەتلىك، خەير-ساخاۋەتلىك، ئەجر-مېھنەتلىك ئىشلارغا سەرپ قىلىش كېرەككى، ھەرگىزمۇ بىرقىسىم ناچار ئىددىيە-قاراشلارنىڭ قۇربانى قىلىۋەتمەسلىكى كېرەك. مۇھەببەت ھاياتنىڭ مۇھىم قىسمى لېكىن ھەرگىزمۇ بىردىنبىر ئاساسلىق قىسمى، نىشانى ئەمەس. بولۇپمۇ مەكتەپ ھاياتىدا. مەكتەپ ھاياتىدىكى ھەقىقى ئىرادىلىك، غايىلىك، يۇقىرى ساپالىق ئوقۇغۇچىلارنىڭ بىر كۈنى، بىر ئېيى، بىر يىلى ئىنتايىن مۇھىمدۇر. ئۇلار مۇشۇ كۈنلەرنى كېيىنچە نەچچە مىليون كىشىلەرنىڭ نەچچە كۈنىگە، نەچچە يىلىغا توغرا كېلىدىغان ئىشلارنى قىلالايدىغان جۈرئەت-جاسارەتكە، بىلىم-ئىقتىدارغا، ئەخلاق-پەزىلەتكە ئاساس سېلىش بىلەن ئۆتكۈزۈشى كېرەك. بولۇپمۇ بىزنىڭ ھازىرقى جەمئىيىتىمىزگە نىسبەتەن بۇنداق ئۇنۋېرسال يىتىلگەن، يۇقىرى ساپالىق ياشلارنىڭ كۆپلەپ چىقىشى دەۋرنىڭ غايەت زور تەقەززاسىدۇر. شۇڭلاشقا ياش دوستلارغا تەۋسىيەم شۇكى، مۇھەببەت ئۇلۇغ، لېكىن مۇھەببەتتىنمۇ ئۇلۇغ ئىشلار ئىنتايىن جىق. ئۇ بولسىمۇ مەكتەپ ھاياتىدىكى ئاساسلىق ۋاقىتنى، زېھنىنى، ئىقتىسادىنى، كۈچىنى ئۇنۋېرسال يىتىلىشكە قارىتىش، سەرپ قىلىش.

ئويلىنىڭ:

بىرىنچى، بۇ لېكسىيەدىن نېمىلەرنى ھىس قىلىدىڭىز؟ نېمىلەرنى بىلىۋالدىڭىز؟

ئىككىنچى، بۇ لېكسىيەدىن ھىس قىلغانلىرىڭىزنى بۇندىن كېيىنكى ھاياتىڭىزغا قانداق ئەمەلى

تەدبىقلىماقچى؟

ھەقىقى ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيەدە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلى ئىشلىگەندىن
كېيىن كېيىنكى لېكسىيەگە
ئۆتۈڭ!

ئون تۆتىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

كەسىپ ۋە مەكتەپنى ئوڭۇشلۇق تاللاش

ئۆزىڭىزنىڭ خاراكتېرى، قىزىقىشى، ئەھۋالىغا ماس كېلىدىغان كەسىپ ۋە مەكتەپ تاللاش ئىنتايىن مۇھىمدۇر. گەرچە كەسىپ، مەكتەپ دېگەندەكلەر سىرتقى ئامىل بولۇپ، كىشىنىڭ بۇندىن كېيىنكى تەرەققىياتى، يېتىلىشى، مۇۋاپىقىيەت قازىنىشىدا ھەل قىلغۇچ رول ئوينىيالمىسىمۇ، لېكىن ئىنتايىن مۇھىم رول ئوينىيدۇ. سىرتقى ئامىل ئۆز ۋاقتىدا ئىچكى ئامىلغىمۇ تەسىر كۆرسىتىپ، ئىددىيىدە، ھەرىكەتتە، نەتىجىدە ئۆزگىرىش پەيدا قىلىدۇ. ئەلۋەتتە، بەزى ئۆزگىرىشلەر ئىجابى، بەزى ئۆزگىرىشلەر سەلبىمۇ بولىدۇ. شۇڭلاشقا ئۆزىڭە ماس كېلىدىغان كەسىپ، مەكتەپنى ئوڭۇشلۇق تاللاش، بېكىتىش ئىنتايىن مۇھىمدۇر. يۇقىرى سۈپەتلىك ئىچكى ئامىل بىلەن يۇقىرى سۈپەتلىك تاشقى ئامىل بىرلەشكەندىلا ئاندىن شەخسنىڭ ھالىتىدە پارتلاش خاراكتېرىلىك بۆسۈش ھاسىل بولىدۇ. كەسىپ ۋە مەكتەپنى ئوڭۇشلۇق تاللاش ئۈچۈن:

بىرىنچى، ئۆزىڭىزنىڭ ئۆگىنىش ئەھۋالىڭىز، ئالاھىدىلىكىڭىز، قىزىقىشىڭىز، ئارزۇيىڭىزغا ئاساسەن ئۆزىڭىزگە نىسبەتەن ماس كېلىدىغان بىر مۇنچە كەسىپنى تىزىپ چىقىڭ.

كەسىپ ۋە مەكتەپتە ئوقۇيدىغان، ئوقۇشنى باشقا ئېچىقىدىغان ئادەم ئۆزىڭىز. شۇڭلاشقا سىزنىڭ ئەڭ ئاۋۋال باشقىلارنىڭ ئارزۇيى، ئەھۋالى، نىشانىنى ئەمەس، ئۆزىڭىزنىڭ ئۆگىنىش ئەھۋالىڭىز، ئارزۇيىڭىز، نىشانىڭىزنى ئاساس قىلىپ تۇرۇپ كەسىپ ۋە مەكتەپ تاللىشىڭىز زۆرۈر. بولمىسا، ئۆزىڭىزگە ماس كەلمەيدىغان كەسىپ ۋە مەكتەپنى تاللاپ، ئەڭ ئاخىرىدا ئوقۇشنى غەلبىلىك تاماملىيالمىدىغان ئەھۋال كېلىپ چىقىدۇ. شۇڭلاشقا كەسىپ، مەكتەپ تاللىغاندا ئەڭ ئاۋۋال ئۆزىڭىزنىڭ ئۆگىنىش ئەھۋالىڭىزنى ئويلىشىڭ. مەسىلەن، سىزنىڭ ئوتتۇرا مەكتەپتە قايسى پەندىكى نەتىجىڭىز ئەڭ كۆرۈنەرلىك، سىز قايسى پەنگە ياكى قايسى خىل دائىرىگە تېخىمۇ بەك قىزىقىسىز، ئۆزىڭىزنى قايسى پەننى ئۆگەنسىڭىز ئەڭ ياخشى ئۆگىنىپ كېتەلەيمەن، دېگەننى ئويلىشىڭ. ئەلۋەتتە بەزىلەرنىڭ ئۆگىنىش ئالاھىدىلىكى، ئۆگىنىش قىزىقىشى بىرخىللا بولسا، بەزىلەرنىڭ ھەرخىل، ئۆزبىر سال بولىدۇ. سىز ئۆزىڭىزنىڭ ئۆگىنىش ئەھۋال ۋە قىزىقىشىڭىزغا ئاساسەن، شۇنىڭغا ئالاقىدار نۇرغۇنلىغان كەسىپلەرنى تاللاپ، يېزىپ چىقىڭ. ئۇنىڭدىن كېيىن شۇ كەسىپلەردە ئوقۇش تەلەپ قىلىنغان سالامەتلىك... ئۆلچەملىرىگە توشىدىغان-توشمايدىغانلىقى بىلىپ چىقىڭ.

بۇيەردە شۇنى ئالاھىدە تەكىتلەيمەنكى، بەزىلەر ئوقۇيدىغان ئادەمنىڭ ئالاھىدىلىكى، قىزىقىشى بىلەن پۈتۈنلەي كارى بولماي، ئاللىقانداقتۇر بەزى كەسىپلەرنى جىق يۇل تاپقىلى بولىدۇ، بەزى كەسىپلەرنى ئىستىقباللىق... دەپ قاراپ، ئوقۇماقچى بولغان كىشىنىڭ ئەھۋالىغا پۈتۈنلەي ئۇيغۇن كەلمەيدىغان كەسىپلەرنى زورلاپ ئوقۇتقۇزىدۇ. نەتىجىدە شۇ ئوقۇغۇچىغا شۇ كەسىپنى ئوقۇشلا ئەمەس، ئوقۇپ پۈتتۈرگەندىن كېيىن نورمال خىزمەتكە ئېرىشىش، نەتىجە قازىنىشنىڭ ئۆزىمۇ بىرگەپ بولۇپ قالىدۇ. ئەمەلىيەتتە ھەممە كەسىپنىڭ جەمئىيەتتە ئۆزىگە تۇشلۇق ئىش تېپىش ئىمكانىيىتى، مۇۋاپىقىيەت، ئوتۇق قازىنىش ئىمكانىيىتى بار. جەمئىيەتتىمىزدە مەلۇم ساھەدە ئوقۇغانلار جىق بولسىمۇ، شۇ ساھەلەردە ھەقىقىي يېتىشىپ چىققان ئادەملەر ئىنتايىن ئاز. ھەرقانداق ساھەدە تولۇق يېتىشىپ چىققان، نەتىجە قازىنالىغان ئادەملەرگە جەمئىيەت ئىنتايىن ئېھتىياجلىق. شۇنداق تۇرۇقلۇق بىر كەسىپنى يەنە بىر كەسىپتىن ئەلا بىلىش، بىر كەسىپنى يەنە بىر كەسىپتىن تۆۋەن بىلىش، ئۆگەنگۈچىنىڭ ئالاھىدىلىكى، قىزىقىشىنى قىلچە ئويلاشماسلىق... تەك خاتا ئىشلارنى ھەرگىز سادىر قىلماسلىق كېرەك. بولمىسا ئۆگەنگۈچىنىڭ بۇندىن كېيىنكى ئىستىقبالىغا پۈتۈنلەي ئولتۇرۇپ قويدىغان ئىشلار كىلىپ چىقىدۇ. شۇڭلاشقا كەسىپ تاللىغاندا ئەڭ ئاۋۋال ئۆزىڭىزنىڭ ئۆگىنىش ئەھۋالى، ئالاھىدىلىكى، قىزىقىشى، ئارزۇيى بويىچە كەسىپ تاللاش كېرەك.

ئىككىنچى، شۇ سىز تىزىپ چىققان كەسىپلەرنى تەسىس قىلغان مەكتەپلەردىن بىر قانچىنى يېزىپ

چىقىش.

ئۆزىڭىز ئوقۇشنى خالايدىغان كەسىپنى بىلىپ بولغاندىن كېيىن، شۇ كەسىپنى تەسىس قىلغان مەكتەپلەرنى يېزىپ چىقىپ يەنە بىر تەپسىلى ئويلىشىڭ. تاللىغان مەكتەپىز كەمىدە 10 دىن كەم بولمىسۇن. ھەرگىزمۇ بىر مەكتەپنى ئۇنىڭ نامىغا قاراپ ئەمەس، شۇ مەكتەپنىڭ سىزگە ماس كېلىش-كەلمەسلىكىگە قاراپ تاللاش كېرەك. مەكتەپ تاللاشتا ئەڭ ئاۋۋال جۇڭگودىكى 100 كۈچلۈك ئۈنۈپىستىت، ھەرقايسى يەن ساھەسىدىكى 50 كۈچلۈك ئۈنۈپىستىتنى بىلىپ تاللاش كېرەك. يەنى تەبىئى، ئىجتىمائى، باشقۇرۇش، ئىقتىساد، قانۇن، سانائەت، تىببى، ھەربى ساھەلىرىدىكى داڭلىق ئۈنۈپىستىتلار. بۇنى بىلىش ئۈچۈن تورغا چىقىپ ھەربىر ساھەدىكى ياخشى ئۈنۈپىستىتلارنى بىلىپ باقسىڭىز بولىدۇ. جۇڭگودىكى ئالى مەكتەپلەرنىڭ ھازىر ھەممىسى دېگۈدەك ئاساسلىق ئوقۇتۇش تىلى خەنزۇ تىلىدۇر. شۇڭلاشقا تاللىغانكەنسىز ياخشىسىنى تاللاڭ.

ئۈچىنچى، ئۆزىڭىز يېزىپ چىققان كەسىپ، مەكتەپكە ئاساسەن باشقا يۇقىرى بىلىملىك، سىزگە ئىلھام ۋە يول كۆرسىتەلەيدىغان كىشىدىن شۇ كەسىپ ۋە مەكتەپلەرنىڭ ئەھۋالىنى سۈرۈشتۈرۈپ، ئۆزىڭىزگە ماس كېلىدىغان-كەلمەيدىغانلىقىنى بېكىتىڭ.

ئۆزىڭىزنىڭ قىزىقىشى بىلەن ئارزۇيى چوقۇم ئەمەلىيەت بىلەن بىرلىشىشى، سىزنىڭ يەنىمۇ بىربالداق ئۆرلىشىڭىزگە توغرا پىشاڭ بولۇشى زۆرۈر. سىز كەسىپ ۋە مەكتەپ توغرىلىق ئۇچرىغانلىكى ئادەمدىن مەسلىھەت ئېلىۋەرسىڭىز، ئۇلارنىڭ گېپىنى ئاڭلاۋەرسىڭىز بولىۋەرمەيدۇ. سىز مەسلىھەت ئالماقچى بولغان ئادەم چوقۇم سىزنىڭ ئالاھىدىلىكىڭىزنى توغرا بايقىغان، سىزگە توغرا يول كۆرسىتىپ بېرەلەيدىغان، ئىلمى، ئەتراپلىق مەسلىھەت بېرەلەيدىغان، ئالى مەكتەپ، كەسىپلەر توغرىسىدا ئەتراپلىق چۈشەنچىگە ئىگە بولغان ئادەم بولۇشى كېرەك. سىز شۇ كىشىلەرنىڭ مەسلىھەتىنى ئويلىشىپ كۆرۈڭ. ئەمما قارار چىقىرىش ھوقۇقى پۈتۈنلەي ئۆزىڭىزدە بولۇشى كېرەك. مەكتەپ تاللىغاندا:

1. شۇ مەكتەپنىڭ سىز ئويلىغان كەسىپنى تەسىس قىلغان-قىلمىغانلىقىنى، شۇ كەسىپكە كىيىنچە ئالمىشىش ئىمكانىيىتىنىڭ بار-يوقلىقىنى ئويلىشىڭ.

ئەلۋەتتە سىز ئۆزىڭىزگە ماس كېلىدىغان ھەم بۇندىن كېيىنكى جەمئىيەتتە نىسبەتەن بوشلۇق كۆپ، دەپ قارىغان كەسىپلەرنى تاللىغانكەنسىز، مەكتەپ تاللىغاندا شۇ مەكتەپنىڭ سىز ئويلىغان كەسىپنى تەسىس قىلغان-قىلمىغانلىقىنى، كىيىنچە سىز ئويلىغان شۇ كەسىپكە ئالمىشىش ئىمكانىيىتىنىڭ بار-يوقلىقىنى ئويلىشىپ كۆرۈڭ. ئادەتتە كۆپىنچە ئالى مەكتەپلەر بەلگىلىمە جەھەتتە ئەركىن كەسىپ ئالمىشىشقا يول قويسىمۇ، ئەمەلىيەتتە نۇرغۇن ئالى مەكتەپلەر ئەركىن كەسىپ ئالمىشىشقا ھەرگىز يول قويمىدۇ. ئىچكىرىدىكى نۇقتىلىق، مۇھىم ئالى مەكتەپلەر ئادەتتە بەزى تەلەپلەرنى قويۇپ ئالماشقىلى قويدۇ. مەسلەن، ئۇ تەلەپلەر سىزنىڭ ئۆگىنىش نەتىجىڭىز، ئىقتىسادى ئەھۋالىڭىز دېگەندەكلەر. بەزى نۇقتىلىق ئالى مەكتەپلەردە پەقەت سىزنىڭ نەتىجىڭىز ئالمىشىش تەلپىگە ماس كەلسىلا سىز ئالمىشالايسىز. ئەمما رايونىمىزدىكى ئالى مەكتەپلەردە كەسىپ ئالمىشىش مۇمكىنچىلىكى ئانچە چوڭ ئەمەس.

2. تاللىغان كەسىپ، مەكتەپنىڭ تەلەپ قىلىدىغان ئىقتىسادى ئۆلچىمىنى، كىتىدىغان تۇرمۇش پۇلىنى ئۆزىڭىزنىڭ ھەم ئائىلىڭىزنىڭ ئىقتىسادى كۆتۈرۈش كۈچىنى ئويلىشىڭ.

گەرچە ھازىر ھەممە مەكتەپلەر ئوقۇش مۇكاپات پۇلى، ئوقۇش يارىدەم پۇلى تەسىس قىلغان بولسىمۇ، لېكىن بۇ پۇللارنى تالىشىدىغان ئادەملەر ئىنتايىن جىق. سىزنىڭ ئۇ مەكتەپكە بارالغىنىڭىز ھەرگىزمۇ ئۇ مەكتەپنىڭ چوقۇم سىزگە يارىدەم قىلالايدىغانلىقىنى بىلدۈرمەيدۇ. شۇڭلاشقا ئىقتىسادى ئۆلچەمنى ئويلىشىش كېرەك.

3. شۇ مەكتەپنىڭ تەبىئى، ئىجتىمائى مۇھىتى، شۇ مەكتەپ جايلاشقان شەھەرنىڭ تەبىئى، ئىجتىمائى مۇھىتىنى ئويلىشىڭ.

مەكتەپنىڭ تەبىئى، ئىجتىمائى مۇھىتى سىزنىڭ بۇندىن كېيىنكى ئوقۇش ھاياتىڭىزدا زور رول ئوينايدۇ. گەرچە جۇڭگودىكى ئالى مەكتەپلەرنىڭ ئومۇمى ئەھۋالى ئاساسى جەھەتتىن كۆپ پەرقلەنمىسىمۇ لېكىن ھەربىر جايدىكى ئالى مەكتەپلەرنىڭ تەبىئى، ئىجتىمائى مۇھىتى ئوخشىمايدۇ. شۇڭلاشقا بۇندىن كېيىن ئۆزىڭىزنىڭ ھەرچەھەتتىن يىتىلىشىڭىز، تەرەققى قىلىشىڭىزغا پايدىلىق بولغان، سىزگە ئىجابى جەھەتتىن بېرىدىغان تەسىرى جىقراق بولىدىغان مەكتەپلەرنى تاللاڭ. مەكتەپ جايلاشقان شەھەرنىڭ تەبىئى، ئىجتىمائى مۇھىتىنىمۇ

ئويلىشىڭ. ھەرگىزمۇ ئۆيگە يېقىن، چوڭ شەھەر، تاماقتىن غەم قىلمايمەن... دېگەنلەرنى ئۆلچەم قىلىپ تاللىماڭ. بەلكى ئۆزىڭىزنىڭ بۇندىن كېيىنكى ھەر جەھەتتىن ئۇتۇق قازىنىشىڭىزغا زور پەلەمپەيلىك رول ئوينىيالايدىغان مەكتەپلەرنى، شەھەرلەرنى تاللاڭ. ئىجابى تەسىرى كۆپ بولىدىغان شەھەرلەرنى تاللاڭ. شۇنداقلا شۇ شەھەرنىڭ جۇغراپىيىسى مۇھىتىنىمۇ ئويلىشىڭ. ئادەتتە تەڭرى تېغىنىڭ جەنۇبىدىكى شەھەرلەرنىڭ كۆپىنچىسىنى بىز بىلىمىز. شىمالدىكى شەھەرلەرنىڭ ھاۋاسى جەنۇبىدىكىدىن سەل-پەل پەرقلىنىدۇ. ئەمما پەرق ئانچە چوڭ ئەمەس. شىمالنىڭ ھاۋاسى نىسبەتەن سوغۇق، نەمگە مايىل. ئىچكىرى رايونلارنىڭ چاڭجياڭ دەرياسىنىڭ ئۈۋەنكى قىسمىدىكى، دېڭىز بويى رايونىدىكى شەھەرلەر ياز ۋاقتى ئادەتتە دىمىق ئىسسىق بولىدۇ، قىش ۋاقتى پار بېرىلمەيدىغان بولۇپ، پەقەت يېمەك-ئىچمەك، كىيىم-كېچەك ئارقىلىق ئىسسىقلىنىدۇ. بەزى بالىلار بەلكىم بۇنداق ھاۋاغا دەمال كۆنەلمەسلىكى مۇمكىن. چاڭجياڭ دەرياسىنىڭ شىمالدىكى رايونلارنىڭ كىلىماتى بىزنىڭ يۇرتلىرىمىزدىن جىق پەرقلىنىپ كەتمەيدۇ. شەرقى شىمالنىڭ قىش ۋاقتىدىكى ھاۋاسى نىسبەتەن سوغۇق، ئەمما ئىسسىق شارائىتىمۇ، تەبىئى، جۇغراپىيىسى مۇھىتىمۇ ئىنتايىن ياخشى. يىغىنچاقلىغاندا، ھەممە مۇھىتنىڭ ئۆزىگە تۇشلۇق ئۆزگىچە ئارتۇقچىلىقى، ئۆزىگە تۇشلۇق يېتەرسىز تەرەپلىرى بار. گەپ شۇ مۇھىتنىڭ ئارتۇقچىلىقىدىن تېخىمۇ پايدىلىنىش، يېتەرسىز تەرەپلىرىنى ئۆزىگە ماسلاشتۇرۇپ تۈزىتىش.

4. شۇ مەكتەپنىڭ شۇ كەسىپتە بۇندىن كېيىنكى ئۆرلەپ ئوقۇش، چەتئەلگە چىقىش ئىشلىرىڭىزغا پايدىلىق بولۇش - بولماسلىقىنى ئويلىشىڭ.

گەرچە جۇڭگودىكى ئالى مەكتەپلەرنىڭ ھەممىسى نىسبەتەن ياخشى ئوقۇش پۇرسىتى بەرسىمۇ، لېكىن بەزى ئالى مەكتەپلەرنىڭ ئۆرلەپ ئوقۇش، چەتئەلگە چىقىپ ئوقۇش ئىشلىرى باشقا مەكتەپ، شەھەرگە نىسبەتەن ئوڭاي بولغان بولىدۇ. شۇ مەكتەپلەردە نۇرغۇنلىغان ئىمتىھان، تۇنۇشتۇرۇش نۇقتىلىرى بولغان بولىدۇ. ھەتتاكى بەزى مەكتەپلەر چەتئەللەردىكى داڭلىق مەكتەپلەر بىلەن بىرلىشىپ ھەمكارلىق تۈرىدە تولۇق كۇرس، ئاسپىرانت ئوقۇغۇچىلارنى تەربىيەلەش تۈرىنى تەسىس قىلغان. بۇ تۈرنىڭ ئالاھىدىلىكى شۇكى، سىز تولۇق كۇرس ياكى ئاسپىرانتلىقنىڭ مەلۇم قىسمىنى ئۆز مەكتىپىڭىزدە ئوقۇيسىز، مەلۇم قىسمىنى چەتئەلدىكى مەكتەپلەردە ئوقۇيسىز، ئەڭ ئاخىرىدا ھەرىكەتلىك مەكتەپنىڭ، دۆلەتنىڭ ئورتاق ئېتراپ قىلغان گۇۋاھنامىسىگە ئېرىشىسىز. ھەرىكەتلىك دۆلەتتە ئىشلەش پۇرسىتىڭىمۇ ئېرىشەلەيسىز. بۇنىڭغا ئوخشاش پايدىلىق ئۇچۇرلارنىمۇ ئويلىشىش ھەم تەييارلىق قىلىش كېرەك.

5. شۇ مەكتەپ، شەھەرنىڭ سىزنىڭ بۇندىن كېيىنكى ئۈنۈپرسال يىتىلىشىڭىز، تەرەققىياتىڭىزغا پايدىلىق تەرەپلىرىنىڭ ئاز-كۆپلىكىنى ئويلىشىڭ.

ئۈنۈپرسال يىتىلىشىڭىز، تەرەققىياتىڭىزغا پايدىلىق تەرەپلەر دېگەندە، سىزنىڭ كېيىنچە شۇ شەھەرلەردە مەكتەپتىن سىرت بىلىم، ئۇچۇر، يېڭىلىقلار بىلەن تۇنۇشۇش پۇرسىتىڭىزنىڭ ئاز-كۆپلىكى قاتارلىقلار دۇر. جۇڭگودىكى داڭلىق ئالى مەكتەپلەردە ھەرخىل شەكىلدىكى ئوقۇغۇچىلارغا پايدىلىق لېكسىيە، نۇتۇقلار ئويۇشتۇرۇپ تۇرىدۇ. بۇنداق پائالىيەتلەرنىڭ كۆپلەپ ئېلىپ بېرىلىشىمۇ ئوقۇغۇچىلارنىڭ يىتىلىشىگە پايدىلىقتۇر.

6. بەزى ئوقۇغۇچىلار مۇبادا مۇۋاپىق كۆرسە تولۇق كۇرسنى بىۋاستە چەتئەلدە ئوقۇشنى ئويلاشسىمۇ بولىدۇ.

چەتئەلدە ئوقۇش ھەرگىزمۇ ھەر جەھەتتىن يولى بار، ئىقتىسادى ئەھۋالى پەۋقۇلئاددە ياخشى كىشىلەرگىلا مۇۋاپىق كېلىدىغان، ئاللىقانداق يات ھەم قورقۇنچلۇق ئىش ئەمەس. ئادەتتە چەتئەلدە تولۇق كۇرسقا ئوقۇشنىڭ جۇڭگودىكى كۆپ قىسىم مەكتەپلەردە ئوقۇشقا قارىغان ئوقۇتۇش سۈپىتى ۋە ئۈنۈمى نىسبەتەن ياخشى بولىدۇ. بولۇپمۇ بىز ئۇيغۇرلارغا نىسبەتەن تېخىمۇ بەك ماس كېلىدۇ. ئىقتىسادى تەلپىمۇ كۆپ بولمىغان مەملىكەت ۋە ئالى مەكتەپلەرمۇ ئىنتايىن جىق. ئۇلارنىڭ كۆپچىلىكى ئادەتتە جۇڭگودىكى ئالى مەكتەپلەرگە قارىغاندا ئوقۇش ۋاقتى قىسقا(ئادەتتە 3 يىلدىن 5 يىلغىچە)، ئۈنۈمى يۇقىرى، ئوقۇش ۋە تۇرمۇش خىراجەت پۇلى كۆپ پەرقلەنمەيدۇ، ئىش تېپىش پۇرسىتى، ئۆرلەپ ئوقۇش پۇرسىتى جىق، ئوقۇپ چىققاندىن كېيىنكى نەزەر دائىرىسى، بىلىم ساپاسى نىسبەتەن كەڭ ھەم يۇقىرى بولىدۇ. شۇڭلاشقا ئۆزىدە ئىشەنچى بار، ئائىلە كىرىمى نىسبەتەن

ئوتتۇراھال مەسلەن يىللىق كىرىمى تۆت تۈمەن ياكى ئۇنىڭدىن يۇقىرى كىرىمگە ئىگە بولغان كىشىلەر ئويلىشىپ كۆرسە بولىدۇ. بۇ توغرىلىق تەپسىلى خەۋەرگە ئېرىشىشنى ئارزۇلىغان كىشىلەر توردىن شۇنىڭغا ماس خەۋەرلەرنى ئاقتۇرۇپ كۆرسە بولىدۇ.

ئويلىنىڭ:

بىرىنچى، بۇ قېتىملىق لېكسىيىدىن قانداق ئەمەلى بىلىملەرنى ھىس قىلىدىڭىز ھەم بىلىۋالدىڭىز؟

ھەقىقى ئۈنۈمنى قولغا
كەلتۈرۈش، ۋاقتىڭىزنى
ئىسراپ قىلماسلىقىڭىز
ئۈچۈن بۇ لېكسىيەدە
ئوتتۇرىغا قويۇلغان قىلىشقا
تىگىشلىك ھەربىر ئىشنى
تولۇق قىلىپ، تاپشۇرۇقلارنى
تەپسىلى ئىشلىگەندىن
كېيىن كېيىنكى لېكسىيەگە
ئۆتۈڭ!

ئون بەشىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ئوتتۇرا، ئالىي مەكتەپ ھاياتىنى قانداق ئۆتكۈزۈش

كۆپىنچە كىشىلەر ئوتتۇرا مەكتەپ ھاياتىنى قانداق ئۆتكۈزۈش كېرەكلىكىنى ئالىي مەكتەپكە چىققاندىن كېيىن ھىس قىلىدۇ. ھالبۇكى ئالىي مەكتەپ تۇرمۇشىنى قانداق ئۆتكۈزۈش كېرەكلىكىنى بولسا ئالىي مەكتەپنى پۈتتۈرۈپ بولغاندىن كېيىن ھىس قىلىدۇ-يۇ، ئوتتۇرا مەكتەپ، ئالىي مەكتەپتىكى ۋاقىتدا شۇ مەزگىللىك ھاياتىنى قانداق ئورۇنلاشتۇرۇش توغرىسىدا تۈزۈك بىر ئادەمدىن نىسبەتەن ئەتراپلىق، توغرا بولغان چۈشەنچىگە، بىلىمگە ئېرىشەلمەيدۇ. ئوتتۇرا، ئالىي مەكتەپ ھاياتىنىڭ قانداق ئۆتۈشى شۇ كىشىنىڭ بۇندىن كېيىنكى ھاياتىنىڭ ئۆتۈقلۈك، مەغلۇبىيەتلىك ئۆتۈشىگە مۇھىم ئاساس بولىدۇ. ئاساسنىڭ قانداقلىقى ھاياتىنىڭ قانداقلىقىنى بەلگىلەيدۇ. ۋاقىت گويىكى ئاتقان ئوق. ئوتتۇرا، ئالىي مەكتەپ ۋاقىتىمۇ شۇنداق ئاتقان ئوق. ئەمما ئۇ باشقا ھەرقانداق چاغقا ئوخشىمايدۇ. چۈنكى ئوتتۇرا، ئالىي مەكتەپتىكى بىر كۈن بۇندىن كېيىنكى ھاياتىنىڭ نەچچە ئون كۈنى، مەكتەپتىكى بىر يىل كېيىنكى ھاياتىدىكى نەچچە يىلنى بەلگىلەيدۇ. شۇڭلاشقا ئۇنىڭ مۇھىملىق دەرىجىسىنى ھەر بىر مەكتەپ ئوقۇغۇچىسى، ئاتا-ئانا، ئوقۇتقۇچى تونۇپ يەتمىكى زۆرۈر. بولۇپمۇ مەكتەپتە ئوقۇۋاتقان ھەر بىر ئوقۇغۇچى. ئوتتۇرا-ئالىي مەكتەپ ھاياتى شۇنداق ئۆتۈشى كېرەككى، بۇ بۇندىن كېيىنكى نەچچە ئون يىللىق ھەتتاكى ئۆمۈرلۈك ھاياتقا پۇختا ئاساس بولىدىغان ئۇنۋېرسال ساپا، ئۇنۋېرسال ئىقتىدار، مەخسۇس بىلىملەرنى ئۆگىنىش بىلەن، ھايات توغرىسىدا ئەھمىيەتلىك دۇنيا قاراش يېتىلدۈرۈش بىلەن ئۆتۈشى كېرەككى ھەرگىزمۇ ئەھمىيەتسىز، مەزىنسىز ئىش-ھەرىكەتلەر، ئارزۇ-ھەۋەسلەرنىڭ قۇربانى بولۇپ كەتمەسلىكى كېرەك. چۈنكى باشقا ۋاقىتتا بۈگۈنلۈك ئىشنى ئەتە قىلغىلى بولغىنى بىلەن ئوتتۇرا-ئالىي مەكتەپ تۇرمۇشىنى قايتا ئەسلىگە قايتۇرۇۋالغىلى بولمايدۇ. شۇنداق ياشلىق چاغنى، ئېسىل پۇرسەتلەرنى مىڭ قېتىم تىلەپ ئارزۇلىسىمۇ قايتا ھەرگىز ئالدىمىزغا كەلمەيدۇ. شۇڭلاشقا ئوتتۇرا-ئالىي مەكتەپنى ئىنتايىن ياخشى ئۆتكۈزۈشنى ھەر بىر ئوقۇغۇچىغا بىلدۈرۈش ھەر بىر مەسئۇلىيەتچان، مېھرىبان ئاتا-ئانا، ئوقۇتقۇچى-ئۇستازلارنىڭ، جەمئىيەتتىكى مەسئۇلىيەتچان كىشىلەرنىڭ باش تارتىپ بولمايدىغان مەسئۇلىيىتىدۇر. تۆۋەندە مەن ئۆزۈمنىڭ ئوتتۇرا، ئالىي مەكتەپ ھاياتىمدا ھىس قىلغانلىرىم بويىچە قاراشلىرىمنى ئېيتىمەن.

ئوتتۇرا مەكتەپ ھاياتى توغرىسىدا

ئوتتۇرا مەكتەپ بالىلارنىڭ ھەر جەھەتتىن يېتىلىشكە قەدەم باسقان ۋاقتى بولۇپ، بۇ جەرياندا مەكتەپتە مۇنتىزىم كىتابى تەلىم-تەربىيە ئېلىشتىن باشقا تۇرمۇش، ھېسسىيات، تۇرمۇش جەھەتتە نۇرغۇن مەسىلىلەرگە يۈلۈقىدۇ، نۇرغۇن مەسىلىلەرنى ھەل قىلىشتا گاڭگىرايدۇ. بۇنداق مەسىلىلەرنى ياكى ئاتا-ئانىغا، ياكى ئوقۇتقۇچى ئۇستازلىرىغا ئېيتىپالماي، نۇرغۇن باش قېتىنچىلىقلارغا مۇپتىلا بولىدۇ. بەزىلەر بۇنداق مەسىلىلەرنى ئۆزى ئۆزلىكىدىن ئۆگىنىش جەريانىدا ئۆزىدە ساغلام، توغرا بولغان دۇنيا قاراش تۇرغۇزۇش ئارقىلىق ھەل قىلىپ، ئېنىق نىشان، ئېنىق مەقسەد بىلەن پىلانلىق ئىلگىرىلەپ بۇندىن كېيىنكى ئۆتۈقلۈك ئالىي مەكتەپ ھاياتىغا ئاساس سېلىۋالالايدۇ. يەنە بەزىلەر ئاتا-ئانا، ئوقۇتقۇچىلىرىنىڭ بېسىمىدا يەنىلا ئۆگىنىش قىلىۋەرسىمۇ، لېكىن ئالىي مەكتەپكە بارغاندىن كېيىنلا ئۆزىدە بۇرۇن ئىپادىلەنمىگەن ھەرخىل مەجەز-خاراكتېر، تۇرمۇش ئادەتلىرىنى ئىپادىلەيدۇ. شۇڭلاشقا ئوتتۇرا مەكتەپ ھاياتىنى كۆڭۈللۈك، نەتىجىلىك، ئەھمىيەتلىك ئۆتكۈزۈش كېرەك. پەيدا بولغان ھەرخىل مەسىلىلەردىن ئۆزىنى قاچۇرماي سوغۇققانلىق بىلەن ئۆز ۋاقتىدا ھەل قىلىۋېتىش لازىم.

ئوتتۇرا مەكتەپتە ئوقۇغۇچىلار چوقۇم ئاساسلىق دىققىتىنى ئۇنۋېرسال بىلىم، ئىقتىدار يېتىلدۈرۈشكە ئاساس سېلىش، توغرا بولغان دۇنيا قاراشنى يېتىلدۈرۈشكە قارىتىشى، ئالىي مەكتەپتىكى كۆڭۈللۈك ھايات ئۈچۈن ياخشى ئاساس سېلىشى لازىم. ئەلۋەتتە ئوقۇش جەريانىدا ھەرتۈرلۈك مەسىلىلەرگە يۈلۈقىدىغانلىقى، نۇرغۇن ئىشلارنىڭ يۈز بېرىدىغانلىقى ئېنىق. لېكىن شۇنى ئېنىق تونۇپ يېتىش كېرەككى، بىلىم ئېلىشتىن، ئوقۇشتىن سىرت ئىشلار

بىلەن ھەقىقى كۆڭۈللۈك، ئەھمىيەتلىك ھاياتقا ئېرىشكىلى بولمايدۇ. ئەلۋەتتە بىلىم ئېلىش، ئوقۇش دەماللىققا باشقىلارغا سەل تەس كېلىدۇ. لېكىن ئوقۇشنىڭ ئۆزۈمۇ ئەمەلىيەتتە ئىنتايىن كۆڭۈللۈك، قىزىقارلىق، ئەھمىيەتلىك ئىشتۇر. ئۆگىنىش توغرىسىدا ئۆگىنىش ھەققىدىكى لېكسىيىدە تەپسىلى توختالدىم. بۇ يەردە قايتا ئەسكەرتىپ ئولتۇرمايمەن. ئوتتۇرا مەكتەپتە ھەقىقى كۆڭۈللۈك ئىش بىلىم ئېلىش، ئۆگىنىش قىلىش، مەكتەپتىكى ئۇنۋېرسال ئىجتىمائى پائالىيەتلەرگە قاتنىشىپ ئۆزىدىكى نۇرغۇن ئىقتىدارلارنى يىتىلدۈرۈش، نامايەن قىلىش، ساۋاقداشلار بىلەن ئىناق-ئىجىل ئۆتۈپ، ئۆزىنىڭ خاراكتېر مەجەزىنى تېخىمۇ بەك ساغلاملاشتۇرۇشۇر. ئەلۋەتتە، ئوتتۇرا مەكتەپتىكى ئاساسلىق تېما يەنىلا ئالى مەكتەپ ئىمتىھانغا تاقابىل تۇرۇشۇر. شۇڭلاشقا ئالى مەكتەپ ئىمتىھانغا تەييارلىق قىلىشنى ئوتتۇرا مەكتەپنىڭ بىرىنچى يىللىقىدىنلا باشلاش كېرەك. ھەرگىزمۇ مەكتەپنىڭ ئۈچىنچى يىللىققا چىققاندىن كېيىنكى بىر تۇتاش تەييارلىققا قاراپ ئولتۇرماسلىق كېرەك. ھەر بىر يىللىقتا شۇ يىللىقتا ئۆتۈلىدىغان دەرسلىك، بىلىملەرنى ئاساس قىلىپ چىقىرىلىدىغان ئالى مەكتەپ ئىمتىھان سۇئاللىرى بولىدۇ. شۇڭلاشقا ئالى مەكتەپ ئىمتىھانغا تەييارلىق قىلىشنى بىرىنچى يىللىقتىنلا باشلاش كېرەك. ئىمتىھانغا پەقەت پۇختا تەييارلىق قىلغاندىلا ئاندىن ياخشى نەتىجىگە ئېرىشكىلى بولىدۇ. بۇنىڭغا ھەرگىز سەل قارىماسلىق كېرەك. (ئىمتىھانغا تاقابىل تۇرۇش ئۈچۈن، ئىمتىھانغا تاقابىل تۇرۇش لېكسىيىسىدىكى تەپسىلى مەزمۇنغا قاراڭ). ئوتتۇرا مەكتەپ ئوقۇغۇچىلىرى ئالى مەكتەپ ئىمتىھانغا تەييارلىق قىلىشنى باشلاش بىلەن بىرگە يەنە مەكتەپ ئويۇشتۇرغان ھەرخىل ئىجتىمائى پائالىيەتلەرگە، كۆرۈنكلەرگە، كىچىك جەمئىيەتلەرگە ئاكتىپ قاتنىشىش، ئۆزىدە باشقىلار بىلەن ئەپ ئۆتەلەيدىغان، ھەرخىل ئىجتىمائى ئىشلارنىڭ ھۆددىسىدىن چىقالايدىغان خاراكتېر، ئىقتىدار يىتىلدۈرۈش كېرەك. بىر ئادەم قانچە جانلىق، جۇشقۇن، تېتىك بولغانىسى ئۇنىڭ ھەممە جەھەتتىكى يوشۇرۇن ئىقتىدارى تېخىمۇ زور دەرىجىدە جارى بولىدۇ. شۇڭلاشقا ئوتتۇرا مەكتەپ ئوقۇغۇچىلىرى چوقۇم جۇشقۇن، تېتىك، دادىل، جورئەتلىك، ساغلام بولۇشى، ھەرگىزمۇ ياسالمايلىق، ساختا تارتىنىشنى ئەدەپ-قائىدىلىك بولغانلىق دەپ چۈشىنىۋالمايلىق كېرەك. ئالى مەكتەپكە يۇقىرى نومۇر ئېلىپ ئۆتكەن، ھەر جەھەتتىن جۇشقۇن، جانلىق، ساغلام يىتىلگەن ئوقۇغۇچىلارمۇ ياكى تۆۋەن نومۇر ئېلىپ ئۆتكەن، ئاللىقانداق «تارتىنچاق» ئوقۇغۇچىلارنىڭ مەكتەپ ۋاقتى ئېمۇ-ئوخشاش، گەپ شۇ ۋاقىتتىن كىمنىڭ ئەڭ ياخشى، ئەڭ ئۈنۈملۈك پايدىلىنىشىدا. سىز ئۆزىڭىزگە توغرا نىشان، ئىلمى قاراشنى يىتەكچى قىلىپ، جانلىق، جورئەتلىك، دادىللىق بىلەن تامامەن ياخشى ئىلگىرلىيەلەيسىز. شۇڭلاشقا ئوتتۇرا مەكتەپ ھاياتىدىلا توغرا بولغان ھايات نىشانى، مەقسىدى، دۇنيا قارىشى تىكلەش لازىم. ئۆزىدە چوقۇم توغرا ئىشنى سىناپ بېقىشقا جورئەت قىلالايدىغان روھ ۋە ئۆزى مۇستەقىل تۇرمۇش كەچۈرۈش ئىقتىدارىنى يىتىلدۈرۈش كېرەك.

ئالى مەكتەپ ھاياتى توغرىسىدا

ئالى مەكتەپ ھەممىمىزگە تۇنۇشلۇق بولغاندەك نۇرغۇن كىشىلەر، نۇرغۇن ئوتتۇرا مەكتەپ ئوقۇغۇچىلىرى ئۆتۈشنى، ئوقۇشنى ئارزۇلىغان مەكتەپلەر بولۇپ، ئەينى ۋاقىتتا ھەممە چوڭ بىلىدىغان ئاز ساندىكى ئالى مەكتەپ ئوقۇغۇچىلىرى بۈگۈنگە كۈنگە كەلگەندە كۆپىيىپ ئومۇملىشىش باسقۇچىغا كىردى. بۇرۇن ئالى مەكتەپكە كىرىش تەس بولغاچقا نۇرغۇن كىشىلەر پەقەت ئالى مەكتەپكە ئۆتسەملا بولىدىغۇ، ھەممە ئىش ھەل بولىدۇ، دەپ ئويلايتى. ھازىرمۇ بۇخىل قاراش ھېلىھەم نۇرغۇن كىشىلەرنىڭ كاللىسىدا ساقلىنىۋاتىلىق. ئەمما بۇ يەردە ئالاھىدە تەكىتلەيدىغىنىم ئالى مەكتەپ ئەمدى ھەرگىزمۇ كىرمەك تەس، ئوقۇماق ئاسان، ئىشقا ئورۇنلىشىش ئاسان جاي ئەمەس. بەلكى كىرىش ئاسان، ئوقۇش تەس، ئىشقا ئورۇنلىشىش ئۇندىن ئۆتە تەس بولۇپ كېتىپ بارغان جاي. ئوقۇش پۇرسىتى بۇرۇنقى ئاز ساندىكى كىشىلەرگە بېرىلىشتىن ھازىرقى كۆپ ساندىكى كىشىلەرگە مەنسۇپ بولۇشقا قاراپ يۈزلەندى. ئالى مائارىپتىن نۇرغۇن ياشلار بەھرىلىنىش پۇرسىتىگە ئىگە. ھالبۇكى، ئالى مەكتەپكە ئۆتۈش مەسلىنىڭ ھەل بولغىنى ئەمەس، بەلكى مەسلىنىڭ باشلانغانلىقى. ئالى مەكتەپ پەقەت بۇندىن كېيىنكى ھاياتقا ئۇل سېلىشنىڭ بىرىنچى قەدىمى. ھەرگىزمۇ ئاخىرقى قەدىمى ئەمەس. سىزنىڭ ئالى مەكتەپنى قانداق ئۆتكۈزۈشىڭىز بۇندىن كېيىنكى ھايات، تۇرمۇشىڭىزنىڭ قانداق ئۆتۈشنى بەلگىلەيدىغان بىر مۇھىم ئامىل بولۇپ قالدى. بولۇپمۇ بۈگۈنكىدەك ئوقۇش پۇرسىتى كۆپەيگەن، جەمئىيەتتە ئىقتىدارلىق ئىقتىساس ئىگىلىرى يىتىشمەيۋاتقان، كۆپۈك كىشىلەر جىقپىۋاتقان بۇ دەۋردە، سىزنىڭ ئالى مەكتەپنى پۈتتۈرۈپ ھەقىقى ئىقتىساس

ئىگىسىگە ئايلىنىش ياكى كۆپۈك ئادەمگە ئايلىنىشىڭىزنى دەل ئالى مەكتەپنى قانداق ئۆتكۈزۈشىڭىز بەلگىلەيدۇ. بەزىلەر بەلكىم دەيدىغاندۇ، مېنىڭ ئاتا-ئانام ياكى ئۇرۇق-تۇغقانلىرىمنىڭ يولى بار، قانداقلا قىلىپ ئوقۇش پۈتتۈرۈپلا بارسام بولىدۇ، دەپ ئۆزىنىمۇ، ئۆزىڭىزنىمۇ ئالدىشى مۇمكىن. بۇخىلدىكى ياشلارغا دەيدىغىنىم شۇكى، ھازىرقى زاماندا ھېچكىم ھېلىغۇ سىزنىڭ تۇرمۇشىڭىزگە، ئۆزىڭىزنىڭ تۇرمۇشىڭىمۇ كاپالەت بېرەلمەيدۇ. پەقەت سىز ئۆزىڭىزدە مەبلى نەگىلا بارسا، نېمىلا ئىش قىلسا چوقۇم شۇ ئىشنىڭ ھۆددىسى تولىق چىقالايدىغان بىلىم، ئىقتىدار ھازىرلىغىنىڭىزدىلا ئاندىن سىزنىڭ باشقىلارنىڭ ئالدىدا قەدەر-قىممىتىڭىز، ھۆرمىتىڭىز بولىدۇ. ئىشىڭىزدە مەھكەم تۇرسۇن، ئالى مەكتەپ ھاياتىنى قەدىرلىمەي ئۆتكۈزۈۋېتىپ، كېيىنچە ئاتا-ئانا، ئۇرۇق-تۇغقانلىرىڭىزنىڭ ئالدىدا يولۇمنى مېڭىڭلار دېيىشتىنمۇ ئۆتە نومۇس ئىش يوق. سىز بۇ نومۇسلىق ئىشنىڭ نەقەدەر ئېغىرلىقىنى ھىس قىلىپ يېتىشىڭىز كېرەك. لېكىن شۇنىڭغا قەتئىي ئىشىنىڭىكى، سىزدە پەقەت چوقۇم، دەيدىغان قەتئىي ئىرادە، نىيەت ۋە نىشان، ئەمەلى ھەرىكەت بولسا سىز چوقۇم نۇرغۇنلىغان نەتىجىلەرنى قازىنالايسىز، باشقىلارغا، جەمئىيەتكە ئەجر-تۆھپە يارىتالايسىز. شۇڭلاشقا ئالى مەكتەپ ھاياتىنى چوقۇم قەدىرلەش، ئۇنى كېيىنكى نەچچە ئون يىللىق، ھەتتاكى ئۆمۈرلۈك ھاياتىڭىزنىڭ ئاساسى قىلىشىڭىز كېرەك.

بىرىنچى، ئالى مەكتەپتە يالغۇز كىتابى بىلىملا ئەمەس، ئادەم بولۇشىڭىز ئۆگىنىش، ئۆزىدە ئۇنۋېرسال ساپا يېتىلدۈرۈش كېرەك.

كۆپچىلىكنىڭ ھەممىسىگە ئايان، ئالى مەكتەپ ئاساسلىق كىتابتىكى كەسپى بىلىملەرنى ئۆگىنىدىغان جاي. لېكىن بۇيەردە شۇنىمۇ تەكىتلەيمەنكى، بىر لايىقەتلىك ئىقتىساس ئىگىسى كىتابى كەسپى بىلىمىمۇ، ئادەم بولۇشىمۇ بىلىشى ئۆزىدە ئۇنۋېرسال ساپا يېتىلدۈرۈشى كېرەك. ئالى مەكتەپ ھاياتىدىكى ئاساسلىق ۋاقىت ھەم ئىقتىساد چوقۇم كەلگۈسىدىكى ئۇتۇقلۇق ھاياتقا، خۇشال-خوراملىققا، سالامەتلىككە مەبلەغ سېلىش بىلەن ئۆتۈشى كېرەك.

بىرىنچى يىللىقتا خەنزۇتىلى سەۋىيە ئىمتىھانىدا كەمىدە 8- دەرىجىنى ئېلىڭ.

مۇبادا سىز تۇنجى يىلى بېرىپلا ئاساسلىق ئۆگىنىش نىشانى ۋە پىلانى تۈزۈپ، ھەرىكەتلەنسەڭىز، ئىزچىل داۋاملاشتۇرسەڭىز، بىر يىل ئىچىدىلا خەنزۇتىلى سەۋىيە ئىمتىھانىدا كەمىدە 8- دەرىجىنى ئالالاغۇدەك ئۆگىنەلەيسىز. بۇ تامامەن مۇمكىن. ھەرگىز مۇمكىن ئەمەس، دەپ قارىماڭ. باشقا بوشاڭ، ئاغزىدا شەھەر ئالدىدىغان، قولىدىن ئەمەلى ئىش كەلمەيدىغان، ئاتالمىش «نوچى» بالىلارنى دورىماڭ. ھەرىكەت قىلسا ئۆزىڭىزگە. سىز چوقۇم قىلالايسىز. مۇبادا خەنزۇتىلى سەۋىيىڭىز ياخشى بولغان بولسا، كەچكىچە ئۆزىڭىزنىڭ خەنزۇتىلى سەۋىيىسىنى باشقىلارغا داڭلاپ، ئۆزىڭىزنى بەك بىلىدىغان بالدەك ھىس قىلىپ كەتمەڭ، چۈنكى ئېنىقلىرىڭىز ۋە باشقا تىللار، باشقا تېخنىكىلارنى بىلىشىڭىز، تولۇق ئېگەللىشىڭىز، تېخىمۇ كۆپ ئىشلارنى قىلىپ ئۆلگۈرۈشىڭىز زۆرۈر. ھەرگىزمۇ ئايىغى چىقماس قۇرۇق ئارزۇ-ھەۋەسلەرگە، ئولتۇرۇش، سورۇنلارغا ۋاقىت، زېھىن، ئىقتىساد سەرپ قىلىپ يۈرمەڭ. چۈنكى ئالى مەكتەپ ھاياتىڭىزدىكى بىر كۈنىڭىز كېيىنچە نەچچە يۈز كۈنىڭىزنى بەلگىلەيدۇ. شۇ ئالى مەكتەپ چىغىڭىزدىكى كىچىككىنە ئىقتىساد بۇندىن كېيىنكى غايەت زور ئىقتىسادنى بەلگىلەيدۇ. شۇڭلاشقا كەچكىچە باشقا تىرىشمايدىغان، ئاتا-ئانىسىنىڭ، باشقىلارنىڭ چاپىنىدا تەرلىنىدىغان بالىلارنى دورىماڭ. چوقۇم ئۆگىنەلەيسىز.

ھەر كۈنىڭىزنى ئېنىق نىشان، ئېنىق پىلان، ئېنىق مەقسەد بىلەن ئۆتكۈزۈڭ. بىر يىللىق تىل ئۆگىنىش پۇرسىتىڭىزنى قەتئىي قەدىرلەڭ. بولمىسا باشقىلارغا ئوخشاش پۈتۈن ئالى مەكتەپ ھاياتىڭىزنى، ھەتتاكى پۈتۈن ھاياتىڭىزنى پۇشايمان بىلەن ئۆتكۈزۈپ قالسىز. ئەلۋەتتە ئۆگىنىش توغرىسىدا ئايرىم لېكسىيەدە توختالدىم. ئۆگىنىش ئەمەلىيەتتە ھەرقانداق ئىشتىن خۇشاللىنارلىق، قىزىقارلىق، ئەھمىيەتلىك ئىشتۇر. ئەلۋەتتە كىتابى بىلىمنى ئۆگىنىش بىلەن بىرگە باشقا ئىجابى، پايدىلىق ئىجتىمائىي پائالىيەتلەرگە ئاكتىپ قاتنىشىپ بىرىڭ. ئىشىڭىزدە بولسۇن، بىرىنچى يىللىقتا چوقۇم خەنزۇتىلى مەسىلىڭىزنى ھەل قىلىۋېتىشىڭىز كېرەك. بولمىسا بۇ تىل دېگەن، خۇددى بىر غايەت زور تاشتەك يەلىكىڭىزنى بېسىپ، يۈرىكىڭىزنى مۇجۇپ تۇرىدۇ. شۇڭلاشقا ئىلاج بار بۇخىل مۇجۇشتىن بىر كۈنمۇ بۇرۇن قۇتۇلغان ياخشى. غەيرەت قىلىڭ. چوقۇم ئۆگىنەلەيسىز.

ئىككىنچى يىللىقتا ئالى مەكتەپ ئېنىقلىرىڭىزنى ئىمتىھانىدا كەمىدە 4- دەرىجىدىن ئۆتۈڭ.

بۇ تازا مۇمكىن بولمايدىغاندەك قىلىدۇ. لېكىن بۇ يەردە مەن ھەرگىز ئادەتتىكى كىشىلەرگە گەپ

قىلمايۋاتىمەن. مېنىڭ بۇ گەپلىرىمنى ئاڭلىغانلار چوقۇم ھاياتىدا زور بۆسۈش ھاسىل قىلىشنى كۆڭلىگە پۈككەنلەر، ھاياتنى ھەقىقى مەنىگە، ھەقىقى خۇشاللىققا، ھەقىقى ئەھمىيەتكە تولدۇرۇشنى ئارزۇ قىلىدىغانلاردۇر. شۇڭلاشقا، مۇمكىن ئەمەس، دەيدىغان قاراشنى كالىدىن قەتئى تازىلاش كېرەك. چۈنكى نەزىرىيە جەھەتتىن بىر يىلنىڭ ئىچىدىلا بىر تىلنى خېلى يۇقىرى سەۋىيىدە ئېگەللىگىلى بولىدۇ. ئەمما سىز بۇ بىر يۈرۈش لېكسىيەلەرنى تىڭشىغانكەنسىز، سىز چوقۇم قىلالايسىز. سىز پەقەت مۇقۇم نىشان بېكىتىپ، پىلان تۈزۈپ، ئەمەلى ھەرىكەتلەنسكىڭىزلا قالغان ئىشتا ھەرگىز چاتاق يوق. ھەركۈنى پىلان بىلەن ھەرىكەت بىلەن ئۆتۈڭ.

ئۈچىنچى يىللىقتا ئالى مەكتەپ ئېنىگىلىز تىلى ئىمتىھانىدا كەمىدە 6- دەرىجىنى ۋە كومپيۇتېر دەرىجە ئىمتىھانىدا 2-، 3- دەرىجىنى ئېلىڭ.

دەيدىغان گەپ يەنىلا يۇقارىقىدەك. سىز چوقۇم ئۆزىڭىزنىڭ بۇرۇنقى ھالىتىڭىزدىن بۆسۈش ھاسىل قىلىشىڭىز، ھەتتاكى باشقىلارغا ئۈلگە بولىشىڭىز كېرەك. چۈنكى جەمئىيەت دەل سىزگە ئوخشاش نۇرغۇن مۇمكىنسىزلىكنى مۇمكىنچىلىككە ئايلاندۇرايلىدىغان ياش سۈپەت كىشىلەرگە مۇھتاج.

تۆتىنچى يىللىقتا TOEFL ئىمتىھانىغا قاتنىشىپ، ئېنىگىلىز تىلىدا خېلى يۇقىرى سەۋىيىگە يىتىڭ. تىرىشىڭ، ھەرىكەتلىنىڭ. ئالى مەكتەپ، ياشلىق ھەرگىزمۇ باشقىلار ئېيتىپ ئۆتكەندەك ئەھمىيەتسىز سورۇنلارنىلا بىغەملەرچە ئويىناپ-كۈلۈپ يۈرۈيدىغان ۋاقىت ئەمەس. سىزنىڭ ھەر بىر كۈنىڭىز، ھەر بىر سائىتىڭىز چوقۇم دائىم جۇشقۇن، كۆتۈرەڭگۈ كەيپىياتتا، خۇشال-خوراملىقتا، ھەقىقى ئەھمىيەتلىك نەتىجىلەردە ئۆتۈشى كېرەك. بىرەر تىلنى ئۆگىنىش ئەمەلىيەتتە ئانچۇلا تەس ئەمەس.

بەشىنچى يىللىقتا GRE ئىمتىھانى بىرىڭ.

بۇ يىلى ئاساسلىق، بۇندىن كېيىنكى تېخىمۇ يۇقىرى ئۆرلەپ ئوقۇشىڭىزغا ياكى خىزمەت تېپىشىڭىزغا تەييارلىق قىلىدىغان مەزگىل بولۇپ، مۇبادا ئائىلىڭىزدە ئىقتىسادقا نىسبەتەن زۆرۈر ئېھتىياج بولمىسىلا، سىز ئۆزىڭىز خالىغان، ئۆزىڭىز قىزىققان ساھەدە تېخىمۇ يۇقىرىلاپ ئوقۇڭ. بولسا، چەتئەللەردە ئوقۇش مۇكاپاتى ئېلىپ ئوقۇشقا، ھەر بىر ساھەدە خەلقئارا سەۋىيىگە يېقىنلىشىشقا ھەرىكەت قىلىڭ. چۈنكى جەمئىيەت دەل سىزگە ئوخشاش ياشلارغا مۇھتاج. سىزگە ئوخشاش كىشىلەرلا نەگىلا بارسۇن، چوقۇم ئۆزىڭىزنىڭ قىممىتىنى نەچچە ھەسسە ئاشۇرۇپ، نەچچە ھەسسە قىممەت يارىتالايدۇ. ھەقىقى ئادەمگە خاس ھۆرمەتتە، ئىززەتتە ياشىيالايدۇ، ھاياتىدىن ھەقىقى خۇشاللىق، مەنە تاپالايدۇ.

ئىككىنچى، ئالى مەكتەپتە كىتاب ئوقۇش بىلەنلا ئىش ھەل بولمايدۇ. بولسا كىتاب ئوقۇشتىنمۇ، پايدىلىق ئىجابى پائالىيەتلەرگە قاتنىشىشتىنمۇ خۇشاللىق، نەتىجە پەيدا قىلىڭ.

نەتىجە، نىشان ئەلۋەتتە مۇھىم. شۇنىڭ بىلەن بىرگە جەريانىمۇ مۇھىم. شۇڭلاشقا سىز يالغۇز كىتاب بىلەن ئەمەلىيەتنى جانلىق بىرلەشتۈرۈڭ. ئۆگەنگىنىڭىزنى تۇرمۇش ئەمەلىيىتىڭىزدە قوللىنىڭ، بولسا پايدىلىق ئىجتىمائى، ئىقتىسادى ئۈنۈم يارىتىشقا تىرىشىڭ.

ئۈچىنچى، ئالى مەكتەپتىكى ۋاقىت ۋە ئىقتىسادنىڭ %90 نى يەنىلا مەبلەغ سېلىشقا، %10 نى ئارام ئېلىشقا ئىشلىتىڭ.

ئالى مەكتەپ ھاياتىدىكى ئىقتىساد ئىنتايىن مۇھىم. ئۇنى ھەرگىز كەلسە-كەلمەس ئورۇنغا، ئابرويپەرەسلىك قىلىپ قالايمىقان ئىشلەتمەڭ. بىر يۈەن خەجلىسىڭىز، كىيىنچە ئۇ كەمىدە 10 يۈەنگە ئايلىنىپ قايتىپ كېلەلەيدىغان يەرگە ئىشلىتىڭ، يەنى بىلىم ئېگەللەش، ئۆزىڭىزنى ھەر جەھەتتىن تەربىيەلەشكە كۆپلەپ ئىقتىساد سەرپ قىلىڭ. ھەرقانداق كىشىگە 10 يۈەندىن تۆۋەن، 20 يۈەندىن يۇقىرى پۇل بىرىپ تۇرماڭ. ھەم بىرىپ تۇرۇش ۋاقتىنى ھەپتىدىن ئاشۇرۇۋەتمەڭ. مۇبادا سىزمۇ بىراۋدىن قەرز ئالسىڭىز ئىلاج بار، دېگەن ۋاقىتتا قايتۇرۇۋېتىڭ.

تۆتىنچى، يىمەك-ئىچمەك، ئوزۇقلۇق ئادىتى ۋە تەنتەربىيە پائالىيىتىگە دىققەت قىلىڭ.

ئالى مەكتەپتە ئۆيدىن ئايرىلىپ مۇستەقىل ياشايسىز. شۇڭلاشقا ئۆزىڭىزنىڭ سالامەتلىكىڭىزنى ئاسراشنى بىلمىسىڭىز بولمايدۇ. توغرا، ئىلمى بولغان يىمەك-ئىچمەك، ئوزۇقلۇق ئادىتى ۋە تەنتەربىيە پائالىيەتلىرى بىلەن شۇغۇللىنىپ بېرىشكە دىققەت قىلىڭ. ھەرگىزمۇ سىزنىڭ كەسپىڭىز، يېشىڭىز، جىنىسىڭىز سىزنىڭ بۇ ئىشلارغا دىققەت قىلماسلىققا باھانە بولماسلىقى كېرەك.

بەشىنچى، ھەرقانداق پائالىيەت بولۇشىدىن قەتئىنەزەر ھاراق-شارابلىق، ئەھمىيەتسىز ئولتۇرۇشقا ئىلاج قىلىپ بارماڭ.

ئالى مەكتەپ ئوقۇغۇچىلىرىنىڭ ئەڭ تولا قىلىدىغان ئاتالمىش «مۇھىم» ئىشى، بىرىەرگە بوتۇلكا تىكلەپ سورۇن تۈزۈش بولۇپ قالدى. بۇ ھال چوقۇم ئۆزگىرىشى كېرەك. بولۇپمۇ ئالى مەكتەپتىكىدەك بۇندىن كېيىنكى نۇرغۇن ئىشلارغا ئاساس بولىدىغان ئالتۇنغا تىگىشكۈسىز ۋاقىتنى ئەھمىيەتسىز ئولتۇرۇش، سورۇنغا سەرپ قىلىۋېتىش ئىنتايىن ئېچىنىشلىق ئىشتۇر. يەنە كىلىپ نۇرغۇنلىغان كۆڭۈلسىزلىك، جىدەل-ماجرادەل مۇشۇنداق سورۇندىن باشلىنىدۇ. شۇڭلاشقا بۇنداق سورۇندىن ھەزەر ئەيلەڭ.

ئالتىنچى، تەتىلدىكى ۋاقىتنى چىڭ تۇتۇڭ. تەتىلدە ئىلاج بار يۇرتقا ئاز كىلىڭ.

تەتىل ئىنتايىن مۇھىم. تولىمۇ ئەپسۇسلىنارلىقى نۇرغۇنلىغان ئوقۇغۇچىلار ھەر تەتىل بولۇشىغا ئۆيگە يېنىپ كىلىپ تەتىل مەزگىلدە ھېچقانداق ئەھمىيەتلىك ئىش قىلماي ئۆتكۈزۈۋېتىدۇ. تەتىل شۇنىڭ ئۈچۈن مۇھىمكى، سىز بۇنداق پۇرسەتتە نۇرغۇن بىلىملەرنى ئۆگىنىش، نۇرغۇن بىلىملەرنى تەجرىبىدىن ئۆتكۈزۈش پۇرسىتىگە ئىگە بولىسىز. شۇڭلاشقا ھەر تەتىل بولسىلا يۇرتقا قايتىپ، ئەڭ ئاخىردا ئالى مەكتەپنى پۈتتۈرۈپ بولۇپ، قولىدىن ھېچقانداق ئىش كەلمەي ئاتا-ئانىنىڭ قولى ۋە ئېغىزىغا قاراشتىنمۇ ئۆتە ئەپسۇسلىنارلىق ئىش بولۇپ. شۇڭلاشقا تەتىل مەزگىلدە ئىلاج بار ئەھمىيەتلىك ئىشلار بىلەن، تىل-تېخنىكا ئۆگىنىش بىلەن، ئۆزىڭىزنىڭ بۇندىن كېيىنكى تەرەققىياتىڭىزغا پايدىلىق جايلاردا ئىشلەش بىلەن ئۆتۈشى كېرەك.

يەتتىنچى، ئالى مەكتەپتە ئۆز كەسپىڭىزنى ياخشى ئېگەللىگەننىڭ تاشايىنىدا، ئىلاج بار چەت تىلدىن بىر قانچىنى ئېگەللەپ قويۇڭ. مۇبادا قىلىمەن، دېسىڭىز چوقۇم قىلالايسىز. ھەر تەتىل ھەم ھەرخىل دەم ئېلىش ۋاقىتلىرى ئىنتايىن ياخشى پۇرسەتتۇر. ئىسىڭىزدە بولسۇن، تىل ئۆگىنىش ئەمەلىيەتتە ئەڭ زور ئارام ئالدىغان قىزىقارلىق، ئەھمىيەتلىك ئىشتۇر.

ئەڭ ئاخىرىدا تەكىتلەيدىغىنىم، جەمئىيەت ئىنتايىن تېز تەرەققى قىلىۋاتىدۇ. زامانمۇ تېز ئىلگىرلەۋاتىدۇ. بىز ياشلارنىڭ بولۇپمۇ ئالى مەكتەپ ئوقۇغۇچىلىرىنىڭ زىمىسىدىكى مەسئۇلىيەت-بۇرچ ھەرگىز ئاز ئەمەس. بىز چوقۇم يۇرتىمىز سەۋىيىسىدىلا ئەمەس، بەلكى دۇنيا سەۋىيىسىدە ئوقۇپ چىقىشىمىز لازىم. بۇنىڭ ئۈچۈن ئالى مەكتەپتىكى ھەر بىر يىل، ھەر بىر كۈنىمۇ ئىنتايىن قەدىرلىشىمىز كېرەك. غايىلىك، ئىرادىلىك، يۇقىرى سۈپەتلىك ياشلارنىڭ ئالى مەكتەپتىكى بىر كۈنى كىيىنچە نەچچە مىڭ، نەچچە مىليون خەلقنىڭ نەچچە كۈنىگە نۇرغۇنلىغان تەرەققىياتلارغا تەسىر كۆرسىتىشى مۇمكىن. شۇڭلاشقا ھەر بىر ئالى مەكتەپ ئوقۇغۇچىسى نەزىرىنى يىراقلارغا تىكىشى، ياشلارغا خاس جۇشقۇنلۇق، جاسارەت بىلەن ھەرىكەتلىنىشى زۆرۈر.

ئويلىنىڭ:

بىرىنچى، بۈگۈنكى لېكسىيىدىن نېمىلەرنى ھىس قىلدىڭىز؟ قانداق ئەمەلى بىلىملەرنى بىلىۋالدىڭىز؟ ئىككىنچى، بۇندىن كېيىنكى ئالى مەكتەپ ھاياتىڭىزنى قانداقراق ئۆتكۈزۈشنى ئويلىشىۋاتىسىز؟ قانداق نشان، پىلان تۈزدىڭىز؟ قانداق ھەرىكەتلەنمەكچى؟

ھەقىقى ئۈنۈمنى قولغا كەلتۈرۈش، ۋاقتىڭىزنى ئىسراپ قىلماسلىقىڭىز ئۈچۈن بۇ لېكسىيەدە ئوتتۇرىغا قويۇلغان قىلىشقا تىگىشلىك ھەر بىر ئىشنى تولۇق قىلىپ، تاپشۇرۇقلارنى تەپسىلى ئىشلىگەندىن كېيىن كېيىنكى لېكسىيەگە ئۆتۈڭ!

ئون ئالتىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ئىمتىھانغا ئۈنۈملۈك تاقابىل تۇرۇش

بىز مەيلى مۇنتىزىم مائارىپ تەربىيىسى كۆرۈۋاتقان بولايلى ياكى جەمئىيەتتە بىرەر خىزمەت بىلەن شۇغۇللىنىۋاتقان، ياشاۋاتقان بولايلى، ھەر تۈرلۈك بىلىملەرنى ئۆگىنىش بىلەن بىرگە، ھەرخىل سىناش ئىمتىھانلىرىغا قاتنىشىمىز. ئەلۋەتتە بۇ ئىمتىھانلارغا قاتناشقاندىن ئىلگىرى چوقۇم شۇ ئىمتىھانغا دائىر بىلىملەرنى ئۆگىنىش بىلەن بىرگە شۇ ئىمتىھاندا سەۋىيىمىزنى ئەڭ يۇقىرى دەرىجىدە جارى قىلدۇرۇپ، كۆزلىگەن يۇقىرى ئۈنۈمنى قولغا كەلتۈرۈشىمىز كېرەك. ئىمتىھان ئاساسلىق يازما ئىمتىھان، يۈز تۇرئانە ئىمتىھان شەكلى بويىچە بولىدۇ.

يازما ئىمتىھان

يازما ئىمتىھان بىز ئادەتتە مەكتەپلەردە بېرىپ كېلىۋاتقان ياكى جەمئىيەتتە قەغەزگە يېزىپ بېرىش شەكلىدىكى ئىمتىھانلار بولۇپ، كۆپىنچە مەلۇم بەلگىلەنگەن ۋاقىت ئىچىدە بەلگىلەنگەن سۇئاللارغا جاۋاب بېرىش قابىلىيىتىنى سىناش مەقسەت قىلىنىدۇ. بۇ خىل ئىمتىھانلارنى بىز كىچىكىمىزدىن تارتىپ بېرىپ كېلىۋاتقان بولساقمۇ، لېكىن بەزىلەر مۇقۇم ئىمتىھانغا تاقابىل تۇرۇش قابىلىيىتىنى يىتىلدۈرۈشكە سەل قارىغۇچقا، شۇنچە كۆپ ئۆگەنگەن بولسىمۇ، ئىمتىھان جەريانىدا ھەر تۈرلۈك سەۋەبتىن، شۇ ئىمتىھاننى ياخشى بېرىلمەي، ئەمەلىي سەۋىيىسىنى ياخشى جارى قىلدۇرالمى، نەتىجىسى كۆرۈنەرلىك بولماي قالىدۇ. ئەلۋەتتە بۇ يەردە ئېيتىدىغىنىم ئىمتىھاندا ساختىلىق قىلىش ئەمەس، بەلكى ئىمتىھاندا ھەقىقىي سەۋىيىسىنى قانداق قىلىپ يۇقىرى جارى قىلدۇرۇش ۋە ھەرقانداق ئىمتىھاندا يۇقىرى نەتىجىگە ئېرىشىش. بۇنىڭ ئۈچۈن:

بىرىنچى، ئۆزىڭىز بەرمەكچى بولغان ئىمتىھاننىڭ نېمىلىكىنى، ئۇنىڭ مۇھىملىق دەرىجىسىنى، ئىمتىھان سۇئال چىقىرىش دائىرىسىنى، ئىمتىھان تىزىمىنى، يىللاردىن بېرىقى سۇئاللارنى، ئىمتىھان شەكلىنى، ئىمتىھان ئورنىنى، ۋاقىتنى ئېنىق بىلىۋېلىڭ.

ئىمتىھان بەرمەكچى ئىكەنكىنسىز چوقۇم ئىمتىھاننى چۈشىنىشىڭىز، بىلىشىڭىز كېرەك. ھېچكىممۇ ئىمتىھان توغرىلىق ھېچقانداق چۈشەنچىگە ئېرىشمەي تۇرۇپ، نېمە ئۈچۈن ئىمتىھان بېرىدىغانلىقىنى، ئىمتىھاننىڭ مۇھىملىق دەرىجىسىنى بىلمەي، ئۇنىڭغا دىققەت-ئېتىبارنى بەرمەي، قىمار ئوينىغاندەك پوزىتسىيىدە، ئىمتىھانغا تەييارلىق قىلماي تۇرۇپ سەۋىيىسىنى يۇقىرى دەرىجىدە جارى قىلدۇرغان ئەمەس. ئەلۋەتتە، بەزىبىر پەۋقۇلئاددە ئەھۋاللار ئۇنىڭ سىرتىدا. سىز نېمە قىلماقچى بولسىڭىز، ئاۋۋال شۇنى قىلىشتىكى مەقسەد، نىشانىڭىز ئېنىق بىلىۋېلىڭ. ئىمتىھان بىرىشۈمۇ شۇنداق. شۇ ئىمتىھاننىڭ دائىر ئۇچۇرلارنى تولۇق ئېگەللەڭ.

نېمە ئۈچۈن ئىمتىھان بېرىدىغانلىقىڭىزنى، ئىمتىھاننىڭ مۇھىملىق دەرىجىسى، ئىمتىھان توغرىلىق ئۇچۇرلارنى تولۇق ئېگەللەپ، تەپسىلىي خاتىرە قالدۇرۇڭ.

ئىككىنچى، شۇ بەرمەكچى بولغان ئىمتىھاننىڭ بۇرۇن مۇۋاپىقىيەتلىك نەتىجە قازانغان كىشىدىن بىرنى دوست تۇتۇپ، شۇ ئىمتىھان ۋە تەييارلىق قىلىش توغرىلىق تەپسىلىي مەسلىھەت سوراڭ.

سىز شۇ ئىمتىھاندا يۇقىرى نەتىجە قازانغان كىشىدىن مەسلىھەت سورىشىڭىز، شۇ كىشى بۇرۇن ئۆزى قىلىپ كۆرگەن بولغاچقا، نۇرغۇنلىغان زېھىن، ۋاقىت، ئۇسۇل، ئىقتىسادىڭىزنى تەجەپ، ئاز كۈچ بىلەن يۇقىرى ئۈنۈمگە ئېرىشىشىڭىزگە جىق يارىدەم قىلالايدۇ. بۇنىڭغا ھەرگىز سەل قارىماڭ. قارىماققا جىق ئۈنۈمى بولمايدىغاندەك ھىس قىلىشىڭىز، لېكىن بەزىبىر ئىمتىھان بەرگەنكىنسىز، چوقۇم ياخشى نەتىجە قازىنىڭ.

ئۈچىنچى، شۇ ئىمتىھاندىن ئېگەللىگەن ئۇچۇر، دوستىڭىزنىڭ تەكلىپىگە ئاساسەن، ئىمتىھانغا تاقابىل تۇرۇش پىلانى تۈزۈڭ، ھەمدە دوستىڭىزنىڭ پىكىرىنى ئېلىپ، بېكىتىڭ.

ئىمتىھان بېرىشنى نىشانلىغانكىنسىز، ئۇنىڭدىن مۇۋاپىقىيەت قازىنىش ئۈچۈن چوقۇم تەپسىلىي پىلان ۋە

ھەرىكەت لازىم. پىلاننىڭىزنى چوقۇم دوستىڭىزنىڭ پىكىرى ۋە ئۆزىڭىزنىڭ ئەمەلى ئەھۋالىڭىزغا ئاساسەن تۈزۈڭ. تۆتىنچى، ئىمتىھانغا بولغان ئۆلگىنىش تەييارلىق ماتېرىيالىنى بېكىتىڭ، ئىلاج بار ئىمتىھانغا ئىمتىھان سۇئاللار توپلىمى بويىچە تاقابىل تۇرۇش كېرەك.

ئىمتىھانغا تاقابىل تۇرۇشتىكى ئەڭ ياخشى ماتېرىيال يەنىلا شۇ ئىمتىھاننىڭ يىللاردىن بېرىقى سۇئالى. سىز شۇ سۇئاللارنى ۋە شۇ قېتىمقى ئىمتىھاننىڭ ئىزاھاتىغا ئاساسەن تەييارلىق قىلىشنى باشلاڭ. ھەممىدىن مۇھىمى ئىمتىھان سۇئاللار بويىچە پۇختا تەييارلىق قىلىڭ. ئىمتىھاندا قانچىلىك بولۇشىڭىز، ئىمتىھاندىن بۇرۇنقى تەييارلىققا باغلىق. تەييارلىقتىن ھەرگىز چاتاق چىقماسلىق، تەييارلىققا قىلچە سەل قارىماسلىق كېرەك. ئۇشۇق ئاتقاندەك، ئىمتىھاندىن ئۆتۈپ قالارمەن، دىگەندەك قىمارۋازنىڭ خىيالىنى قىلماسلىق كېرەك.

بەشىنچى، ئىمتىھان باشلىنىشتىن يېرىم سائەت بۇرۇنقى تەييارلىقلارنى پۇختا قىلىڭ. ئىمتىھان باشلىنىشتىن يېرىم سائەت بۇرۇنقى تەييارلىق ئاساسەن، ئىمتىھاندا لازىملىق بۇيۇملارنى تولۇق تەييارلاش-تەكشۈرۈش، ھاجەتكە بېرىش، يۈز-كۆزىنى يۇيۇپ سەگەش كېرەك.

ئالتىنچى، ئىمتىھان باشلىنىشتىن 15 مىنۇت بۇرۇنقى تەييارلىقلارنى پۇختا قىلىڭ. تولۇق كېرىلىۋېلىش، ئوكسىگېندىن تولۇق، چوڭقۇر نەپەسلىنىش، دىققىتىنى يىغىش مەشقى قىلىش كېرەك. يەتتىنچى، ئىمتىھان جەريانىدا ئىلاج بار كومىسسىيەگە ياخشى تەسىرات بېرىڭ.

ئىمتىھان جەريانىدا كومىسسىيەگە ئۇشۇقچە گەپ-سۆز قىلماڭ ھەم كۆزىڭە قارىۋالماڭ. ئۆزىڭىزنىڭ ئىمتىھان قەغەزىڭىزگە جاۋاب يېزىش بىلەن بولۇڭ. ئۇششاق ھەرىكەتلەرنى ئازراق قىلىڭ. سەككىزىنچى، ئىمتىھان قەغەزىڭىزگە ئىسمىڭىزنى ۋە تولدۇرۇشقا تىگىشلىك يەرنى ئەڭ ئاۋۋال يېزىڭ. ھەرگىز ئاق قويماڭ. ئەڭ ئاخىرقى مىنۇت توشقىچە ھەرگىز بۇرۇن چىقىپ كەتمەڭ.

ئىمتىھان قەغەزىڭىزگە ئىسمىڭىز ۋە مۇناسىۋەتلىك ئۇچۇرلارنى تولدۇرۇشقا ھەرگىز سەل قارىماڭ. ئىمتىھاننى مەيلى قانداق بىرىڭ، ئىمتىھان ۋاقتى توشۇشتىن ئىلگىرى ئىلاج بار چىقىپ كەتمەڭ. ھەممە جايغا جاۋاب يېزىڭ، جاۋابىڭىز مەيلى توغرا، مەيلى خاتا بولسۇن، ھەرگىز ئاق قويۇپ يېنىپ چىقماڭ. يۈز تۇرانە ئىمتىھان

بىرىنچى، يۈز-تۇرانە ئىمتىھاننىڭ نېمىلىكى، نېمىدىن ئىمتىھان ئېلىنىدىغانلىقى توغرىسىدا تەپسىلى چۈشەنچە ھاسىل قىلىۋېلىڭ.

نېمىدىن ئىمتىھان بېرىدىغانلىقىڭىزنى، قەيەردە، قاچان ئېلىپ بېرىلىدىغانلىقى... قاتارلىق شۇ ئىمتىھانغا مۇناسىۋەتلىك ئۇچۇرلارنى تەپسىلى ئېگەللىۋېلىڭ. ئىككىنچى، شۇ يۈز-تۇرانە ئىمتىھاننىڭ تەلىپى بويىچە تولۇق تەييارلىق قىلىڭ. ھەم شۇ يۈز-تۇرانە ئىمتىھان ئالغۇچىنى تەپسىلى بىلىۋېلىڭ.

ئىمتىھان نېمىدىن ئېلىپ بېرىلىدىغان بولسا شۇ بويىچە تەييارلىق قىلىڭ. يۈز-تۇرانە ئىمتىھان ئالغۇچى توغرىلىق تەپسىلى ئەھۋال ئېگەللەڭ، ئۇلارنى ئىمتىھان باشلىنىشتىن ئىلگىرى تۇنۇۋېلىڭ.

ئۈچىنچى، ئىمتىھاندىن يېرىم سائەت ئىلگىرى تەييارلىقنى ياخشى قىلىڭ. ئىمتىھاننىڭ تەلىپى بويىچە تەييارلىقنى قايتا تەكشۈرۈپ پۇختىلاڭ، ھاجەتكە بېرىڭ، كىيىم-كىچىكىڭىزنى، قىياپىتىڭىزنى رۇسلاڭ، چوڭقۇر نەپەسلىنىڭ. كەيپىياتىڭىزنى تۇراقلاشتۇرۇڭ. تۆتىنچى، ئۆزىڭىزگە ئىشىنىڭ. ئاكتىپ، تەشەببۇسكار بولۇڭ.

ئۆزىڭىزگە ھەرقاچان ئىشىنىڭ. قارشى تەرەپمۇ سىزگە ئوخشاش ئاددى ئادەمدۇر. سىز تەييارلىقنى پۇختا قىلىپ، ئۆزىڭىزگە تولۇق ئىشىنىڭ، ھەرقاچان ئاكتىپ، تەشەببۇسكار، جانلىق بولۇڭ. ئىمتىھان جەريانىدا تارتىنىپ، پاسسىپ ھالەتتە تۇرۇۋالماڭ. جۈرئەتلىك بولۇڭ.

بەشىنچى، ئىمتىھان جەريانىدىكى بەزى ئىنچىكە ھالقلارغا دىققەت قىلىڭ.

ئىمتىھان جەريانى ۋە ئالدى-كەينىدىكى بەزى كىچىك ئىشلارغا دىققەت قىلىڭ. مەسلەن، بەزىبىر تۇرمۇشتىكى كىچىك قىلىق-ئادەتلەر، ئولتۇرۇپ-قوپۇش، مېڭىش-نۇرۇشتىكى بەزىبىر دىققەت قىلىشقا تىگىشلىك ھالقلار. بۇنىڭ ئۈچۈن ئەڭ ياخشىسى ئىمتىھاندىن بۇرۇنلا ئۆزىڭىزنىڭ ھەر جەھەتتىكى ئۇنۋېرسال سۈپەت-ساپايىڭىزنى ئۆستۈرۈڭ. مەخسۇس يۈرۈش-تۇرۇش، گەپ-سۆز، ئىش-ھەرىكەتتىكى دىققەت قىلىشقا

تىگىشلىك ئىنچىكە ھالقىلارنى تۇنۇشتۇرىدىغان كىتابلارنى تېپىپ ئوقۇڭ.
ئويلىنىڭ:

بىرىنچى، بۈگۈنكى لېكسىيىدىن قانداق ئەمەلىي بىلىملەرنى بىلىۋالدىڭىز، نېمىلەرنى ھىس قىلىدىڭىز؟

ئون يەتتىنچى لېكسىيە

ئالدىنقى لېكسىيىدىكى تاپشۇرۇقلارنى تولۇق ئورۇنلاپ بولغاندىن كېيىن، ئاندىن بۇ لېكسىيىگە ئۆتۈڭ!

ھەرخىل ئۆگىنىش قوراللىرى، زامانىۋى ئۆگىنىش ۋاستىلىرى، كومپيۇتېر ۋە توردىن ئۈنۈملۈك پايدىلىنىش

ئۆگىنىش قوراللىرى ۋە زامانىۋى ئۆگىنىش ۋاستىلىرىدىن ئۈنۈملۈك پايدىلىنىش، ئۆگىنىشنىڭ ئۈنۈمىنى زور دەرىجىدە ئاشۇرىدۇ. بىز بۇ زامانىۋى ئۆگىنىش قوراللىرىدىن پايدىلىنىپ نۇرغۇنلىغان ۋاقىت، زېھىن، ئىقتىساد تەجىبەلەيمىز. نۇرغۇن قىممەت يارىتالايمىز. شۇڭلاشقا ھەرقايسى ئۆگىنىش قوراللىرىنى بىلىش ۋە ئۈنۈملۈك ئىشلىتىش ئىنتايىن مۇھىمدۇر. بۇنىڭ ئۈچۈن:

بىرىنچى، ئۆگىنىش قوراللىرى ۋە ۋاستىلىرىغا بولغان چۈشەنچە ئايدىڭ بولۇش.

بۈگۈنكى كۈندە ئۆگىنىش ھەرگىزمۇ بۇرۇنقىدەك كىتاب بىلەن قەغەز ئارقىلىقلا ئېلىپ بېرىلمايدۇ. ھەرقايسى ئۆگىنىش قوراللىرىنىڭ، ۋاستىلىرىنىڭ رولىنى، ئەھمىيىتىنى تولۇق چۈشىنىش، ئۇنى توغرا نىشان، مەقسەد ئۈچۈن خىزمەت قىلدۇرۇش ئىنتايىن مۇھىمدۇر. شۇڭلاشقا ئۆگىنىش قوراللىرى ۋە ۋاستىلىرىنىڭ مۇھىملىقىغا بولغان چۈشەنچىنى ئايدىڭلاشتۇرۇش لازىم. ھەرگىزمۇ بەزىبىر كىشىلەرنىڭ ئۆگىنىش قوراللىرىدىن ئۈنۈملۈك پايدىلىنالماسلىقتەك ئەھۋالغا قاراپ، ھەممە زامانىۋى ئۆگىنىش قوراللىرى، ۋاستىلىرىنىڭ رولىنى يوققا چىقارماسلىق كېرەك. گەپ، قورالدا ئەمەس، ئادەمدە. سىز ئۇنى توغرا پايدىلىنالمىسىڭىز، سىزگە نەچچە ھەسسە ئۈنۈم بېرىدۇ.

ئىككىنچى، ھەرقايسى قورال كىتابلار، قورال ئۆسكۈنە، كومپيۇتېر، تور... لارنىڭ رولىنى تولۇق بىلىش، ئېڭەللەش.

ھەرخىل ئۆگىنىش قوراللىرىنىڭ ئىچىدە ھەرخىل قورال كىتابلار، تىڭشىغۇچ، رادىئو، كومپيۇتېر، تورنىڭ رولى ۋە ئەھمىيىتى بىر قەدەر گەۋدىلىك. تۆۋەندە مەن ھەربىرسى توغرىسىدا ئايرىم-ئايرىم توختىلىمەن. قورال كىتابلار ئاساسلىق ھەرخىل لۇغەت، ھەرخىل كەسىپكە ماس قورال كىتابلار بولۇپ. لۇغەت تاللىغاندا كۆپىنچە تەرجىمە لۇغەت ئەمەس، بەلكى ئۆز تىللىق يەشمە لۇغەت سېتىۋېلىش كېرەك. مەسلەن، خەنزۇچە-خەنزۇچە، ئېنگىلىزچە-ئېنگىلىزچە، ھەرگىزمۇ ئۇيغۇرچە-خەنزۇچە... دېگەندەك لۇغەتلەر بىلەن تىلنى ياخشى ئۆگىنەلەيمەن، دېمەسلىك لازىم. ئۇندىن باشقا ھەرقانداق قورال كىتابلارنى مەكتەپ كۈتۈپخانىسىدىن، ياكى ھەرخىل كىتابخانىلاردىن، توردىن چۈشۈرۈپ، تاپقىلى بولىدۇ. ئۆگىنىش جەريانىدا قورال كىتابلارنىڭ رولىغا ھەرگىز سەل قارماسلىق كېرەك. ئەلۋەتتە، ئۆزىڭىزنىڭ ئىقتىسادى ئەھۋالىڭىزغا ئاساسەن مۇۋاپىقلىرىنى تاللاپ ئىشلەتسىڭىز بولىدۇ. ھەرگىزمۇ ئەڭ ئېسىللىرىنى تاللىشىڭىزنىڭ قىلچە زۆرۈرىيىتى يوق، ئۆگىنىش قوراللىرىنى سېتىۋېلىشتىن مەقسەد، ئەمەلى ئىشلىتىشتە، شۇڭلاشقا ئەمەلىيەتچانلىقنى، ئوقۇشچانلىقنى ھەممىدىن ئاساس قىلىش كېرەك.

تىڭشىغۇچ ئاساسلىق، كىچىك ئۇنئالغۇ ياكى mp3 نى كۆرسىتىدىغان بولۇپ، بۇلارنىڭ رولى تىل ئۆگىنىش ۋە ئارام ئېلىشتا ئىنتايىن چوڭ. سىز خالىغان چاغدا ئۆزىڭىز ئۆگەنمەكچى بولغان تىلنىڭ مۇۋاپىق ماتېرىياللىرىنى تاللاپ تىڭشالايسىز. ھەمدە ھەرخىل ئۇششاق-چۈششەك ۋاقىتلارنى تەجەپ، يۇقىرى ئۈنۈمدە پايدىلىنالايسىز. بۇنىڭدىن سىرت يەنە، ھەرخىل لېكسىيە، نۇتۇقلارنى قاچىلاپ ئۆزىڭىزنىڭ ئۇنۋېرسال بىلىم ساپايىڭىزنى، روھى ھالىتىڭىزنى ياخشىلايلىسىز. يەڭگىل مۇزىكىلارنى قاچىلاپ ناچار كەيپىياتتىن، روھى ھالەتتىن تېزلىكتە قۇتۇلالايسىز، كالىڭىزدىكى چارچاشنى تېزلىكتە تۈگىتەلەيسىز.

ئەمما بۇ يەردە تەكىتلەيدىغىنىم، تىڭشىغۇچ پەقەت سىزنىڭ قوراللىرىڭىز. ئۇ ھەرگىزمۇ زىننەت بۇيۇمى ۋە ياكى ئېسىل كۆز-كۆز قىلىدىغان بۇيۇملار ئەمەس. سىز پەقەت ئۇنىڭ قوللىنىشچانلىقىنى ئاساس قىلىشىڭىز، ئۇنىڭدىن نەچچە ھەسسە يۇقىرى ئۈنۈم يارىتىشىڭىز لازىم. ھەرگىزمۇ ئۆزىڭىزنىمۇ، باشقىلارنىمۇ ئالداپ ئەتدىن-كەچكىچە

قۇرۇق ناخشىلا تىڭشاپ، ھېچقانداق قىممەت ياراتماسلىق، ئىنتايىن ئەپسۇسلىنارلىق ئىشتۇر. شۇڭلاشقا تىڭشىغۇچ ئالغانكەنسىز، ئۆزىڭىزگە مۇۋاپىق كېلىدىغىنى ئېلىڭ، ھەمدە ئۇنىڭدىن ھەقىقىي، يۇقىرى ئۈنۈمدە پايدىلىنىڭ. رادىئو تىڭشاش ئىنتايىن ياخشى ئادەتتۇر. سىز رادىئو ئارقىلىق تىل ئۆگىنىش، ئارام ئېلىش، ئەتراپتىكى ئىشلاردىن تولۇق ئۆز ۋاقتىدا خەۋەردار بولۇش، نەزەر دائىرىڭىز، بىلىم دائىرىڭىزنى كېڭەيتىش پۇرسىتىگە ئېرىشەلەيسىز. بولسا ئىلاج بار ئېنىڭلىز ياكى باشقا چەتئەل تىللىرىنى تولۇق قوبۇل قىلالايدىغان رادىئولارنى سېتىۋېلىپ ھەركۈنى مەلۇم ۋاقىت چىقىرىپ تىڭشاپ بېرىڭ. ئۇنىڭ ئۈنۈمى دەمال كۆزگە كۆرۈنمىسىمۇ، ئەمما ۋاقىت ئۇزارغانسىرى ئۆز قىممىتىنى نەچچە ھەسسە ئاشۇراالايدۇ.

كومپيۇتېر ھازىرقى زاماندىكى كىشىلەرگە قويۇلۇۋاتقان مۇھىم تېخنىكا، بىلىم تەلەپلىرىنىڭ بىرى بولۇپ، كومپيۇتېرنىڭ رولىدىن تولۇق پايدىلىنىشنى بىلىش، ھەرخىل پروگراممىلارنى تولۇق ئىشلىتىش، تۈزۈشنى بىلىش ئىنتايىن مۇھىمدۇر. بولۇپمۇ بۈگۈنكى كۈندىكىدەك ھەممىمىزگە ئۆگىنىش پۇرسىتى تولۇق بېرىلگەن چاغدا چوقۇم كەمدە 1000 سومغا بىرەر ئادەتتىكىچە كومپيۇتېر بولسىمۇ سېتىۋېلىپ ئىشلىتىپ، ئۆزىمىزنىڭ كومپيۇتېر ساۋادىنى چىقىرىۋېلىشىمىز، ئەڭ كەمدە كومپيۇتېر كۈنۈپىكا تاختىسىنى ئىشلىتىشنى بىلىشىمىز، كومپيۇتېرنى تولۇق قوزغىتىپ نورمال خىزمەت قىلىشنى بىلىشىمىز ئەڭ ئەقەللى تەلەپ بولۇپ قالدى. ئەلۋەتتە كومپيۇتېرنى قانچە يۇقىرى ئۈنۈمدە پايدىلىنالايسىڭىز، ئۇنى ئۆزىڭىزنىڭ ھەر جەھەتتىكى ئۆگىنىشىڭىزدە، خىزمىتىڭىزدە رولىنى تولۇق جارى قىلدۇرالايسىڭىز، كومپيۇتېر سىزگە نەچچە ھەسسە جىق ئۈنۈم بېرىدۇ. شۇڭلاشقا كومپيۇتېرنى ئەڭ ئەقەللى ساۋات قاتارىدا كۆرۈپ ئۆگىنىش كېرەك. سىزنىڭ كومپيۇتېرنى نورمال قوزغىتىپ ئىشلىتەلەيسىڭىز ھەرگىزمۇ سىزنىڭ ئۇنىڭ رولىدىن تولۇق پايدىلىنالايدىغانلىقىڭىزنى بىلدۈرمەيدۇ. كومپيۇتېردىن پايدىلىنىپ بولسا ھەرخىل يۇمشاق دىتاللارنى ئىشلىتىشنى، تۈزۈشنى، لايىھىلەشنى ئۆگىنىڭ، تىل ماتېرىياللىرىنى قاچىلاپ ئۆگىنىش سۈرئىتىڭىز ھەم ئۈنۈمىڭىزنى ئاشۇرۇڭ. ھەرگىزمۇ ئاقماس ناخشا-مۇزىكا، كىنو-تېلېۋىزىيەلەر بىلەن توشقۇزۇۋېتىپ، ئۆزىڭىزنىڭ كەلگۈسىدىكى كەسپى ئۆگىنىشىڭىز، ئۈنۈپرسال يىتىلىشىڭىزگە پايدىلىق ماتېرىياللاردىن قۇرۇق قالدۇرسىڭىز ئىنتايىن ئەپسۇسلىنارلىق ئىشتۇر.

تور ھازىرقى زاماندىكى كومپيۇتېر تېخنىكىسى تەرەققىياتىنىڭ ئىپادىسى، زامانىۋى ئۇچۇر ئالماشتۇرۇشتىكى مۇھىم ۋاستە. تور غايەت زور ئۇچۇر مەنبەسى. سىز تور ئارقىلىق ئۆزىڭىزگە پايدىلىق نۇرغۇنلىغان ئىجابىي ئۇچۇرلاردىن خەۋەردار بولالايسىز، ياخشى ماتېرىياللارنى ئوقۇپ، ساقلىيالايسىز. ئەلۋەتتە، تورنىڭ بەزىبىر پايدىسىز ئەھۋاللىرىنىمۇ ئەسكەرتىش كېرەك. لېكىن، تور ئىشلەتكۈچى دەل ئۆزىڭىز. گەپ سىزنىڭ قانداق ئىشلىتىشىڭىزدە، زامانىۋى ئۆگىنىش قوراللىرى ۋە ۋاستىلىرىدىن ئۈنۈملۈك پايدىلىنىپ نۇرغۇن كۈچ، ۋاقىت، زېھنىنى تەجەش ئىنتايىن مۇھىم. شۇڭلاشقا ئۆگىنىش ئۈنۈمىنى خەلقئارا سەۋىيىگە يېقىنلاشتۇرۇش، دەيدىكەنمىز يۇقارىقى زامانىۋى ئۆگىنىش ۋاستىلىرىدىن ئىجابىي پايدىلىنىشىمۇ بىلىشىمىز لازىم.

ئويلىنىڭ:

بىرىنجى، بۈگۈنكى لېكسىيىدىن نېپىلەرنى بىلىۋالدىڭىز ھەم ھىس قىلدىڭىز؟

ھەقىقىي ئۈنۈمنى قولغا كەلتۈرۈش، ۋاقتىڭىزنى ئىسراپ قىلماسلىقىڭىز ئۈچۈن بۇ لېكسىيەدە ئوتتۇرىغا قويۇلغان قىلىشقا تىگىشلىك ھەربىر ئىشنى تولۇق قىلىپ، تاپشۇرۇقلارنى تەپسىلىي ئىشلەڭ!

ھەممە لېكسىيىنى تولۇق كۆرۈپ بولغىنىڭىزغا مۇبارەك!

خاتىمە

بۇ لېكسىيە تىزىسى «ئۇنۇقلۇق ھايات» كۇرسىدا سۆزلەنگەن لېكسىيەلەر ئاساسىدا رەتلىنىپ، تۈزۈلگەن بولۇپ، بۇ لېكسىيە ئارقىلىق ئۆز ھالىتىدە ھەرخىل شەكىلدىكى بۆسۈش ھاسىل قىلىشنى ئويلىغان ھەرقانداق كىشىنىڭ كىچىككىنە ئەمەلى مەسلىسىنى ھەل قىلىشىغا ياردەم بېرىش، مېنىڭ تۈپ نىشانىم بولدى. ئەلۋەتتە بۇنى تۈزۈش جەريانىدا ۋاقىت ۋە زېھىن، بىلىمىمنىڭ يېتەرسىز بولۇشى تۈپەيلى لېكسىيەدە نۇرغۇنلىغان سەھۋەنلىكلەر ساقلانغان ۋە ھەربىر ئۇچۇر مەنبەئى دېگەندەك كۆرسىتىلمىگەن بولۇشى مۇمكىن. بۇ توغرىلىق ئوقۇرمەنلەردىن سەمىمى كەچۈرۈم سورايەن. بۇ لېكسىيە تىزىسى ھەرگىزمۇ ئىلمى ماقالە ئەمەس. كۆپچىلىكنىڭ بۇ لېكسىيە تىزىسىنى ئۆز-ئۆزىگە ئىلھام بېرىدىغان، ئۆز-ئۆزىنى تەربىيەلەش يولىدىكى ياردەمچى ماتېرىيال سۈپىتىدەلا پايدىلىنىشىنى ئۈمىد قىلىمەن. ماتېرىيالنىڭ كۆپۈك ھەجىمىنى كۆپەيتىۋەتمەسلىك ئۈچۈن ئىلاج بار نېگىزلىك مەزمۇنلارنى جىقايىتىپ، ئانچە مۇھىم بولمىغان قىسىملارنى ئىلاج بار ئالمىدىم. شۇڭلاشقا ئوقۇرمەنلەرنىڭ لېكسىيەدىكى كۆپچىلىك مەزمۇنلارغا تەنقىدى پوزىتسىيىدە بولۇشىنى، «شاكىلىنى چىقىرىۋېتىپ مېغىزىنى قوبۇل قىلىش»نى ئۈمىد قىلىمەن.

بۇ لېكسىيە تىزىسىدا ئوتتۇرىغا قويۇلغان مەزمۇنلار توغرىلىق ياكى ئۆز-ئۆزىنىڭ ھالىتىدە بۆسۈش ھاسىل قىلىشنى ئۈمىد قىلىپ ئىزدەنگۈچىلەر ھەم مەسلىھەت سورىغۇچىلار، پىكىرلەشكۈچىلەر ئۈچۈن ئېلخەت ساندۇقۇم ھەرقاچان ئوچۇق. (ئېلخەت: tayirjanbul@163.com)

ئەڭ ئاخىرىدا لېكسىيەلەرنى ئوڭۇشلۇق ئۆتۈشۈمگە ھەم تىزىسىنى كۆپچىلىك بىلەن يۈز كۆرۈشتۈرۈشكە ئەڭ كۆپ ياردەم قىلغان ھەدەم نۇرگۈل ئوبۇلقاسىم ۋە باشقا قېرىنداشلىرىم، دوست-بۇرادەرلىرىمگە چىن كۆڭلۈمدىن رەھمەت ئېيتىمەن. كۇرسانتلىرىمنىڭ بۇندىن كېيىنكى ھاياتىدا مۇشۇ كۇرس جەريانىدا پەيدا قىلغان ئۆزگىرىشنى مەڭگۈ ساقلاپ زور نەتىجىلەرنى قازىنىشىنى، ئارزۇ-ئارمانلىرىنى ئىشقا ئاشۇرىشىنى، ئۆزى ئۈچۈنلا ئەمەس جەمئىيەت ئۈچۈن بىر كىشىلىكلا ئەمەس، نەچچە يۈز كىشىلىك ھەتتاكى نەچچە مىڭ كىشىلىك ھەسسە قوشۇشىنى چىن كۆڭلۈمدىن ئۈمىد قىلىمەن.

پۈتۈلدى: 2007- يىلى 24- فېۋرال (مارالبېشى)

تۈزىتىلدى: 2007- يىلى 15- مارت (چىڭدۇ)